

11913 ८७. ४८
REPRINT FROM THE MANUSCRIPT.

॥ श्रीः ॥

श्रीविमलेश्वरवद्रामानुजमुनिप्रणीतवैदार्थसंग्रहस्य व्याख्यायां तात्पर्यदीपिकाख्यायां षोडशसु बिन्दुषु

सहितैः प्रश्नो बिन्दुः ।

भगवद्बोधायनप्रतिपादितार्थवेदान्तसिद्धान्तपरिपन्थिनिर्विशेषाद्वैतप्रतिपादनपञ्चधुनिकाद्वैतसिद्धादिपरिदर्शितकुतार्ककनिरसकः ।

सत्संप्रदायाचार्यसर्वतन्त्रस्वतन्त्रपण्डितस्वामिश्रीराममिश्रश्चास्त्रिप्रणीतः ।



काश्याम् ।

मेडिकल-हॉल-नामक दालये मुद्रयित्वा प्रकाशितः ।

१८५३ वैक्रम एब्दे । १८८६ ईस्वी ।

Price Re. 1-10.]

[मूल्यम् १॥]

रूपसतामीश्वरतदीयज्ञानेच्छाकृत्यादीनामप्य-गत्कल्पितानां तेषां
कारणत्वं भवता वक्तव्यमिति तदुपादानकल्पनानाशे तेषां कार-
णताया दुर्वचत्वात्तत्रैककारणपरिशेषापत्तिरनिवार्यैव । यदि त्वन्तिमा-
दृष्टव्यक्तिनाशे अन्तिमकालव्यक्तेरन्तिमकालव्यक्तिनाशे चान्तिमादृष्ट-
व्यक्तेः कारणत्वमभ्युपगम्यैककारणपरिशेषापत्तिर्वार्यत इत्युच्यते तर्हि
सह विनश्यतां, नाशे सहावस्थायिनां कारणत्वाङ्गीकारे समन्यायेन सहा-
त्यद्यमानानामुत्पत्तावपि सहावस्थायिनां कारणताऽऽपद्येत तथा चोदा-
सीनानामनवरतोपस्थितानामपरिमितपवननादिपरमाणुचेतनसंयोगव्य-
क्तीनां यच्च कुचापि कारणता प्रसज्येतेत्यतिदुःस्थः कार्यकारणभावः ।

यत्वन्यनिवर्तकस्य स्वनिवृत्तौ दग्धलोहपीताम्बुन्यायोदाह-
रणानुसरणं तर्हि हि अतिप्रतप्तलोहपिण्डे-
प्रक्षिप्तमम्बु लोहसंस्पर्शमग्निं नाशयदात्मानमपि नाशयतीति-अत्र
हि लोहपिण्डगतोऽग्निर्जलं प्रशमयति जलं चायःपिण्डगतोऽग्नि-
रिति न स्वस्यैव स्वनाशहेतुत्वं, यदि तु चरमाम्बुव्यक्तिनाशे
चरमाम्बुव्यक्तेरेव कारणत्वमित्युच्यते तर्हि सा चरमाम्बुव्यक्तिर्वन्हि-
नाशोत्तरकालीना वा बन्धिसत्त्वसमकालीना वेति विवेचनीयम् । तच्च
यदि बन्धिसत्त्वोत्तरकालीना सा चरमाम्बुव्यक्तिस्तन्नाशे तादात्म्येना-
म्बुव्यक्तिः कारणमिति वदसि तर्हि बन्धिसत्त्वानन्तरमम्बुव्यक्तिना-
शाभावेन विषयासिद्धिरेव न हि बन्धो विलीनेऽम्बुव्यक्तिनाशोऽनुभ-
वपथमधिरोहति ।

यदि बन्धिसत्त्वसमकालीना तदा तादृशाम्बुव्यक्तिनाशे नाम्बु-
मात्रस्य कारणत्वं किन्तु तत्रायःपिण्डगतान्नेरिति नोदाहरणमिदं स्व-
स्यैव स्वनाशे । अत्र हि तत्रायःपिण्डवर्तिजलं तत्स्थं तेजः शमयति,
तेजश्च जलं शोषयतीति पारस्परिकनाशकृतेत्यापामरपिण्डतानुभवः ।

किं च चरमाव्यक्तिनाशः किं सावयवव्यक्तिनाश आहो-
स्विन्निरवयवव्यक्तिनाशः, ? तत्र सावयवव्यक्तिनाशे अवयवविक्रियादि-
जन्यावयवसंयोगविश्लेषादिक्रमेणैवावयवव्यक्तिनाशाभ्युपगमेन चर-
माम्बुव्यक्तिनाशे नैकव्यक्तिमात्रं कारणं, यदि तु निरवयववाम्बुव्य-
क्तिनाशोऽभिप्रेयते तदा तदनभ्युपगमपराहतं, न हि निरवयवद्रव्यं
नश्यतीत्यङ्गीक्रियते भवताऽपि व्यवहारदशायां तथा ऽनभ्युपगमात्
तेजःसंयोगवशाद्विशीर्णा जलपरमाणवो वाष्पीभूय भूतभावभाज इति
हि लौकिकतान्त्रिकोभयानुभवः ॥

यन्त्रच दग्धतृणकूटोदाहरणानुसरणं तदप्यविचाररमणीयं,
यतो निरिन्धनदहनध्वंसे न स्वतोवन्धिर्नश्यति किं त्वाश्रयाशस्य
तस्याश्रयापाये भवत्यपाय इत्याश्रयापाये तत्रासाधारणकारणं
वन्धिस्तु प्रतियोगिमुद्रयैव तत्र हेतुरिति नासाधारणकारणं, भवतु वा
वन्धिध्वंसे वन्धिरसाधारणकारणं तावताऽपि न वन्धिमात्रं तत्र
कारणमिति स्वमात्रस्य स्वनाशहेतुत्वे निरिन्धनवन्धिध्वंसे नोदा-
हरणम् । अत्रेदमवधेयं यचाष्टाङ्गुले काष्ठे वन्धिर्दहनाय क्रमेण प्रवृत्त-
स्तत्र यावन्तमंशं दग्धुमारभते तावन्तमङ्गार-शीताङ्गारादिक्रमेण
भस्मीभाद्यन्ननन्तरमनन्तरमंशं तथा कर्तुमुपक्रमते तचाष्टाङ्गुलतादृ-
शकाष्ठदाहिका नैका वन्धिव्यक्तिस्तस्याः परिमाणभेदात्तस्य च द्रव्य-
नाशव्याप्यत्वादेवं च तत्र पूर्वपूर्वकाष्ठावयवदाहकवन्धिव्यक्त्यपेक्षयो-
त्तरोत्तरकाष्ठावयवदाहकवन्धिव्यक्तीनां भिन्नतया पूर्वासां वन्धिव्य-
क्तीनां स्वाश्रयीभूतकाष्ठस्य भस्मीभावेनेन नष्टतया तन्नाशस्य च तचा-
श्रयनाशादेव वक्तव्यतयाऽन्तिमाग्निव्यक्तिनाशस्यापि चाश्रयनाशा-
देव संभवे क्लृप्ताश्रयनाशकभावमुदस्याकस्मादेव कुतो निरिन्धनव-
न्धिध्वंसेऽन्तिमाग्निव्यक्तेर्नाशकत्वकल्पनमाश्रयनाशस्य चाश्रितनाशे

कारणता कृता, यथा गुणनाशे गुणिनः । अयं पुनर्विशेषो यत्तच्च गुण-
गुणिनोः समवायोऽच तु बन्धिक्काष्ठयोः संयोगः, परं तु यथा गुणिनं विना
न गुणावस्थानं तथाऽऽयं विना न तेजोऽवस्थानमित्याश्रयाभाव एवा-
न्तिमबन्धिनाशको यावदाश्रयं बन्धवस्थानदर्शनात् । अतश्च चरम-
काष्ठदाहे चरमाग्न्यव्यक्तिस्तन्नाशे चाश्रयनाश इति, न स्वस्यैव स्वनाश-
हेतुत्वमत एव त्वाश्रयाश इति बन्धिर्यपदिश्यते, अतृणे पतितो बन्धिः
स्वयमेवोपशाम्यतीत्यादौ स्वयमुपशमव्यवहारस्तु जलाद्युपसेकलक्षण-
कारणासमवधाननिबन्धनो न त्वकारणकत्वनिबन्धनः ॥ न च सम-
वायिकारणनाशासमवायिकारणनाशयोः कार्यनाशकताया व्यवस्थित-
त्वेऽपि निमित्तकारणत्वात् कार्यनाशकता न क्लृप्तेति शङ्क्यं, द्वित्वादि-
निमित्तभूतापेक्षाबुद्धिनाशनाशयताया द्वित्वादौ परैरप्यभ्युपेतत्वात् ।

यदि त्वाश्रयनाशाद्वन्धिनाशाङ्गीकारे एकक्षणविलम्बस्यावश्य-
कत्वात्तन्न सद्ध्यते तर्हि यथा पूर्वपूर्वकाष्ठनाशात्खण्डकाष्ठान्तरं तथा
पूर्वपूर्वबन्धिव्यक्तिनाशाद्वन्ध्यन्तरं तन्नाशेऽपि चासमवायिकारणनाशा-
देव, एवं च बन्धिबसरेणुपर्यन्तं सर्वे सावयवं यथाऽसमवायिकारणना-
शनाशं तथा बन्धिश्च* शुक्रमप्यसमवायिकारणनाशान्नश्यतीत्यवश्यम-
ङ्गीकरणीयं तच्च परमाणोः समवायिकारणस्य नित्यत्वात्, न हि सत्का-
र्यवादिभिर्निर्वन्वयोत्पादविनाशावभ्युपगन्तुं शक्यौ, ततश्चावयवादि-
विश्लेषद्वारकश्चरमबन्धिनाश इति स्वयं बन्धिरुपशाम्यतीत्यनवधा-
ननिबन्धनमेवाभिनिवेशिकमभिधानमिति सूक्ष्मदृशेऽवधारयन्तु ॥

न च नाशनाशकभावस्यैकस्यानुगतस्य जगत्प्राकृत्या तच्च
तच्चानुगतानतिप्रसक्तकार्यकारणभावस्य फलबलेककल्प्यतया मूलाज्ञा-

* अधिष्ठानतत्त्वसाक्षात्कारपर्यन्तं कार्याणां किं चिद्वृत्तेणावस्थानस्य सत्कार्यवादि-
तया वादिनोऽवश्यमभ्युपेतत्वात्तदेवेष्ट रूपं द्व्युपादिपदेन व्यवहारसौकर्याय विवक्ष्यते ॥

ननिवर्तकब्रह्मज्ञानध्वंसे न स्वनाशे कारणान्तरसापेक्षः किन्तु स्वनाशे स्वमात्रमेषापेक्षते तथाऽभ्युगमेऽतिप्रसङ्गस्य दुर्दर्शत्वात् । न हि कारणान्तरनैरेक्ष्ये ब्रह्मज्ञानस्य स्वात्पत्तिक्षण एव नाशपादनं, तस्येष्वत्वाद्, ब्रह्मज्ञानं हि उद्यद् ब्रह्मातिरिक्तसकलप्रपञ्चनिवर्तकमेवाङ्गीक्रियते, एवं च स्वस्यापि ब्रह्मातिरिक्तसकलप्रपञ्चान्तःपातितया स्वनाशत्वमञ्जसैव सम्पद्यते, न हि घटध्वंसे मुद्गरपातमपेक्षत इति ध्वंसान्तरमपि तथा स्यादित्युत्प्रेक्षतेऽपि प्राज्ञः, न ह्यात्मविशेषगुणानां स्वानन्तरोत्पन्नविशेषगुणनाशत्वमित्येतावता सुषुप्त्यव्यवहितज्ञानव्यक्तिनाशेऽपि विशेषगुणान्तरस्य नाशकता, अत एव तु चरमशब्दव्यक्तिनाशे स्वस्या एव कारणत्वमिति परेऽप्यभ्युपगम्यन्ति । एवं च निर्विशेषाद्वैतज्ञानस्य स्वस्यैव स्वनाशकत्वमिति न किञ्चिद्विरोधमवशिष्यते ।

अथैवं पराक्रम्यते कार्यकारणभावो हि पूर्वोत्तरभावनिबन्धनः, एवं च चरमशब्दव्यक्तिनाशे न केवलं चरमव्यक्तिरेव कारणं तथा सति कार्यकारणभावस्य दुर्व्यवस्थत्वप्रसङ्गात् न हि चरमशब्दव्यक्त्युत्पत्ति-तन्नाशयोरेकक्षणवृत्तित्वं किन्तु पूर्वोत्तरकालवृत्तित्वमेवं चोत्पन्ना चरमव्यक्तिस्तरक्षणे नश्यति ततश्चोत्तरक्षणे एव तन्नाशकः । एवं ब्रह्मज्ञानमपि स्वयमुत्पद्य द्वितीयक्षणे नश्यतीत्यङ्गीकरणीयमेवं चोत्तरक्षणे एव तन्नाशको वक्तव्यो न ब्रह्मज्ञानमात्रं, नच ब्रह्मज्ञानस्य ब्रह्मातिरिक्तसकलप्रपञ्चोन्मूलकत्वाङ्गीकारे क्षणस्यापि तन्नाशकमिति न क्षतिरिति वाच्यं, यतो वस्तुत उत्पन्नस्यैव वस्तुतो विनाशो वक्तव्य इति काल्पनिकोत्पत्तिकस्य ब्रह्मज्ञानस्य विनाशोऽपि काल्पनिक इति तद्विनाश-तद्विषयभ्रम-भ्रान्तभ्रमरूपाऽविद्यादौ स्थिते कथं निर्विशेषब्रह्मरूपावस्थानसंभवः ॥

नच प्रतियोगिनः काल्पनिकत्वं विनाशकाल्पनिकत्वे न

तन्त्रं तथा सति स्वाग्रिकस्य काल्पनिकगजादेः सुप्रोत्थितस्याभावो न व्यावहारिकः स्यादिति प्रतियोगिनः काल्पनिकत्वेऽपि तदभावो न काल्पनिक इति ब्रह्मज्ञानस्य काल्पनिकत्वं तन्नाशस्य काल्पनिकत्वं नानयतीति ब्रह्मस्वरूपविश्रान्तेन ब्रह्मज्ञाननाशेन कथंचिदाप नद्वैतपक्षक्षतिः, अत एव तु अधिष्ठानावशेषोहि नाशः कल्पितवस्तुनः इत्यद्वैतसंप्रदायिकाः ।

अचेदं विचार्यते किं काल्पनिकत्वं किं व्यावहारिकत्वं, किं च तदुभयव्यावृत्तं पारमार्थिकत्वं, तत्र कल्पनेकशरीरत्वं काल्पनिकत्वं, व्यावहारिकत्वं च ब्रह्मज्ञानेतराबाध्यत्वं तद्व्यावृत्तं चिकालाबाध्यत्वलक्षणं च पारमार्थिकत्वं ब्रह्मस्वरूपमात्रविश्रान्तं, तत्र प्रातिभासिकत्वं—व्यावहारिकत्वयोः परस्परं कथंचिद्वैलक्षण्येऽपि बाध्यत्वेन काल्पनिकत्वेन चाविशेषः । एवं चाकाल्पनिकब्रह्मस्वरूपविश्रान्तस्य ब्रह्मज्ञाननाशस्याङ्गीकारे तस्य सर्वदा विद्यमानत्वेन संसारानुदयप्रसङ्गः, ब्रह्मणः स्वरूपं हि नित्यसिद्धं तत्स्वरूप एव च ब्रह्मज्ञाननाश इति किं ब्रह्मज्ञानेन ।

यदि त्वसति ज्ञाने अनर्थहेत्वविद्याया विद्यमानत्वेन तन्निवर्हणाय ज्ञानान्वेषणमित्युच्यते, उच्यते च योगक्षेमसाधारणं प्रयोज्यप्रयोजकत्वं यथा नित्यसिद्धयोरपि दण्डात्यन्ताभाव—घटात्यन्ताभावयोः, अत एव तु दण्डाभावाद् घटाभाव इति लौकिकतान्त्रिकाः प्रतिप्रद्यन्ते । यस्मिन् सत्यग्रिमक्षणे यस्य सत्त्वं यद्व्यतिरेके चाभावस्ततत्साध्यमिति लक्षणानुगमेन ब्रह्मस्वरूपविश्रान्ताया अप्यविद्यानिवृत्तेर्ज्ञानसाध्यत्वमिति न ज्ञानानर्थक्यमिति तर्हि ब्रह्मणोऽपि ज्ञानसाध्यत्वापातो, यदि त्वविद्यानिवृत्तिरूपतया ब्रह्मणो ज्ञानसाध्यत्वे इष्टापत्तिस्तर्हि सा किं ब्रह्मणोऽतिरिक्ताऽविद्यानिवृत्ति-

स्तानतिरिक्ते त पर्यनुयोगतादवस्थं, तचातिरिक्तत्वे तन्नाशोऽतिरिक्त
इत्यद्वैतभङ्गप्रसङ्गः । अविद्यानिवृत्तेर्ब्रह्मात्मकत्वे तु ज्ञानवैयर्थ्यमि-
त्युक्तमेवावर्तते । निरुक्तसाध्यत्वलक्षणमप्यसंभवि प्रकृते ज्ञानसत्त्वे
अविद्यानिवृत्तिसत्त्वेऽपि ज्ञानव्यतिरेकेऽपि ब्रह्मस्वरूपाविद्यानिवृत्तेः
सत्त्वेन यद्व्यतिरेके यद्व्यतिरेक इत्युक्तनिरुक्तेरसंभवात् । यदि
त्वविद्यानिवृत्तिव्यतिरेकस्याविद्यास्वरूपत्वे पर्यवसानाद् ज्ञानव्यतिरेके
अविद्यासद्भावेन यद्व्यतिरेके यद्व्यतिरेक इति लक्षणमञ्जसैव
सुसमन्वयमिति वदसि तर्हि कल्पितेनाविद्यानिवृत्तिस्वरूपाकारेण
ब्रह्मण एव साध्यत्वे पर्यवसानमिति ज्ञानवैयर्थ्यतादवस्थमिति
घट्टकुटीप्रभातायितमेव । किं चैवमविद्यानिवृत्तेः काल्पनिकत्वे
अनिर्वाच्यत्वमेव तस्या अवश्यमास्थेयं, सत्त्वे अद्वैतहानेरसत्त्वे च
ज्ञानवैयर्थ्यात्सदसदूपत्वे च विरोधादिति सादेरनिर्वाच्याया अविद्या-
निवृत्तेर्यटादेरिवाज्ञानोपादानकत्वनियमादनुवृत्तमेवाज्ञानमित्यनिर्मा-
द्यप्रसङ्गस्तन्निवृत्त्यर्थं ज्ञानान्तरानुसरणापत्तिश्च तन्निवृत्तेरपि च तथा
भावाभ्युपगमे तचापि ज्ञानान्तरमित्यनवस्थाप्रसङ्गश्च ॥

यच्चाविद्यानिवृत्तिर्न सती, नाप्यसती, न च सदसती, नाप्य-
निर्वाच्या किन्तु प्रकारचतुष्टयोत्तीर्णा पञ्चमी सेत्यानन्दबोधाचार्यमतं ।
तदेतदतिबालविमोहनं, तथा हि जगति निर्वाच्यं तत्प्रत्यनीकमनि-
र्वाच्यमिति द्विविधं तत्त्वं तचानिर्वचनीयं सद्, असत्, सदसदिति,
त्रिविधं, निर्वचनीयं च परमं ब्रह्मेति का सा पञ्चमी कोटिर्या प्रमाण-
पथमतीत्य वर्तते । न च यथा प्रमा-भ्रमभिन्नं निर्विकल्पकं तृतीयं
ज्ञानं, यथा वा प्रमाणोपारोहिविपर्ययोपारोहिभिन्नं तृतीयं निर्वि-
कल्पकं ज्ञानं तथा प्रकारचतुष्टयोत्तीर्णा पञ्चमी कोटिरित्यपि सुव-
चमिति वाच्यं तचानुभवबलेन प्रमाणसहकृतेन तृतीयकोट्यङ्गीका-

रेऽपि प्रकृते प्रमाणविरहे पञ्चमकोट्यनङ्गीकारात् । नापि केवलं प्रमाणानवतारमात्रं पञ्चमकोटौ किन्तु प्रमाणबाधोऽपि, निर्वचनीय-प्रत्यनीकं ह्यनिर्वचनीयं निर्वचनीयं ब्रह्म तदन्यद्वानिर्वचनीयं न च कोटिद्वयमपि प्रवेष्टुमर्हत्यविद्यानिवृत्तिर्न च कोटिद्वयातीता तृतीया कोटिरिति तु पुनरसकृदावेदितमिति पुनरुक्तायितमेव । किं न विद्यानिवृत्तेरात्मान्यत्वे दृश्यत्वस्यावश्यकत्वात् दृग्दृश्यसंबन्धानुपपत्तिरूपभवदुक्तरीत्यैव मिथ्यात्वस्यावश्यकत्वान्नाविद्यानिवृत्तेः पञ्चमकोटिरूपतासिद्धिसंभवनापीति कृतधियामवधारणम् ॥

न च श्रुतिबोधिताविद्यानिवृत्त्यन्यथाऽनुपपत्तिरेव अविद्यानिवृत्तेः पञ्चमकोटिस्वरूपतां प्रमापयत्यन्यथा अविद्याया निवृत्त्यनुपपत्तेरिति यथोक्तमभियुक्तेः "अन्यथाऽनुपपत्तिश्चेदस्ति वस्तुप्रसाधिका । पिनष्टि दृष्टवैमत्यं सैत्र सर्वबलधिका ॥ इति वाच्यं जगन्मिथ्यात्वमातिष्ठमानानामन्यथोपपत्तिविरहेऽपि सत्यतावादिनामविद्यानिवृत्तेः सत्यत्वेऽपि सर्वव्यवस्थानां स्वास्थेनान्यथाऽनुपपत्तेरभिनिविष्टपुरुषमात्रेकचोदयत्वात् । यथा चान्यथोपपत्तिस्तथा सुव्यक्तमुपपादितं सिद्धिचय-श्रीभाष्यादिनिबन्धेषु पूर्वाचार्यैरिति नेह प्रयत्यते, तस्मात्प्रमाणवन्त्यदृष्टानि कल्प्यानि सुबहून्यपि । अदृष्टशतभागोऽपि न कल्प्योनिप्रमाणकः ॥ इति सर्ववादिसंवादेन सर्वप्रमाणानवतारे अविद्यानिवृत्तेः पञ्चमप्रकारत्वाभिधानमविद्याकुल्याकलोलकल्पमिति श्रद्धामाचविचृम्भितम् ।

यदप्यमूमेवानुपपत्तिमनुसंधाय स्नायतामद्वैतविद्याचार्याणामविद्यानिवृत्तेरविद्यावदनिर्वाच्यत्वाभिधानं तद्वृश्चिकविषभीतस्य करालगरलादानकल्पं तथा हि अनिर्वाच्याऽप्यविद्यानिवृत्तिरविद्योपादानिकाऽपि च तावताऽप्युत्पत्तेः प्रथमसमयमात्रसंसर्गिभावविकारत्व-

वन्नित्युत्तरं चरमसमयमात्रसंसर्गिभावविकारत्वेनैवोपपत्तावुत्तरकालं
 तदनुवृत्तौ प्रमाणाभावः । एवं चाविद्यानिवृत्तिरविद्यासंसर्गिणी किञ्चि-
 त्कालमविद्यां संस्पृश्याश्रयनाशान्नानुवर्तत इति नानुवृत्ता निवृत्तिरिति
 नाद्वैतभङ्गोऽविद्यानिवृत्त्या, न हि निवृत्तिश्चिरमनुवर्ततेऽन्यथा तु
 चिरविनष्टेऽपि निवर्तते घट इति व्यवहारप्रसङ्गः, अत एव तु भाविनि
 विनाशे निवर्तिष्यते, भूते तु निवृत्त इति व्यवस्थितिः । तस्मादाख्या-
 तानां प्रकृत्यर्थगतवर्तमानत्वाद्यभिधायित्वनियमाद् ध्वंसो न स्यात्तु
 रिति न कश्चिदुपेक्ष्य इति । अत्रेदमालोचयामः निवृत्तेश्चरमसमयमा-
 त्रसंसर्गिभावविकारत्वे चरमसमयमात्रसंसर्गो भावोऽविद्यैव, एवं चावि-
 द्यासम्बन्धिविकाररूपया तन्निवृत्त्या भावाद्वैतरूपेऽप्यद्वैतभङ्गो दृढः ।
 किञ्च विकारोऽपि कञ्चन विकुर्वाण एव लब्धपद इति विकाराश्रयो-
 ऽपि भावः कश्चनावश्यं वक्तव्य इति तेनाप्यद्वैतभङ्ग एव तन्नाश-
 स्वरूपोऽप्यपरोविकार इत्यपरापरविकारकल्पनाऽनवस्थानं विकारा-
 यामप्येषामाविद्यकत्वमेवास्थेयमद्वैतवादिनेति साऽविद्या केन निवा-
 र्यतां कीदृशी च सेति पुनरनुयोगतादवस्थं—ब्रह्मसाक्षात्कारोदया-
 नन्तरक्षणवर्ती कश्चिद्भावविकारोऽविद्यानिवृत्तिरिति भवतां सिद्धा-
 न्तः—ततश्च ब्रह्मसाक्षात्कारानन्तरक्षणेऽप्यवतिष्ठेत चेद् भाववि-
 कारस्तर्हि सविकारः स क्षणिकोभावः कथमपसरेत्, अपसरणकारणे
 ब्रह्मज्ञाने जातेऽपि च योऽवस्थितः स कथं वा पुनरपसारणीय
 इति वृद्धिमिच्छतो मूलहानिन्यायनिपातः ॥

यश्च ध्वंसस्य स्यात्तुतायां चिरविनष्टेऽपि घटे नश्यतीति
 वर्तमानकालिकनाशप्रतियोगित्वव्यवहारप्रसङ्गोऽभिहितः सोऽप्यभि-
 निविष्टदृष्टेव न तु वस्तुतः । नश्यतीत्यादौ लटा वर्तमानकाला-
 वच्छेद्यत्वस्य प्रतियोगित्वपर्यवसितायां नाशप्राप्तावन्वयाभ्युपगमेन

वर्तमानकालावच्छेदनाशप्रतियोगी घट इत्यन्वयबोधोपगमेन चिर-
विनष्टघटनिष्ठप्रतियोगित्वस्येतत्कालासंसर्गिणो नैतत्कालोऽवच्छेदक
इति विषयबाधेन चिरविनष्टघटे नश्यति घट इति प्रयोगप्रसङ्गवि-
रहात् ॥ एवमेव तु प्रागभावप्रतियोगित्वरूपायामुत्पत्तौ वर्तमान-
कालावच्छेदत्वस्यान्वयेन उत्पन्ने उत्पत्त्यमाने वा उत्पद्यते इति
प्रयोगवारणमितरथा तु प्रागभावप्रतियोगित्वस्योत्पत्तेः पूर्वं चिरम-
नुवृत्त्या उत्पत्त्यमानेऽप्युत्पद्यत इति स्यात् । केचित्तु चिरविन-
ष्टादौ नश्यतीत्यादिप्रयोगप्रसङ्गवारणाय नश्यति नश्यति ननाशे-
त्यादौ प्रतियोगित्वमिव वर्तमाना भाविन्यतीता चोत्पत्तिरपि यथा-
क्रममाख्यातार्थः । एवं च वर्तमानोत्पत्तिकस्य ध्वंसस्य प्रतियोगित्वं
न भाविनि भाव्युत्पत्तिकस्य च ध्वंसस्य प्रतियोगित्वं च न नष्टे इति
भूतो नश्यति भावी नश्यतीत्यादिको न प्रयोगः । एवं च घटो
नश्यतीतिवाक्याद् विद्यमानोत्पत्तिकध्वंसप्रतियोगी घटः इति,
नश्यतीति वाक्याच्च विद्यमानप्रागभावप्रतियोग्युत्पत्तिको यो नाश-
स्तत्प्रयोगी घट इति, नष्टो घट इति वाक्याच्च विद्यमानध्वंसप्रतियो-
ग्युत्पत्तिको घट इति बोध इति न कश्चिद्दोषः । एवं चेतयोः
पक्षयोरन्यतरस्याप्यवलम्बनेन ध्वंसस्य स्थैर्येऽपि चिरविनष्टघटे
नश्यति घट इति प्रयोगवारणसम्भवे एतदनुरोधेन ध्वंसस्य क्षणिक-
भावविकारत्वाभ्युपगमोऽप्यपार्थक्यः । किंच ध्वंसश्चेदुत्पत्तिवत्
क्षणिकस्तर्हि जनन-भवन-वर्द्धन-विपरिणमनापक्षय-नाशलक्ष-
णेषु षट्सु भावविकारेषु चरमे नाशे नष्टे निर्विकार एवावतिष्ठेत
भाव इत्यात्मातिरिक्तभावस्य सततविकारास्पदत्ववादभङ्गप्रसङ्गः
न च सत्कार्यवादिनां मते घटध्वंसेन घटतिरोभावरूपेण घटो-
ऽर्थान्तरं भवति, येन घटध्वंसस्य क्षणिकत्वेऽपि कपालादेरर्था-

न्तरूपस्य भावविकारशालितया घटध्वंसानन्तरस्थितभावस्या-
विकारित्वशङ्कापाकरणं स्यात् ।

एवं च ध्वंसस्य चरमसमयमात्रसम्बन्धिभावविकाररूपत्वे
ध्वस्तो भवन् भवेदविकारी घट इत्यत्यन्तमनुभवविह्वलमापद्येत,
ध्वंसस्य स्थायित्वाभ्युपगमे तु ध्वंसेनैव विकारी घट इति नाविका-
रित्वशङ्का । अत एव तु ध्वस्ते घटे चिरं घटो नष्ट इति लौकिकता-
न्त्रिकाः साक्षात्कुर्वन्ते । एतेन यदि मुद्रादिशकलिते घटे ध्वंसे
नाम कश्चिदभावस्तत्प्रतियोगिकः स्थायिभूतलाद्याश्रित उपेयते
तदा कपालमालापसरणे तदनपसरणेऽपि मणिकशरावादिकपाल-
व्यावृत्तकपालसंस्थानविशेषादर्शने च किमिह स प्रत्यक्षो न स्यादि-
त्यपि पराकृतमसमीक्ष्याभिधानम् । यथा हि सामान्यतोऽभावविषय-
कज्ञाने प्रतियोगिज्ञानं हेतुरत्यन्ताभावविषयकप्रत्यक्षे प्रतियोगियो-
ग्यत्वं भेदप्रत्यक्षे चाधिकरणयोग्यत्वं तथा ध्वंसप्रत्यक्षे प्रतियोग्य-
वष्टम्भवेधुर्यज्ञानं सहकारीति तदसहकारेण प्रत्यक्षाविषयस्यापि
ध्वंसस्य प्रतियोग्यवष्टम्भवेधुर्यज्ञानसहकृतचक्षुर्याह्यत्वं, यथा रत्न-
शास्त्रज्ञानसहकृतचक्षुर्याह्यत्वं रत्नजातो, यथा वा गान्धर्वशास्त्र-
ज्ञानसहकृतश्रोत्र्याह्यत्वं षड्जादौ, पितृज्ञानसहकृतचक्षुर्याह्यत्वं च
ब्राह्मण*त्वादिजातो, तथैवेहापीति भवत्येव ध्वंसः प्रत्यक्षगोचरः ।
एवमेव तु दूरतो घटध्वंसप्रत्यक्षयतोऽपि पुरुषस्य प्रणिहितनय-
नस्य चक्षुर्योचरव्यापारविशेषेण घटध्वंसप्रत्यक्षप्रयत्नोऽपि सफलः ।
किञ्च व्यवहारदशायां प्रायोभट्टमतानुवर्तिनां भवतामभावस्याधि-
करणात्मकतया घटध्वंसस्यापि कपालद्वयाद्यात्मकत्वेन तत्प्र-

* एतत्तत्त्वं चाधिकृत्य पराक्रान्तमस्माभिर्यन्यान्तरे मच्छिद्येऽ मोहनलासवे-
दान्ताचार्येण च महामोघिद्रावणे प्रपञ्चितमिदम् ।

त्यच्चे न कथंचिदप्यनङ्गीकारसम्भवः । न हि कपाले प्रत्यच्चे तदा-
त्मको घटध्वंसो न प्रत्यच्च इति वक्तुमुत्सहेतापि प्राज्ञः । यदि
तु घटध्वंसस्य भावात्मकत्वस्वीकारे उत्तरकालीनकपालाद्यात्म-
कस्य घटध्वंसस्य भावभूतस्य सततपरिणामितया क्षणिकत्वमाव-
श्यकमिति निवृत्तेः क्षणिकत्वं समर्थयसे तर्हि ध्वंसस्य भावात्म-
कत्वमिच्छतां ध्वंसो नात्यन्ताभावादतिरिच्यते अत्यन्ताभावो वा
स्वाश्रयीभूताद् भावादिति, अविद्यानिवृत्तिरप्युत्तरकालीनाविद्यैवेत्य-
विद्यानिवृत्तावप्यद्वैतभङ्गस्तदवस्थ एवेति सूक्ष्मदृशोऽवधारयन्तु ।
यदपि कपालसंस्थानविशेषादिनाऽनुमेयो घटादिध्वंसो न प्रत्यच्च
इति चेत्तर्हि तेन मुद्गरपातकालीनस्योत्पत्तिवद् भावविकाररूपतया
प्रतियोग्याश्रितस्य ध्वंसस्यानुमानं सम्भवतीति न ततः पश्चादनु-
वर्तमानप्रतियोग्यधिकरणाश्रिताभावरूपध्वंससिद्धिः । इह भूतले घटो
ध्वस्त इति भूतले घटध्वंसाधिकरणत्वव्यवहारस्येह भूतले घट
उत्पन्न इतिवद् भावविकारयुक्तप्रतियोग्यधिकरणविषयकत्वोपपत्त-
रिति ध्वंसस्यानुमानिकत्वमभिधाय तस्य क्षणिकभावविकारत्वसम-
र्थनन्तदप्यतिनिर्मूलाग्रहनिबन्धनमेव, तथा हि इदं कपालं घटध्वं-
सवत् पूर्वसंस्थानविजातीयसंस्थानशालित्वात् वृक्षवृक्षवदित्यन्व-
यिना, यन्नेवं तन्नेवं घटावष्टव्यकपालत्रदिति व्यतिरेकिणा वा ध्वंसोऽनु-
मातव्यस्ततश्च लिङ्गस्य पूर्वसंस्थानविजातीयसंस्थानादेरनुवर्तमान-
तया न ततः क्षणिकध्वंससिद्धिः । न च ध्वंसानुमापकं तद्वै-
जात्यं क्षणिकं, तथा सति तस्यैव दुर्यहृतयाऽनुमापकत्वानुपपत्तेर्न
हि क्षणस्यानाकलनीयत्वे तन्मात्रावस्थायिनो भावविकारस्याकलन-
सम्भवः । यदि तु मुद्गरपातकालीनसंस्थानविशेषादेरेव ध्वंसग-
मकत्वाङ्गीकारस्तर्हि मुद्गरपातकालमतिपत्य समायातस्य पुरुषस्य

न स्याद् ध्वंसानुमेने, स्याच्च भावानां क्षणिकत्वाङ्गीकारेण प्रत्य-
भिज्ञादानुपपत्तिः क्षणिकवाह्यार्थवादिवैदुष्यमप्रवेशश्चेति विनायकं
प्रकुर्वाणस्य वानररचनेवापादिता स्यात् ।

यदि तु कपालद्वये घटध्वंसानन्तरं घटात्यन्ताभावव्यव-
हारो यथा पूर्वं घटवत्यपि भूतले घटापसरणकाले घटात्यन्ताभा-
वव्यवहारस्तथैवेष्यते तदा समयविशेषसंसर्ग्यत्यन्ताभाववलम्बनत-
योपपत्तौ ध्वंसो नाम न कश्चिदभाव इति सूक्ष्ममीक्ष्यते, घटो-
त्पत्तेः पूर्वं तदभावव्यवहारोऽपि तदत्यन्ताभावेनैव चरितार्थयितु-
मिष्यते इति प्रागभावोऽपि द्विष्यते तदा मामूदभावद्वयमपि न
वयं वैशेषिकमतानुवर्तिनो यत इदं द्विष्टमापाद्येतास्माकं, परं तु
भवतोऽपि नैतेनेष्टसमर्थनमविद्यानिवृत्तेरत्यन्ताभावात्मकत्वे चरम-
समयमात्रसंसर्गिभावविकारत्वानुपपत्तेर्न ह्यत्यन्ताभावः क्षणिक इति
केनाप्यभ्युपेयते । अत्यन्ताभावस्याधिकरणात्मकत्वमुपगच्छतां भवतां
तु पुनरविद्यानिवृत्तिर्ब्रह्मात्मिकेति न तस्याश्चरमसमयमात्रसंसर्गि-
भावविकाररूपत्वान्नानसम्भवः । किं च ततस्तवेष्टसिद्धिसंभावनम् ॥

योऽप्युपसंहारमुद्रया “ तस्मान्न पूर्वं प्रागभावो न पश्चाद्ध्वं-
सभावो मध्ये परं कियत्कालमनिर्वचनीयोत्पत्तिस्थितिध्वंसरूपभाव-
विकारवान् घटाद्यध्यासः, एवञ्चाविद्यानिवृत्तिरपि ब्रह्मसाक्षात्कारोद-
यानन्तरक्षणवर्ती कश्चिद्भावविकार इति तस्या मुक्तावनुवृत्त्यभावान्न
तदनिर्वाच्यत्वे कश्चिद्वैतविद्याचार्याः । इति मतोपक्षेपः
सोऽपि स्वसिद्धान्तविरुद्धः पूर्वोत्तरसंदर्भविरुद्धो युक्तिविरुद्धश्च, तथा
हि न पूर्वोत्तरकालयोर्ध्वंसप्रागभावो मध्ये पुनरनिर्वचनीयोत्पत्तिस्थि-
तिध्वंसरूपभावविकारवद्घटाद्यध्यास इत्यभिधानेन उत्पत्तिस्थिति-
वदविद्यानिवृत्तिरप्याध्यासिकीति तस्या अप्यविद्योपादानकत्वेन

मोक्षेऽप्यविद्यानुवर्तनस्यावश्यकत्वे “आवद्यास्तमयोमोक्षः सा च
बन्ध उदाहृतः । निवृत्तिरात्मा मोक्षस्य ज्ञातत्वेनोपलब्धितः ॥ इति
सुरेश्वरवार्तिकोक्ताविद्यानिवृत्तिरूपता मोक्षे न सङ्गतेति सिद्धान्तच्यु-
तिः । अविद्यानिवृत्तेरप्याविद्यकत्वे तस्या ज्ञाननिवर्त्यत्वापत्तिश्च
एवमपरापरपक्षबाधलम्बनेऽनवस्थेति सुव्यक्तमेव । विकाररूपाविद्या-
निवृत्त्यङ्गीकारे अनिर्वाच्यस्य सादेरज्ञानोपादानकत्वनियमेन मुक्ता-
वपि तदुपादानाज्ञानुवृत्त्यवश्यम्भावेन अविद्यावच्छिन्नात्मस्वरूपस्य
मुक्तत्वाङ्गीकारे संदर्भविरोधोऽपि ॥ किञ्च अविद्याया भावरूपत्वेन
तस्याः षड्भावविकारशालितायाः साहजिकत्वेन भावविकारलक्षण-
निवृत्तेर्ज्ञानसाध्यत्वाभिधानं वा मोक्षरूपत्वाभिधानं वा मोक्षसाधन-
त्वान्नानमपि वा नाङ्गलपरिकल्पनम् । यदि त्वविद्यानिवृत्तौ ज्ञानज-
न्यवैजात्याङ्गीकार इति भावविकाररूपस्वाभाविकाविद्यानिवृत्तेरन्येव
काचन ज्ञानजन्याविद्यानिवृत्तिरित्यभिमान्यसे तर्हि निवृत्तौ किं तद्वै
जात्यमृते स्थायित्वात्, तच्च भवतोऽनिष्टं, तस्माद् यामविद्यामुच्चि-
च्छित्सवो विभित्सवो वा संसारपाशान् महाव्रतान्यवलम्बमानाः
सुदीर्घकालं गुरौ न्यवात्सुर्वा संन्यास्यन्वा, महारण्यानीषु सुचिरन्तप-
स्तेषुर्वा पूर्वं महर्षयस्सर्वेयमविद्यानिवृत्तिरयन्नोपपन्ना मोक्ष इति
ब्रुवाणाः कथं नेतरसाधारणा इति विज्ञा एव विमृशन्तु । इत्येष
पूतिकूष्माण्डीकृतः सिद्धान्तलेशकारोपपादितो ऽद्वैतविद्याचार्यपक्ष
इति शम् ॥

यत्तु ब्रह्मज्ञानेन ब्रह्माज्ञाननाशो ब्रह्माज्ञानमेव च जगदु-
पादानकारणमिति पटे तन्नुनाशनाशयत्वस्य क्लृप्ततया समवायिका-
रणनाशमुद्रयाऽविद्यानाशो भवन् जगन्निवर्तयतीति ब्रह्माज्ञानना-
शिका चरमा वृत्तिरपि अविद्योपादानिकेत्यविद्यानाशनाशयेति निर्वि-

शेषब्रह्मावस्थानसमर्थनं तदपि युक्तिविरुद्धं तथा हि ब्रह्माज्ञाननाशो
 ब्रह्मैव वा चरमा वृत्तिर्वा तत्र वृत्तिजन्यस्य ब्रह्माज्ञाननाशस्य ब्रह्म-
 स्वरूपविश्रान्तत्वे तस्य पूर्वत एव सिद्धत्वाज्जगदनुत्पादे, जगद-
 जातत्ववादिगौडपादाचार्यमतानुवर्तनेन जगदनुत्पादवादाभ्युपगमे
 तु स्वानुभवमार्गमवगूयं जगज्जिगीषतां भवतां पराजयोऽपि जयायत
 इति कृतं नः कथारम्भकथयापि, यदि पुनरजातवादस्य पर्यव-
 सानमप्याविद्यकजगद्वादे तदा आविद्यकजगद्वादनिराकरणोक्तदिशेव
 तत्प्रत्याख्येयमिति न तन्निरासाय पृथक् प्रयत्यते ऽन्य*द्या तु चरम-
 वृत्त्या जातेऽपि ब्रह्मात्मके ब्रह्माज्ञाननाशे† जगद‡नुच्छेदः, न हि
 वृत्तिरुद्यन्ती ब्रह्माज्ञानं प्रणाशय ब्रह्मस्वरूपातिरिक्तं कंचन विशे-
 पमाहितवती, यदि तु जगत्प्रणाशलक्ष्णो विशेष एव तया आधी-
 यते इति ब्रूये तर्हि स किं ब्रह्मणोऽतिरिक्तोऽनतिरिक्तो वेति जिज्ञा-
 सायां गुरुवागुराऽवगुण्ठितो भवौस्तथा हि अतिरिक्तत्वे ब्रह्माद्वैत-
 भङ्गो वञ्चलेपायते, अनतिरिक्तत्वे तु पूर्वोक्त एव दोष इति वृथाऽऽमे-
 डनमाचं, तस्माद् वृत्तिजन्यो ब्रह्माज्ञाननाशो न ब्रह्मात्मकः ॥ यदि
 तु चरमा वृत्तिरेव ब्रह्माज्ञाननाशस्तदा तया कथं नष्टव्यं न हि
 स्वमेव स्वनाशकं, नाप्यनन्तरक्षयस्तन्नाशक इति वक्तुं शक्यमनन्त-
 रक्षयोपादानभूताया अविद्यायाः पूर्वमेव नष्टत्वात् क्षयोपादानावि-
 द्याङ्गीकारेऽपि वा तन्नाशकमेव दुर्लभमिति सुव्यक्तमेव । नापि शुद्धस्य
 ब्रह्मणस्तस्य परमोदासीनस्वभावत्वात्, नापि चरमवृत्त्युपहितस्य ब्रह्म-
 णस्तन्नाशकत्वं तत्किमतिरिच्यते विशिष्टं विशेषणविशेषव्याभ्यां नाति-

* चरमवृत्तिनाशात्मकब्रह्मसत्त्वेऽपि जगदुद्भवाङ्गीकारे तु ।

† प्रक्षेप्य तु ब्रह्माज्ञाननाशस्तस्य च सनातनत्वात्कथं जगदुद्भवेदिति भावः ।

‡ जगते ब्रह्मणा समं स्वरूपतार, त्रिरौधादिति भावः ।

रिच्यते वा तच्चानतिरिक्तत्वे ब्रह्मण यव चरमवृत्तिनाशकत्वमङ्गी-
करणीयमथवा चरमवृत्तेरेव स्वनाशकत्वमित्युभयथाऽसामञ्जस्यम् ।
विशिष्टस्यातिरिक्तत्वे तु अतिरिक्ततानियामकं किञ्चिद्वक्तव्यमन्यथा तु
विशेषणविशेष्यावेव विशिष्टं न ततोऽतिरिक्तः कश्चन धर्मीति विशि-
ष्टस्यातिरिक्ततानियामिका काचनाविद्यावृत्तिरभ्युपेया, न च तदपि
संभवति चरमवृत्तेरविद्यानाशस्वरूपत्वाङ्गीकारात् ।

यदि तु चरमवृत्तिनाशत्वावच्छिन्नं प्रति चरमवृत्तेर्न चरम-
वृत्तित्वेन नाशकत्वाङ्गीकारः किन्तु पादाननाशत्वेनेति नाशकता-
वच्छेदकरूपस्येदानीं स्वस्यैव स्वनाशहेतुत्वं, नापि क्षणिकत्वं स्वा-
पादाननाशानन्तरमेव चरमवृत्तिनाशाङ्गीकारात् ॥ तर्हि किं चरम-
वृत्त्युपादाननाशत्वेन चरमवृत्तिनाशहेतुत्वमुतोदासीनोपादाननाश-
त्वेन, आद्ये चरमवृत्त्युपादानं नाविद्यासामान्यं चरमवृत्तेरवि-
द्यानाशस्वरूपत्वाङ्गीकारात् किन्तु तूलरूपस्वजनकाविद्याजन्यत्वं
चरमवृत्तिजनकाविद्यानाशनाशयत्वं च चरमवृत्तावास्थेयं चरमा
च वृत्तिः स्वजनकाविद्यातः स्वात्मानमासादयन्ती स्वजनकाविद्यां
नाशयतीति स्वजनकाविद्यानाशः समवायिकारणनाशमुद्रया स्वजन्यां
वृत्तिमुत्सारयतीत्येव वक्तव्यं तच्च सर्वथाऽसामञ्जसं स्वजनका-
विद्यानाशस्य स्वात्मकत्वाङ्गीकारेण चरमाविद्यावृत्तिनाशे तस्य कार-
णत्वासंभवात्, न हि वृत्तिः स्वकारणनाशस्वरूपाऽपि च पुनः स्वका-
रणनाशनाशयेति च वक्तुं युज्यते तथाऽङ्गीकारे प्रकारान्तरेण स्वस्यैव
स्वनाशहेतुत्वपर्यवसानात् । नाप्युदासीनोपादाननाशत्वेनाविद्या-
नाशो वृत्तिनाशहेतुस्तस्योदासीन्यादेवाहेतुत्वान्न हि घटः पटोपादा-
ननाशनाश इत्यङ्गीक्रियते केनापि ॥

एतेन तन्तुनाशस्य पटनाशप्रयोजकत्वदर्शनेन स्वापादानावि-
द्यानाशस्यैव तन्नाशकत्वं, न चाविद्यानाश उपलक्षिताऽऽत्मा वृत्तिर्वा
पूर्वच शुद्धस्याहेतुत्वं, द्वितीये प्रतियोगिमात्रस्यैव नाशकतापर्य-
वसानमिति वाच्यम् । उभयथाऽप्यदोषात्-वृत्तिमादायैव ब्रह्मण उप-
हितत्वेन शुद्धत्वाभावात् । प्रतियोगिनः प्रतियोगित्वेन नाशकताया-
मितरानपेक्षत्वे हि क्षणिकत्वं रूपान्तरावच्छेदेन यत्कारणं तस्यापे-
क्षणे न तदिति उपादाननाशत्वावच्छिन्नस्य स्वस्यैव सर्वक्षणिकत्वा-
नापादकं नाशकत्वं स्यात् । द्वितीयकारणनिरपेक्षप्रतियोगिनः प्रतियो-
गित्वोपादाननाशत्वरूपद्वयावच्छिन्नस्य नाशकत्वोपपत्तेः । वस्तुत-
स्त्वविद्यानिवृत्तेर्वृत्तिरूपतया न निवर्तकखण्डनावकाशः । वृत्तिनिवृत्ते-
रात्मरूपतया न तज्जनकखण्डनावकाशोऽपीति सर्वमवदातमित्य-
विद्यानिवर्तकनिरूपणमद्वैतसिद्धिकाराणां तदपि परास्तम् । न हि
कार्यस्वरूपः समवायिकारणनाश इति नैयायिकैः कार्यकारणभेद-
वादिभिरप्यभ्युपेयते इतरथा तु ह्यणुकोत्पादे परमाणुनाशप्रसङ्गः,
चरमां वृत्तिमविद्याकार्यभूतामातिष्ठसे ब्रूषे च तस्याः स्वकारणना-
शस्वरूपतां स्वकारणनाशकतां च विप्रतिषिद्धं चेतदत्यन्तं, न
ह्यविद्यातः स्वात्मानं लभमाना चरमा वृत्तिरविद्यानाशस्वरूपा,
समवायिकारणं हि कार्यमनुच्छेदेव कार्यजनकमसमवायिकारणवदत
एव तु समवायिकारणनाशादसमवायिकारणनाशाद्वा कार्यनाश इत्य-
खिलदार्शनिकसंप्रतिपत्तिः । एवं च चरमां वृत्तिं जनयन्त्या अवि-
द्याया यावच्चरमवृत्त्यधिकरणकालावस्थायित्वमावश्यकं, न हि सम-
वायिकारणे अप्ययमुपगच्छति कार्यमनुवर्तते । चरमा वृत्तिस्तु
भवता पुनरविद्यानाशस्वरूपाऽभ्युपेयते इति कथमेतन्न विप्रतिषि-
ध्यते । किंच भावानां समवेतानामेवोत्पद्यमानत्वादविद्यामभिभाव-

यन्त्यपि वृत्तिरपसारयिष्यति स्वाजनकविद्यालेशमिति वृत्तिजनकवि-
द्याया वृत्तिकालेऽप्यवस्थानात्सा केनापसार्यतां, न च सा कार्यरूपेव
तच्च वृत्त्यात्मकं कार्यं तदेतदपि च स्वसमवायिकारणाविद्यानाशान्नद्व्य-
तीत्याम्रडनीयं दत्तोत्तरत्वात् । वृत्तिर्ह्यविद्यानाशस्वरूपा अविद्या-
नाशश्च वृत्तिरेवेत्युक्तरीत्या स्वस्येव स्वनाशहेतुत्वात् । रूपभेदेऽपि
च न स्वं स्वहेतुः कारणतायाः पूर्ववृत्तित्वगर्भायाः स्वस्मिन् स्व-
निरूपिताया असंभवादिति । रूपभेदस्यापि चाकल्पनिकस्यानङ्गीका-
रेण येन रूपेण कारणतां व्यवच्छेदुमिच्छसि तदूपा-तत्कारणावि-
द्ययोरपि नाशकं किञ्चिद्वक्तव्यं तथापि च स एव ममानुयोग इति
तादृशकल्पना खारीभादुस्य द्रोणभारायितेव ते स्यादिति किं तथा ॥

यदि चरमा ब्रह्मज्ञानात्मिका वृत्तिर्ब्रह्मातिरिक्तं सकलं प्रप-
ञ्चजातं यसमानेवोदयमासादयतीति नेतच्चेद्यावतार इति ब्रूषे
तर्हि शतंथाऽवबोधितोऽपि असकृन्तदेव कृतोत्तरं वोदयसीत्येव
वक्तव्ये यतोब्रह्मातिरिक्तं प्रपञ्चं जरयन्त्यास्तस्या आत्मलाभासंभ-
वेन स्वनाशं प्रति स्वस्याः कारणत्वानङ्गीकारेण च चरमवृत्तिनाशे
कारणानिरूपणात् ॥

केचित् पुनरस्मदुक्तदोषजातमेवानुरुन्धानाः—अज्ञान-तन्मू-
लप्रपञ्चनिवर्तकं वृत्तिरूपं निवर्त्यकोटिनिविष्टं वृत्तिरूपं ब्रह्मज्ञानं न
संभवतीत्यवबुध्यमाना अज्ञानस्य प्रकाशनिवर्त्यत्वनियममनुरुन्धा-
नाश्च—वृत्त्यात्मके ब्रह्मज्ञाने प्रतिफलितचेतन्यप्रकाशं जगन्निवर्तक-
मामनन्तः—तृणादेर्भासिकाऽप्येषा सूर्यदीप्तिस्तृणं दहेत् । सूर्यकान्त-
मुपारुह्य तं न्यायं तत्र योजयेदिति निर्विशेषाद्वैतवाद्युक्तरीत्या
स्वरूपेणाज्ञानादिसाक्षितयाऽवस्थितस्याप्यात्मनोऽज्ञानानिवर्तकस्या-
पि अखण्डाकारवृत्त्युपारोहेण अज्ञान-तन्मूलकप्रपञ्चान्मूलनकारणतां

प्रतिजानते । यथा ग्रामनगरादिकं दहनं वह्निर्दहत्येव तदपि चा-
 श्रयमन्तिमं तथा चरमवृत्तिमुपाश्रित्य निखिलं प्रपञ्चमुन्मूलयन्नख-
 गडचेतन्यप्रकाशः सर्वनिवर्तनक्षम इति नानुपपत्तिश्चरमवृत्तिनाशे
 इति निमील्येव नेत्रे वदन्ति तदेतदपि न युक्तिसहं तथा हि
 चरमवृत्त्युपाकृतचेतन्यप्रकाशस्य निवर्तकत्वे विशिष्टस्य निवर्तकता
 वाच्या विशिष्टं च विशेषणविशेष्यावेवेति चेतन्यस्याज्ञानभासकस्य
 परमोदासीनस्वभावस्याज्ञाननाशकताऽङ्गीकृतेति सिद्धान्तच्युतिर्यदि
 विशिष्टमतिरिक्तमिति शुद्धस्याज्ञानसाक्षिणो न निवर्तकत्वं तर्हि
 तद्विशिष्टमतिरिक्तमिति तन्निवर्त्यमिति किं तन्निवर्तकमिति निरु-
 प्य तत्र वृत्त्युपहितस्य निवर्तकत्वे वृत्तिविशिष्टस्य च निवर्त्यत्वे
 विशिष्टनिवृत्तावपि नोपहितनिवृत्तिरित्यद्वैतभङ्गे, यदि तु विशिष्ट-
 निवृत्तिर्विशेष्ये निवृत्त्ययोगाद्विशेषणपर्यवसायिनीति चरमवृत्तिनिवृत्तौ
 नोपहितावस्थानापादनसंभवे ययाऽन्तिमवृत्त्योपहितं ब्रह्म वृत्तिवि-
 शिष्टस्य नाशकं सा वृत्तिश्चेन्नष्टा न तदोपहितावस्थानसंभव
 इत्युच्यते तर्हि ययोपहितं ब्रह्म नाशकं यद्विशिष्टं च नाशकं
 सा व्यक्तिरेका वा द्वयी वा यद्येका तदा स्वस्यैव स्वनाशकत्व-
 पर्यवसानं न च स्वं स्वपूर्ववृत्तीति पूर्ववृत्तित्वघटितकारणतानिर्वाह-
 विरहः । यदि व्यक्तिद्वयं तदोपहितब्रह्मव्यक्त्या विशिष्टब्रह्मव्यक्तिना-
 शेऽपि वृत्त्युपहितब्रह्मव्यक्तिः कथमपसरेत् सा हि विशिष्टापसारिका,
 न चापसार्येऽपसृतेऽपसारकमकस्मादेवापसरेद्वा अपसार्यापसारके उभे
 एव योगपद्येनापसरेतां वेति वा कल्पयितुं शक्यते अपसार्यापसार-
 कयोर्योगपद्येनापसरणासंभवात् । न हि युगपदुत्पद्यमानौ परस्परं
 कार्यकारणभावापन्नाविति सह विनश्यन्तौ वा परस्परं नाशनाशकभा-
 वापन्नाविति सांप्रतं, लोके सहेत्यन्नयोरिव सह विनश्यतोस्तथा भावा-

नङ्गीकारात् । कारणता हि पूर्ववृत्तित्वगर्भेत्यसकृदवोचाम । यथा च नानन्यथासिद्धत्वमात्रस्वरूपा कारणता तथाऽन्यत्र निरूपितमस्माभिः । एवं च सहापसरतोरविद्योपाधिब्रह्माविद्याऽवच्छिन्नब्रह्मणोर्नापसार्यापसारकभाव इति सुव्यक्तमुपपादितं भवति । यथाचैकस्या एव व्यक्तेरूपभेदेऽपि न कार्यकारणभावनिरवोहस्तथा निरूपितं सप्रपञ्चमद्वैतसिद्धिकृन्मतनिराकरणावसरे ऽस्माभिरिति तत्र द्रष्टव्यम् । यश्च चरमवृत्त्युपलक्षितस्यात्मनोऽज्ञानहानिरूपतामवलम्ब्य उपलक्षणीभूतचरमवृत्त्यंशे साध्यत्वेन मोक्षे आत्मस्वरूपविश्रान्तेऽपि साध्यत्वसमर्थनसमुद्यमः । यश्च निवृत्तिरात्मा मोहस्य ज्ञातत्वेनोपलक्षितः । उपलक्षणनाशेऽपि स्यान्मुक्तिः पाचकादिवत् ॥ इति सुरेश्वरवार्तिकोपगृम्भः । योऽपि च निवृत्त्युपलक्षितस्यात्मनः पश्चादिव पूर्वमपि सत्त्वेन मोहकालेऽपि तद्गान्यापत्तिरित्याशङ्क्य पूर्वमसिद्धस्योपलक्षणत्वायोगात् । न हि पाकसम्बन्धात्पूर्वं पाचको भवति । तथा व्यवह्रियते वेति समाधिश्रमः स सर्वैऽपि लोकव्यामोहहेतुराग्रहनिबन्धनावेश एव यतो नष्टस्योपलक्षणत्वे पूर्वमसतोऽप्युपलक्षणत्वे बाधकभावः यथाऽसन्नपि नष्ट उपलक्षयितुं क्षमते तथाऽसत्त्वाविशेषात्पूर्वमसतोऽप्युपलक्षणत्वे न किञ्चिदवहीयते जनिष्यमाणस्योपलक्षणत्वे चिरं तस्योपलक्षणत्वप्रसङ्गस्तु विनष्टस्य चिरमुपलक्षणत्वसमाप्तः, अचेष्टापत्तौ तचापीष्टापत्तेः समत्वात् । जनिष्यमाणज्ञानमपि अनुमानादिद्वारकं विनष्टज्ञानसमसामयौकमेवेति न किञ्चिदिहाधिकं चोद्यमापद्यते ।

अत एव तु लोके अदृष्टरणाङ्गणेष्वपि योद्धुषु योद्धृताव्यवहारोऽन्यथा तु कदाऽप्यपरिदृष्टरणाङ्गणेषु तथा व्यवहारो निर्निबन्धन एव स्यात् । शास्त्रेऽपि च ज्ञातमात्रं शिशुं करिष्यमाणपि-

खण्डानादिद्वारकस्वपितृनरकनिपतननिराकरणकारणतया अपत्यं
दोहिचं च तत एव नगारं ब्रुवते । सङ्गिरन्ते च स्वरसतो भूमिष्ठ-
माचं जननक्षणएव बालं तातं, तत्र हि कुलतननहेतुत्वनिबन्ध-
नस्तातपदव्यवहारस्तनोतेर्विस्तारार्थस्य कर्तरि क्तेन तातपदव्यु-
त्पत्तेः । अभिदधते च कृतसप्रपदीसंस्कारमाचामनुद्भिन्नलोम्नीमनु-
त्सन्नस्तनीमपि बालां भविष्यत्कुलसंस्थाननिदानतया स्त्रियं, स्थे
ष्ट्ये शब्दसंघातयोरिति संघातार्थकस्य धातोः घृन्प्रत्ययेन कर्त्तव्येन
तत्पदव्युत्पत्तेः ।

एवमेव तु । श्रुतस्य यायादयमन्तमर्भकस्तथा परेषां युधि
चेति पार्थिवः । अवेक्ष्य धातोर्गमनार्थमर्थविच्छेदकार नाम्ना रघुमात्म-
सम्भवमिति काव्यकृतामपि जनिष्यमाणश्रुतान्तशालितया युधि भवि-
ष्यत्परपारशालितया च दिलीपस्य पितुर्जातमाचस्य शिशोरधुनामक-
रणोपवर्णनमिहार्थेऽनुकूलं भवति । न हि श्रुतान्तं वा परान्तं वा
गतेो बाल इति रघुः, किन्तु असूर्यगेः पञ्चमिरुद्धसंश्रयेः सूचितभा-
ग्यसंपत्कः स तां गमिष्यतीति पिता पूर्वमेव तथा व्यवजहार व्या-
जहार चेति क्व नु नाम पूर्वमसिद्धस्य व्यवहाराहेतुत्वसमर्थनं वा
उपलक्षणत्वासम्भवोपवर्णनं वा सम्भाव्येतापि प्राप्तेन ।

यदि तु श्रुतस्य यायादयमन्तमर्भक इत्यादौ शतत्यर्थलिङ्गा
श्रुतान्तज्ञानशक्तिर्बोध्यते सा तु जातमाचेऽपि बालेऽभूदिति तन्मूल-
कावेव तथा व्याहार-व्यवहारौ नोपलक्षणत्वमूलकाविति न ततोऽर्थ-
सिद्धिरित्यभिधत्से तर्हि नष्टेऽप्युत्तरावस्थत्वमूलमेवोपलक्षणत्वमिति
नष्टस्याप्युपलक्षणत्वायोगः । नश्यत उत्तरावस्थावाप्तिरेव हि नाशो
न ततोऽर्थान्तरम् । एवं च भविष्यतोऽपि पूर्वावस्थत्वमेव तथेति

सर्वथा समानयोगक्षेमं भविष्यन्नष्टयोरुपलक्षणत्वमिति विशेषज्ञा
एवेह साक्षिणः ।

येन हि स्वोपरागमुदासीनं कुर्वता विशेष्यगतव्यावर्तकध-
र्मोपस्थापनेन व्यावृत्तिवृद्धिर्जन्यते तदेवोपलक्षणमिति स्वोपरागांशे
चेदुदासीनमुपलक्षणं तर्हि नष्टस्येव भविष्यतोऽप्युपलक्षणत्वे न किं-
चिद्वाधकमिति वादिनः शपथैकनिर्णयं जनिष्यमाणस्योपलक्षणत्वा-
संभवाभिधानम् । एवं च चरमवृत्तेः प्रागपि चरमवृत्त्युपलक्षितस्या-
ज्ञानहानिरूपस्यात्मनः सत्त्वेन भवदभिमतोमोक्षः सिद्दुरूप इत्यु-
पलक्षणस्य साध्यत्वेन मुक्तेः साध्यत्वसमर्थनं काकदन्तायितमेव ।

यदि तु जनिष्यमाणस्य नोपलक्षणतया भविष्यद्व्यवहार-
कारणत्वं किन्तु योग्यतया सूचशाटकन्यायेन तदा नष्टस्यापि नोप-
लक्षणतया व्यवहारहेतुत्वं किन्तु योग्यत्वेन भूतपूर्वगत्येति समानं,
यदि पुनर्भूतपूर्वगतिन्याय उपलक्षणत्वनिदानस्तदा सूचशाटकन्या-
योऽपि तथेति को विशेषः तस्मान्नष्टस्येव भविष्यतोऽप्युपलक्षण-
त्वान्नरमवृत्त्युपलक्षितस्यात्मनः सर्वदैव सत्त्वात्तस्य पुरुषार्थत्वसम-
र्थनसंनान्नो बालचेष्टायित इति नापरोक्षं मतिमताम् ॥

यदप्यत्र घटादिज्ञानवद् ब्रह्मज्ञानस्यापि न मूलाज्ञानानवर्त-
कत्वं युक्तं निवर्तकत्वे तदवस्थानासङ्गिष्णुत्वरूपस्य विरोधस्य तन्त्र-
त्वात् कार्यस्य चोपादानेन सह तादृशविरोधाभावादित्याशङ्क्य कार्य-
कारणयोरन्यत्र तादृशविरोधादर्शनेऽपि एकविषयकज्ञानाज्ञानप्रयुक्तस्य
तादृशविरोधस्यात्र सत्त्वात्कार्यकारणयोरप्यग्निसंयोगपटयोस्तादृश-
विरोधदृष्टेश्चेति समादधुः सिद्धान्तलेशकारास्तद्देतदतिमन्दं तथा
हि ज्ञानाज्ञानयोः समानविषयकत्वेन विरोधो वक्तव्य एवं च प्रप-

ज्ञान्तर्गततया ब्रह्मज्ञानव्यक्तेरपि ब्रह्माज्ञानजन्यत्वाद् यया तूला-
विद्यास्वरूपया ब्रह्माज्ञानव्यक्त्या ब्रह्मज्ञानमुत्पादितं सा काचिदपरा
ब्रह्मज्ञानोदयानन्तरक्षणस्थायिनी व्यक्तिरवश्यमङ्गीकरणीया विद्य-
मानेच ब्रह्माज्ञाने उदयन्ती ब्रह्मज्ञानव्यक्तिः स्वजनकब्रह्माज्ञानानु-
रोधेन कल्पितविषयेवास्येयेति तस्याः सावच्छिन्नब्रह्मविषयकत्वे-
नाखण्डब्रह्मविषयकत्वाभावादसमानविषयकत्वेन कथं विरोधः ।
न हि ज्ञानाज्ञानयोरसमानविषयकत्वे विरोधः । अज्ञानं हि शुद्धं
ब्रह्म तिरोदधदवतिष्ठते ज्ञानं चोत्पद्यमानमज्ञानोपादानकतया न
शुद्धं विषयीकर्तुमर्हति अज्ञानस्य शुद्धविषयकतया यावदज्ञानेनावृत्तं
ब्रह्मावतिष्ठते तावदेव ब्रह्मज्ञानस्यापि च वाच्यतया तयोरसमान-
विषयकत्वेन विरोधस्य प्रकुमशक्यत्वात् ।

न चोदयन्ती ब्रह्मज्ञानव्यक्तिः शुद्धमेव विषयीकरोति यतः
सा चरमा ब्रह्मज्ञानव्यक्तिर्ब्रह्मस्युपाधिभूतेति ब्रह्म व्यावर्तयन्त्यपि
न तत्रोपलक्षणीभूता नापि विशेषणीभूतेति ज्ञानाज्ञानयोः समान-
विषयकत्वमावश्यकमिति शङ्क्यम् । यतश्चरमज्ञानव्यक्तेर्यमुपाधि-
भात्रः किं चरमव्यक्त्युत्पत्तेः प्रागेव सिद्धोऽथवा स्वोत्पत्त्यनन्तरम्,
उत्पत्त्यनन्तरमपि वा किं चरमव्यक्तिस्वभावकृतोऽथवा ब्रह्मस्वभा-
वकृत इति विवेचनीयं, तत्र नाद्यश्चरमव्यक्त्युत्पत्तेः पूर्वं तस्या
उपाधिभावासम्भवात् । नापि स्वोत्पत्त्यनन्तरम्, उत्पद्यमानायास्त-
स्या आविद्यिकत्वेन कार्यस्य चोपादानात्मकताया व्यवहारदशायां
भवताऽप्यवश्यं वक्तव्यत्वेन उपादानीभूतब्रह्माज्ञानानुवृत्त्या तत्काले
अज्ञानस्योपाधिभावाभिधानासङ्गतेः । नापि चरमव्यक्तिस्वभावकृत
उपाधिभाव इति कल्पोऽप्यवकल्पते आविद्यिकव्यत्यन्तराणा-
मिव तस्या अपि ब्रह्माज्ञानजन्यतया विलक्षणस्वभावत्वे प्रमा-

णाभावेन तस्या उपाधिभावस्याकस्मिकत्वापत्तेः । यद्यपि चरमज्ञानव्यक्त्यनन्तरं किञ्चिदपि कार्यं नोत्पद्यते यदनुरोधेन तस्या विशेषणत्वादिकं कल्प्येत तथाऽपि चरमज्ञानव्यक्तेरपि यावत्स्थावस्थानं घटादेरिव ब्रह्मणि कल्पितत्वेन तथैवावच्छेदान्न शुद्धविषयकत्वमिति नोपाधिभावो न च ज्ञानाज्ञानयोः समानविषयकत्वनिवन्धनबाध्यबाधकभावसंभवः । किञ्च चरमज्ञानव्यक्तिकल्पिका अविद्या किं स्वतस्सिद्धा वा कल्पिता वा तत्राद्ये अद्वैतभङ्गः । द्वितीये तु तत्कल्पकमपि कल्पनीयमथ तत्कल्पकमपीत्यनवस्था, कल्पनापरम्परयेव च सर्वकालनयनेनानिमोक्षोनिद्राऽनुपपत्तिः कल्पनापरम्परातिरिक्तव्यवहारानुपपत्तिश्च ॥ क्वचिदपि विश्रामे वा कल्पकासत्त्वे कल्पनाऽनुपपत्त्या व्यवहारोच्छेदः । कल्पनायाः स्वपरनिर्वाहकत्वे तु किं तत्स्वपरनिर्वाहकत्वमिति निर्ब्रूहि स्वव्यवहारे परानपेक्षत्वं तदिति चेत्तर्हि कल्पनाया अकल्पितत्वमापद्यते, न हि स्वपरनिर्वाहकत्वादतिरिच्यते अकल्पितत्वं, यथा हि स्वपरनिर्वाहिका चितिशक्तिरकल्पिता तथैव चेत्कल्पनाऽपि तर्ह्यकल्पितद्वयाङ्गीकार इति स्पष्ट एवाद्वयवादभङ्गः । यदि तु स्वपरनिर्वाहकत्वमपि कल्पितमिति स्वपरनिर्वाहकं भवदप्यज्ञानं नाद्वयवादभङ्गायेति मन्यसे, मन्यसे च तस्य स्वपरव्यवहारनिर्वाहार्थमेव कल्पितत्वेन तद्व्यवहारपर्याप्तत्वं च तर्हि कल्पितेयं स्वपरव्यवहारनिर्वाहकता कल्पिताऽथवा स्वतःसिद्धेति पुनरनुयोगस्तदवस्थ एव, अस्ति चैतदनुबन्धिनां पूर्वाक्तदोषाणामप्यवसर इति न किञ्चिदेतत् ।

अज्ञानस्येश्वरकल्पितत्वेनाधिकसत्ताकतया अज्ञानमकल्पयतामपि जीवानां तदज्ञानोपादानकाः पदार्था भवन्ति व्यावहारिका इति नाज्ञानपरम्परोपनिषात इति तु सिद्धान्तविरुद्धमज्ञानस्य जीवो-

पाधित्वेनेश्वरकल्पितत्वाभिधानासङ्गतेः । ईश्वरकल्पितत्वेऽप्यज्ञान-
स्य विक्षेपशक्तिरेवेश्वरसंस्पर्शनी आवरणशक्तिस्तु तत्राकिंचित्करीति न
क्षतिरित्यपि न चाणाय ईश्वरस्यैव कल्पितत्वेन भवन्मते तत्कल्पित-
पदार्थानामकल्प्यमानानां व्यवहारपर्याप्तत्वाभिधानासङ्गतेः, न हीश्व-
रस्य कल्पितत्वे तत्कल्पिताज्ञानोपादानकाः पटादयः पुनरकल्पिता
इति सांप्रतं सम्भावयितुमपि ।

यत्नेन परमतेऽपि बीजाङ्कुरादिस्थलेऽनवस्थायाः सोढव्यतया
अज्ञानकल्पनपरम्पराऽस्मन्मते तत्समानेति न दोषाधानायेति
निरस्तम् । अज्ञानकल्पनपरम्परयैव सर्वकालस्य नीतत्वेनाज्ञानोपा-
दानकघटादिद्वारा व्यवहारानुपपत्तेरेव दोषहृयोत्कीर्तिनात् । अनि-
मैक्षप्रसङ्ग-निद्राऽनुपपत्त्यादिकं तु अज्ञानकल्पनपरम्परानुधावने
यथा दोषस्तथा न्यरूपयाम एव पूर्वमिति सुस्पष्टमेव ॥

प्रकृतमनुसरामः—उत्पत्त्यनन्तरमपि चरमव्यक्तिस्वभावकृत
इति पक्षोऽपि दुःस्थ एव चरमज्ञानव्यक्तेरप्यज्ञानोपादानकतया
घटादेरिव तस्या अपि स्वावच्छिन्नचेतन्योऽध्यस्ततया तस्या उपा-
धिभावस्याकस्मिकत्वापत्तेः ।

ब्रह्मस्वभावकृत उपाधिभावश्चरमज्ञानव्यक्तेरिति चरमप-
क्षोऽपि दुर्भेदः, ब्रह्मण एकरसस्वभावत्वेन तथा सति ब्रह्मणि कदापि
कस्याश्चिदपि व्यक्तेर्विशेषणत्वेऽपलक्षणत्वाभिधानासङ्गत्या ब्रह्मण्या-
वरणाभिधानासंभवात् ॥ आवरणाङ्गीकारे वा तस्य स्वाभाविकत्वेन
तन्निवृत्त्युपायासंभवात् ॥

कार्यकारणयोरप्यग्निसंयोगगठयोस्तादृशविरोधदृष्टेःचेति तु
सर्वथाऽनवधाननिबन्धनमेवाभिधानं तथा हि पटं दहन्तोऽग्निपर-

माणवः पटङ्गुलकेषु प्रविशन्तः पूर्वसंस्थानविजातीयसंस्थानमार-
भमाणा एव लब्धस्वव्यापारा इति पटजनकावयवविश्लेषपूर्वक-
त्वात्पटदाहे नान्तरा पटासमवायिकारणसंयोगोत्सादम् । एवमेव तु
धानासु भर्जनानन्तरं पूर्वसंस्थानवैजात्यात्स्थौल्योपलम्भो, न हि
धानावयवेषु यथापूर्वं संयोगवत्सु स्थौल्योपलम्भसंभवः । एवं चाग्नि-
संयोगेन पटनाशस्थलेऽप्यवयवविश्लेषादेव पटोत्सादो न समवायि-
कारणनाशात् । न च धानास्ववयवसंयोगोत्सादो न धानारम्भका-
वयवविश्लेषपूर्वकः किन्तु धानानारम्भकोदासीनसंयोगनाशपूर्वक एव,
एवमेव तु भृष्टासु धानासु धाना भृष्टा न तु नष्टा इति सर्वलोकानुभवा-
ऽन्यथा नष्टा इत्येव प्रतीतिः स्यादिति वाच्यं धानासु भर्जनानन्तरं गुरु-
त्वापायदर्शनेन भर्जनेन धाना*ध्वंसस्यावश्यमभ्युपगन्तव्यत्वात् । एवं
च यथा तेजःपरमाणवोऽतिगत्वरस्त्वरया धानावयवान् भर्जयन्ति
तथेवातिवेगेन पटावयवान् विश्लेष्य पटमपि ध्वंसयन्ति । इतरथा
तु मूर्तानां समानदेशताविरोधात्पार्थिवपरमाणववष्टब्धदेशे तेजःप-
रमाणूनामनपसारितपार्थिवपरमाणूनामन्तः प्रवेशनासंभवेन अन्तर्दे-
शावच्छेदेन पटदाह एवाभावीति सुव्यक्तमेव । दग्धपटे पूर्वसंस्थानानुवृ-
त्तिदर्शनाभिधानं तु सर्वथा हासायेव चक्षुषां सूक्ष्मवीक्षकयन्त्रादिना च
दग्धपटे संस्थानवैजात्यस्य प्रत्यक्षसिद्धत्वात् । मौञ्जरज्ज्वादस्थले
जातेऽपि दाहे पूर्वसंस्थानदर्शनाभिमानस्तु पूर्वसंस्थानसोसादृश्यादेव
न संस्थानेक्यादितरथा रज्जेरन्तरवयवानामदाहप्रसङ्गः इत्युक्त-

* सान्द्रसंयोगवत्सु पदार्थेषु जातोऽग्निसंयोगः पदार्थं स्थूलयति यथा तण्डुनेषु
धानासु च प्रशिथिलसंयोगवत्सु चाग्निसंयोगोऽपकर्षहेतुर्यथा दन्ताक-कारवेल्तादिषु,
तथा च परिमाणभेदस्यैव गुह्यनान्तरकार्यग्रहणस्यापि द्रव्यभेदव्याप्यत्वेन धानासु
भर्जनं पूर्वसंयोगविजातीयसंयोगजनकतया तादृशसंयोगस्य च द्रव्यनाशव्याप्यतया
द्रव्यध्वंसहेतुरिति भावः ।

प्रायमेव । मुद्गरचूर्णकृतघटतदवयवविभागादर्शनेन तत्रावयवविभागादिकल्पनाया अप्रामाणिकत्वाभिधानं पुनरप्यस्याप्ययायेव तथा हि मुद्गरविनिपातः किं संयुज्जानेष्वेव घटावयवेषु घटं नाशयति उतासंयुज्जानेषु तत्र नाद्यः घटसंस्थानेऽनुवर्तमाने घटनाशकल्पनाया अत्यन्तायुक्तत्वात् । नापि द्वितीयः घटस्यासंयुज्जानावस्थत्वे अवयवसंस्थाननाशस्य हेतुतया असमवायिकारणनाशादेव कार्यनाशस्यागत्याऽङ्गीकरणीयत्वापातात्, अत एव तु मुद्गरस्य यावता कपालदेशेन संबन्धस्तावानेव देशो विशीर्यते नेतर इति नियमः, असंयुज्जानावस्थकपालद्वये ध्रियमाणेऽपि घटो नष्ट इति व्यवहारश्च भवति प्रामाणिकोऽन्यथा तु समवायिकारणकपालद्वयसद्भावे कथं घटनाशः स्यात् ।

मुद्गरचूर्णकृतघटतदवयवविभागादर्शनं तु कार्यस्य नासमवायिकारणनाशनाशयत्वाभावे घट-तदवयवविभागाभावे वा मानभावमुपयाति जातेऽपि घट-तदवयवविभागे कात्स्न्येन तदवयवानां रजोभावावस्थिततया सर्वथा घटावयवसंस्थानापगमे घट-तदवयवविभागव्यवहाराभावात् । अथवा घट-तदवयवविभागव्यवहाराभावो घनासारसंपातविनिर्मुक्तोदविन्दुवत्समानाभिहारकृत एवास्तु मुद्गरनिपातेन घटारम्भसंयोगप्रतिद्वन्द्विविभागजननेऽपि धूलिभावमुपगच्छतां घटावयवानां संयोगान्तरारम्भेण विभागान्तरशतजननेन चोपलब्धमशक्यत्वात् ।

न ह्युदविन्दवो न वृष्टा इति नोपलभ्यन्ते किन्तु सन्तोऽपि दोषवशादेवमिह जातेऽपि विभागे घटावयवानाकलनदोषाद्वा विभागान्तरशतोपनिपातदोषाद्वा तदयह इति न किञ्चिदेतत् ॥

यदप्यप्यदीक्षिताः परमाभिनिविष्टाः—नापि तच्च तन्तूनामपि दाहेन समवायिकारणनाशान्पटनाश इति युक्तम् । अंशुतन्त्वादिभिः सह युगपदेव पटस्य दाहदर्शनेन क्रमकल्पनाऽयोगात् । यतो वस्त्रां-शावयवनाशस्तत्रावयवेऽग्निसंयोगादेव नाशस्य वाच्यत्वादित्यब्रूव-स्तदेतदतिमन्दं साधयवेषु ह्यणुकपर्यन्तेष्वग्निसंयोगस्य क्रमेणैव वाच्यतया भवतोऽप्यवयवनाशस्यावयवनाशपूर्वकताया अवश्यं कल्पनीयतया अवयवनाशस्य चासमवायिकारणनाशादेव वाच्यतया अंशुतन्त्वादिभिः सहाक्रमेण युगपत्पटनाशस्य वक्तुमशक्यत्वात् ।

न ह्यत्यन्तगतर्व्यां विद्युतोऽपि विलसितान्यक्रमाणीति संभा-व्यते यतो विद्युदपि पूर्वदेशमनतिक्रम्येवोत्तरदेशे स्वसंयोगमासा-दयति, न हि द्वयोः सावयवयोरक्रमिकः संयोग इति संभावय-त्यपि प्राज्ञः, एवं चाग्निसंयोगस्य पटावयवेषु क्रमिकतया सत्कार्यवा-दिना भवतोऽपि असमवेतभावकार्यानुत्पादानुरोधेन व्यवहारदशायां कार्यनाशस्य सावधिकताया अवश्यमभ्युपेतया च क्वचिदप्यवयवे नाशविश्रान्तेः कल्पनीयतया अन्तिमस्य तादृशावयवस्य चानश्वरत्वेन तादृशानश्वरावयवद्वयसंयोगनाशपूर्वकतायाः पटनाशे भवतोऽप्यग-त्याऽङ्गीकरणीयत्वापातः । न हि व्यवहारदशायां सत्कार्यवादावधी-रणा वा कार्यस्य निःशेषनाशाङ्गीकारोऽपि वा भवतोऽपि नये । तस्मात्प-टस्यांशुतन्त्वादिरूपेण योगपद्येनाक्रमिकनाशमभ्युपेत्य दृष्टान्तसौष्ठव-संभावनया ब्रह्मज्ञानेन ब्रह्मज्ञानस्य सकारणकनाशोपवर्णनं न केवलं युक्तिविरुद्धं किन्त्वद्वयवादसिद्धान्तविरुद्धमपीत्यवहिता विदाङ्कुर्वन्तु ।

वस्तुतस्तु नाशो नाम न कश्चिदभावो वैशेषिकानामिव किन्तु कार्यस्य कारणरूपेणावस्थानमेव तच्चावस्थान्तरात् एवमेव

अवस्थान्तरावाप्तिश्च कालिको विशेषः । विशेषः कालिकोऽवस्थेति हि कोशकाराः । एवमेव तु यश्च अदर्शने इति धात्वर्थानुस्मरणमभियुक्तानामन्यथा तु यश्च जन्यभावे इति स्यात् । एवं च पटो नश्यन्नैकान्ततोऽप्येति किन्त्ववस्थान्तरमाप्नोति । एवं च ब्रह्मज्ञानेन ब्रह्माज्ञाननाशे ब्रह्माज्ञानस्यावस्थान्तरावाप्तिरेव भविषी, सा पुनः कालिकविशेषस्वरूपेति ब्रह्मज्ञानेन ब्रह्माज्ञाननाशो नाम ब्रह्माज्ञानस्य कश्चन कालिको विशेष इति किं तेन तेऽभीष्टसंभावनापीति विहितगुरुकुलश्रमाः कृतधिय एवावधारयितुं पारयन्ते नेतरे इति किं ब्रूमः ॥

यदपि स्वनिवर्तकत्वे स्थितिविरोधः । स्वीपादाननिवर्तकत्वं त्वदृष्टचरमिति पूर्वपक्षतयोपक्षिप्य अन्यचादृष्टस्यापि प्रमाणबलादत्रैव कल्पनात्, तथा हि मायां तु प्रकृतिं विद्यादित्यवगतमायोपादानकत्वस्यात्मतत्त्वसाक्षात्कारस्य तरति शोकमात्मविद् । सोऽविद्यायन्धिं विकिरतीह सोम्येत्यादिना तन्निवर्तकत्वस्य प्रमितत्वादित्यन्तः समाधानसंरम्भः सोऽपि स्वगोष्ठीसंकेतमात्रस्वरूप एव, न हि मायाशब्दोऽवस्तुभूतार्थपरः देवमायेव निर्मितेत्यादौ माया-शब्दस्य विचित्रवस्तुबोधकतायाः संप्रतिपन्नत्वात् माया ह्येषा गुणमयी मम माया दुरत्यया । मामेव ये प्रपद्यन्ते मायामेतां तरन्ति ते ॥ इति सर्ववेदान्तोपबृंहणस्वरूपया गीतया मायाया गुणमय्याः सत्त्वरजस्तमोरूपत्वोत्कीर्तनेन भगवत्प्रपत्तिमात्रापादनाद्यात्वाभिधानेन च वस्तुस्वरूपत्वसिद्ध्या मिथ्यारूपत्वाभिधानासङ्गतैः । न हि मिथ्याभूतस्य शुक्तिरूप्यादेर्निवृत्तये गुरुपसत्तिर्वा भगवत्प्रपत्तिर्वाऽपेक्ष्यते अज्ञानस्य ज्ञानेकापनोद्यात्वात् । न च भगवान् कृष्णोऽपि भवतः पदार्थान्तरविलक्षणः शक्तिशालीत्यभिमतं येन तत्प्रप-

त्या ज्ञानोदयसम्भावनापि स्यात् । तस्यापि घटादेरिव त्वयेव कल्पितत्वात् । ततश्च देवतान्तरप्रपत्यपेक्षया स्वप्रपत्तौ वैजात्यमभिधित्सोर्भगवतः श्रीकृष्णस्य मामेव ये प्रपद्यन्ते मायामेनां तरन्ति ते ॥ इत्यभिधानास्वारस्यमपि स्पष्टमेव । एवमेव तु मायामात्रं तु कात्स्न्येनानभिव्यक्तस्वरूपत्वादिति वादरायणीयेषु कात्स्न्येन स्वरूपानभिव्यक्त्यैव मायास्वरूपत्वाभिधानोक्तिः सङ्गच्छते इतरथा तु मायामात्रं तु ज्ञानैकापनो^{*}द्यत्वादित्येवासूचयिष्यद् वादरायणोयद्यभिप्रेष्यन्मिथ्यारूपतां मायायाः । एवं च फलमत उपपत्तेरित्युक्तरीत्या मोक्षस्य भगवत्प्रसादलक्षणस्य प्रपत्येकसाध्यत्वाद् वाक्योत्थज्ञानमात्रस्य मोक्षसाधनतामवधार्य तरति शोकमात्मवित् सोऽविद्याग्रन्थिं विक्रितीत्यादि यथाश्रुतश्रुत्युपन्यासमात्रेण जगन्मिथ्यात्वमभिमत्य युक्तिविरुद्धं स्वस्य स्वनिवर्तकत्वाम्भानं वा स्वोपादाननिवर्तकत्वाभिधानं वा न युक्तमिति युक्तिकोविदाः । यथा च मोक्षान्यथाऽनुपपत्तिर्न मानं तथा न्यरूपयाम पूर्वमेव । जगन्मिथ्यात्वबोधकत्वेनापाततो भातानां श्रुतीनामर्थस्तु स्वावसरे निरूपयिष्यते इति सर्वे चतुरस्रम् ॥

यदपि महत्या आरभत्या वृत्तिप्रतिविम्बितचित्तो निवर्तकत्वे तु नोक्तवचसः शङ्का—तदुक्तं ॥ तृणादेर्भासिकाऽप्येषा सूर्यदीप्तिस्तृणं दहेत् ॥ सूर्यकान्तमुपाहृत्य तं न्यायं विनियोजयेत् ॥ न चाऽपरोक्षवृत्तौ सत्यां चिदप्रतिविम्बनिबन्धननिवृत्तिविलम्बादर्शनात् न विशिष्टे निवर्तकतेति वाच्यम् ॥ शुद्धजडस्य शुद्धचित्तश्च जडतया तद्भासकतया चाज्ञानानिवर्तकतया विशिष्टे निवर्तकताया आवश्यकत्वात् ॥ यत्तु निवर्तकं ज्ञानमपि न शुद्धविषयकम् ॥ तस्यादृश्यत्वात् ॥ नापि विशिष्टविषयकम् ॥ तस्याऽध्यस्तत्वेन भ्रमत्वापत्तेरिति ॥ तन्न ॥

* एतत्तत्त्वमधिकृत्यापे पराक्रान्तमस्माभि-रिति-तत्ततोऽवधेयम् ।

उपहितस्य विषयत्वेऽपि उपोद्धरीविषयत्वेनाभ्रमत्वात् ॥ यत्त्वन्त्य-
ज्ञानस्य किं निवर्तकं स्वयमन्यद्वा ॥

नाद्यः ॥ अन्यनिरपेक्षप्रतियोगिनो ध्वंसजनकत्वे क्षणिक-
त्वापत्तेः ॥ दग्धदारुदहनस्यापि-ईश्वरेच्छादिनेव नाशात् ॥
नान्त्यः ॥ शुद्धात्मनः किञ्चदपि प्रत्यहेतुत्वात् ॥ तदन्यस्य च
निवर्त्यत्वादिति तन्न ॥ तन्तुनाशस्य पटनाशप्रयोजकत्वाददर्शनेन
स्वोपादानाविद्यानाशस्यैव तन्नाशकत्वात् ॥ न चाविद्यानाश उपल-
ब्धितात्मा वा वृत्तिर्वा पूर्वच शुद्धस्याहेतुत्वम् ॥ द्वितीये प्रतियोगि-
मात्रस्यैव नाशकतात्पर्य्यः सानमिति वाच्यम् ॥ उभयथाऽप्यदोषात् ॥
वृत्तिमात्रायेव ब्रह्मण उपहितत्वेन शुद्धत्वात् ॥ प्रतियोगिनः
प्रतियोगित्वेन नाशकतायामितरानपेक्षत्वे हि क्षणिकत्वं रूपान्त-
रावच्छेदेन यत्कारणं तस्यापेक्षणे न तदिति उपादाननाशत्वाव-
च्छिन्नस्य स्वस्यैव क्षणिकत्वानापादकं नाशकत्वं स्यात् ॥ द्वितीय-
कारणनिरपेक्षप्रतियोगिनः प्रतियोगित्वोपादाननाशत्वरूपद्वयावच्छि-
न्नस्य नाशकत्वोपपत्तेः ॥ वस्तुतस्तु अविद्यानिवृत्तेर्वृत्तिरूपतया न
निवर्तकखण्डनावकाशः ॥ वृत्तिनिवृत्तेरात्मरूपतया न तज्जनकख-
ण्डनावकाशोऽपीति सर्वमवदातम् ॥ इति तदेतत्स्वमतावेशवैवश्य-
मात्रं युक्तिविरुद्धम् । तथा हि विशिष्टे निवर्तकत्वाङ्गीकारे तन्निवर्तकं
किमपरमिति वद, न हि निवर्तकं विशिष्टं न निवर्त्यं यतस्तत्र
निवर्तकान्तरं नापेक्ष्येत । यदि तु विशिष्टं स्वयमेव निवर्तेत तदा
पुनर्न कदाऽपि चिदवच्छिन्नं जडमवतिष्ठेतेति जगदनुत्पाद इत्यस-
कृदावेदितमेव । किंच निवृत्तेरपि कल्पितत्वेन तत्स्वरूप-तदुत्पत्ति-
निनाशानामपि काल्पनिकत्वात्तन्निवृत्तिरप्यपेक्षितेति एवं तस्य
तस्यापि निवृत्तिरित्यनवस्थापङ्कनिमग्नेऽसि अनवस्थापरिहाराय

निवृत्तेर्ब्रह्मरूपत्वाङ्गीकारे तु ब्रह्मरूपायां निवृत्तावनुवर्तमानायां कथं
जगदुत्पद्येतेति व्यवहारोऽपि न सिद्धेत् । इदमत्रावधेयं विशिष्टस्य
निवर्तकत्वे विशिष्टं न विशेषणविशेष्यावेव तयोरोदासीन्येन निश्च-
त्यनिवर्तकभावासम्भवात्, भास्यभासकभावाभ्युपगमेन तथानिवर्त्य-
निवर्तकभावोक्त्यसम्भवाच्च । किन्तु विशिष्टमतिरिक्तं तदपि च न
सामान्यतो जडावच्छिन्नं चेतन्यं चेतन्यावच्छिन्नं जडमेव वा चेत-
न्यस्य जडभासकत्वात्किन्तु चरमवृत्त्यात्मकजडावच्छिन्नचेतन्यस्य
निवर्तकता वक्तव्या । वृत्तो चरमत्वं च वृत्तिप्रागभावानधिकरणक्षण-
वृत्तित्वम् । एवं च वृत्तिप्रागभावानधिकरणक्षणवृत्तित्वान्नाशकत्वं,
नाशकत्वेन च वृत्तिप्रागभावानधिकरणक्षणवृत्तित्वमितीतरेतरा-
ग्रयः । नाशकतावच्छेदककुक्षिनिक्षिप्रस्य क्षणस्य च नाशः केन
वक्तव्यः कीदृशः स इत्यादिकं च पूर्वोपनिबद्धं चेदाज्ञातमिहोत्तर-
णीयं भवति । कार्यं हि निवर्तमानं कारणरूपतामुपधाति न तु
सर्वथा अपैति बाध्यते वा अपरथाऽसद्वादाभ्युपगमप्रसङ्गात् । न
ह्यत्यन्तासदपि च प्रतीयतेऽपि च बाध्यते चेत्यन्तविप्रतिषिद्धम-
ङ्गीकर्तुं युक्तं, न चाद्यन्तयोरसद् यतन्मध्ये* सदित्यवकल्पते ।
सत्त्वेन भासेत वा नरशृङ्गस्यापि सत्त्वप्रसङ्गात् । सत्त्वेन भानप्रस-
ङ्गाच्च । न हि निरन्वयोत्पादविनाशो बौद्धबुद्धिमननुसरता प्राप्ते-
नाङ्गीकर्तुं शक्यो । बौद्धो हि शून्यस्य तत्त्वरूपतामाकलय्य जगतः
पूर्वोत्तरकालयोरभावरूपतामवबुध्य मध्ये सांश्रुतिकं जगत्सत्त्वमाति-
ष्ठते इत्यभावात्मनो जगतः शून्यान्वयित्वेन शून्यरूपतां सादृशि-

* श्रुतिरूपं तु यथा न सिध्यति तथा स्वावसरे निरूपयिष्यते इति भावः ।

+ यस्तुतस्तु बौद्धस्यापि शून्यस्यैव तत्त्वरूपतामातिष्ठमानस्य कार्यमात्रस्याद्य-
न्तयोः शून्यरूपता भवेतामेव शून्येनान्ययद्व्यतिरेकादिति न निरन्वयोत्पादविनाश-
शङ्कावसरः, यतः सतः सत्त्वमेव तत्त्वमसत्तदवाप्तत्वेन इत्यसतो जगतोऽस्यैव अस-

कतया भाषेतापि । न पुनर्वैदिकान्निर्वच्योत्पादविनाशाभ्युपगन्तुं
 पारयते । यदि तु सत्समुद्भूतस्य सत्येव ब्रह्मणि विलयमुपग-
 च्छतो जगतः स्तस्तावत् सान्वयावेवोत्पादविनाशविति न किञ्चिदि-
 दमाक्षेपजानमिति ब्रूषे तर्हि सन्माचाङ्गीकारेऽनुभूयमानजगद्भवहा-
 रोच्छेदः । सन्माचस्याप्यविद्यावेषवशाद्वैचित्र्यमिति तु पुनरनभिज्ञभ-
 णितं सन्माचे निर्विशेषे अविद्यावेषस्याकस्मिकत्वात् । अविद्यायाः
 पूर्वपूर्वाविद्याप्रभवत्वपक्षं तु पूर्वमेव निरास्थमिति ततचेव द्रष्ट-
 व्यम् । अविद्यायाः स्वरनिर्वाहकतापक्षोऽपि च यथा दुःस्थस्तथा-
 ऽर्वागेव न्यरूपयम् । एवं च निरन्वया अविद्येति व्यक्तमुक्तं भवति ।
 विनाशोऽपि च तस्या निरन्वय एव न हि ब्रह्मात्मकस्तद्विनाश
 इति युक्तं वक्तुं तथा सति ब्रह्मात्मकाविद्यानाशे ध्रियमाणे अविद्या
 नात्मानमासादयेन्न हि स्वप्रणाशे स्वोत्पत्तिरवकल्पते । न चाविद्याया-
 अनादित्वाभ्युपगमेन निरन्वयत्वं न दोषायेति वाच्यम् अनादेर्भा-
 वस्य नाशयोगेन तथा सत्यविद्याया ज्ञाननाशत्वायोगात् । यदि
 त्वविद्याया भावाभाववेलक्षण्येन नेतच्चेद्यावतारः—यथोक्तमद्वैतवि-
 द्याचार्यैः—नासद्रूपा न सद्रूपा माया नैवोभयात्मिका । सदसद्भ्याम-
 निर्वाच्या मिथ्याभूता सनातनी ॥ इति । न च निरन्वयविनाशोऽपि
 तस्यास्तद्विलयस्य ब्रह्मात्मकत्वाभ्युपगमादित्युच्यते तर्हि कथमसतः
 सज्जायेतेत्यादिश्रुत्युपरोधः । नासतोऽदृष्टत्वादिति ब्रह्मसूत्रविरोध-
 इव । अथ हि जगतोऽसत्कारणकत्वं निराक्रियते तच्च निराक्रियमा-
 णमसत्कारणकत्वं क्वचिदप्यप्र*तीयमानसत्त्वकारणकत्वं तदा कस्य

ताऽनुगतत्वं निर्विशेषप्रसरवादिनस्तु वैदिकस्य सतः सर्वथापि सत्कारणकतापक्षः
 समर्थनीयो भवति न च निर्विशेषं तत्तथा सविशेषं तु तद् ब्रह्म भवदपि कल्पितमिति
 भवति कल्पना निरन्वयोत्पादविनाशेति निरुद्धगदितम् ॥

* अमविषयत्वस्य केवलान्वयित्वेन सतोऽप्यसत्यप्रकारकज्ञानविषयत्वमसतश्च

मतनिराकरणपरमिदं वचनं कर्त्तव्यं न हि माध्यमिकमतनिराकरणपरता तथा सति निर्वहति माध्यमिकेन सर्वशून्यवादिनाऽपि पदार्थानां व्यवहारकाले सांश्रुतिकसत्त्वाङ्गीकारात् । ततश्च वस्तुगत्या यदसत्तत्कारणकत्वं श्रुतिदूचादिनिराकरणीयमित्यवश्यमङ्गीकरणीयम्, एवं च यस्य मते अविद्यात्मकं सर्वजगत्कारणमसदपि सत्त्वेन प्रतीयमानमेव केवलं तन्मतनिराकरणपरत्वाङ्गीकारे माध्यमिकसाधारण्येन अनिर्वाच्यकारणवादेऽपि निराकृतो भवति । अत एव तु यादृशं ब्रह्मणः सत्त्वं तादृशं स्याज्जगत्यपि । तच्च स्यात्तदनिर्वाच्यं चेदिहापि तथाऽस्तु नः ॥ इति ब्रुवाणा भेदवादिनं परिहसन्तो निर्विशेषब्रह्मवादिनो ब्रह्मणः सत्त्वाद्विलक्षणं प्रतीयमानतैकसारं सत्त्वं जगत्कारणस्यावक्षते । एवं च सांश्रुतिकसत्त्वस्य माध्यमिकेनाप्यङ्गीकरणीयतया तादृशस्येव च सत्त्वस्य भवताऽप्यभ्युपेयतया भवति भवन्मतं श्रुतिसूत्रविरुद्धमिति कृतधियोऽवधारयन्ति ।

अत एव तु वस्तुनस्तत्त्वातत्त्वयोश्चाननैरपेक्ष्येण वस्तुतन्त्रतामभिप्रयती श्रुतिः सदेव सोम्येदमय आसीदिति सृष्टेः पूर्वं ज्ञाननिरपेक्षं वस्तुतन्त्रं कार्यस्य सत्त्वं व्यवस्थापयति इतरथा तु सदेव सोम्येदमज्ञायत इति ब्रूयादियं श्रुतिः यस्य तु मते उत्पत्त्यनन्तरमपि कार्यमसदेव जगतो मिथ्यात्वात्तन्मते । सदेवेत्यवधारणस्य कार्यस्योत्पत्तेः पूर्वमसद्रूपतानिराकरणपरत्वं न संभवति । भवेदेतदेवं यदि जगत् सत्स्यात्कदाचिदपि । सदेवेत्यस्य जगतो व्याव-

सत्त्वप्रकारकज्ञानविषयत्वमिति कदाचिदसतोऽपि क्वचित् सत्त्वेन भानसम्भवात् क्वचिदप्यप्रतीयमानसत्त्वकारणकत्वं यथाश्रुतं दुर्घटमित्यन्यथेवं परिष्कारणीयमिति तात्पर्यम् ।

यद्येतां धर्मकीर्तिना द्वे सत्त्वे समुपाश्रित्य बुद्धानां धर्मदेशनेति ।

हारिकसत्त्वसमर्थनपरत्वमैध्वसमावृष्टेः पूर्वं व्यवहारस्येवासत्त्वात् । किंच असदेवेदमय आसीदिति श्रुत्या यादृशमसत्त्वं बोध्यते तत्प्रत्यनीकमेव सत्त्वं सदेवेत्यनया प्रमापणीयमसदेवेति च श्रुतिर्न व्यावहारिकमसत्त्वं सृष्टेः पूर्वं जगतो बोधयति तथा सति श्रुतेरपार्थक्यप्रसङ्गात् । सृष्टेः पूर्वं व्यवहाराभावे व्यावहारिकासत्त्वस्य परेणापि सोढव्यत्वात् । तथा च असदेवेति श्रुतिः सर्वथा असत्त्वं जगतो ब्रूते सदेवेति च तत्प्रत्यनीकस्वभावं सत्त्वमिति सुव्यक्तमुपपादितं भवति । एवं च सदेव सोम्येदमय आसीदिति श्रुत्या वेशेषिकाणां कालिकाव्याप्यवृत्तिकार्यसत्त्ववादेऽजगन्मिथ्यात्ववादिनां दृष्टिसृष्टिवादः सृष्टि*दृष्टिवादे वा । माध्यमिकानां सर्वशून्यतावादेऽथवा योगाचाराणां माध्यमिकानां च सांवृत्तिकसत्त्ववादः पराकृतो भवति । तद्यथा अये इति वदन्ती श्रुतिः सृष्टेः प्राक् काले इदं-शब्दनिर्देश्यस्य जगतः सद्रूपतां बोधयन्ती कार्यस्य कालिकाव्याप्यवृत्तिसत्तावादिनस्तार्किकस्य पक्षं निराकृतवती । सदेवेति सावधारणतया ब्रूयाणा च दृष्टिसृष्टिपक्षं सृष्टिदृष्टिपक्षं जगन्मिथ्यात्वपक्षं चाक्षिपति-सदेवेदम्-जगत् न तु ज्ञातमात्रसत्ताक्रमसद्भूतसत्त्वकं मिथ्याभूतं वा । न च सदेवेति निर्विशेषस्वरूपता प्रतिपिपादयिषिता तथा सति अये इत्यभिधानानुपपत्तेः । अये इति हि कालविशेषावच्छेदेन सद्रूपतामवगमयति कालविशेषावच्छिन्नं च न भवितु-

* यद्यपि सृष्टिदृष्टिवादे जगत्सत्यत्ववादिनामिव जगद्वदं परमेश्वरसृष्टमज्ञातसत्ताक्रमेण तत्तद्विषयसंनिकर्षप्रमाणावतारे तस्य तस्य विषयस्य सिद्धिरित्यभिस्त्यरत एव च श्रुतिरूप्यत्कल्पनासमसमयत्वाभावनिर्वाहोऽपि तथापि अद्वयवादभङ्गभीत्या ईश्वरस्य कल्पितत्वाङ्गीकारेण सृष्टिदृष्टिवादेऽपि दृष्टिसृष्टिवादपक्षपर्यवसायीति दृष्टिसृष्टिवादनिरासेन सृष्टिदृष्टिवादनिरासेऽप्यावश्यक इति निगूढतात्पर्यम् ।

+ यस्य तु कार्यं मिथ्येव तस्योत्पत्तेः पूर्वं परत्रापि सासत्त्वाच्च तार्किकपक्षाच्चैः पसम्भवापि ।

महंति निर्विशेषम् । किंच सृष्टिः पूर्व निर्विशेषमपि चेत्सविशेषभावमुप-
गतं ब्रह्म तर्हि तस्य निर्विशेषस्वरूपता अकिंचित्करी । एवं च सति
मोक्षस्याप्यनभ्यर्थनीयता प्रासङ्गः निर्विशेषसन्मात्रस्य सतो ब्रह्मणः
संसारयोगश्चाकस्मिकः प्रसज्येत । प्रलयेऽपि सुसूक्ष्मदशापन्नाविद्या-
दियोगाङ्गीकारे तु निर्विशेषतैव तस्य कीदृशीत्यवश्यं दृष्टेः प्रागपि
सविशेषस्वभावं ब्रह्मेत्यगत्याऽङ्गीकरणीयम् ।

तत्सुष्ठुतं दृष्टिसृष्टिवाद-सृष्टिदृष्टिवाद-जगन्मिथ्यात्ववाद-
योगाचारमतप्रत्याचिख्यासया सदेवेति प्रवृत्ते श्रुतिरिति । सदसतोः
संबन्धानुपपत्त्या च कदाचिदपि सत्तायोगिनोनासत्त्वप्रसङ्ग इति
शून्यवादेऽपि स्पष्टं पराकृतो भवति ॥

यदपि केचन विश्वमिथ्यात्वसमर्थनाय यतमानाः पूर्वोक्त-
रप्रकरणतात्पर्यमावृत्य अनादृत्य च सर्ववेदान्तानां तात्पर्यमेव-
माहुः-सदेव-सदित्यस्तितामात्रं वस्तु सूक्ष्मं निर्विशेषं सर्वगतम्
एकं निरञ्जनं विज्ञानं यदवगम्यते सर्ववेदान्तेभ्यः । एव-शब्दो-
ऽवधारणार्थः । किं तदवधिगत इत्याह इदं जगन्नामरूपप्रक्रियाव-
द्विकृतमुपलभ्यते यत्सदेवासीदित्यासीच्छब्देन संबध्यते कदा
सदेवेदमासीदित्युच्यते अग्रे जगतः प्रागुत्पत्तेः ।

किं नेदानीमिदं सद्योनाय आसीदिति विशेष्यते न कथं
तर्हि विशेषणम् इदानीमपीदं सदेव किन्तु नामरूपविशेषणव-
दिदं-शब्द-बुद्धिविषयश्चेतीदं च भवति प्रागुत्पत्तेस्त्वये केवलस-
च्छब्दबुद्धिमात्रगम्यमेवेति सदेवेदमग्रे आसीदित्यवधार्यते । न हि

* निर्विशेषं सदपि चेदकस्मादेव सविशेषं तर्हि निर्विशेषतायै कृतोपपत्तिर-
र्थक एव स्यादिति रहस्यम् ।

† तथा सति मुक्तोऽपि संसरेदिति भावः ।

‡ श्रीहृत्कृष्णार्थाश्रयान्दोषोपनिषद्भाष्ये ।

प्रागुत्पत्तेर्नामवदूषवद्वेदमिति गृह्यते शक्यं वस्तु । सुषुप्रकाल इव
 यथा सुषुप्तादुत्थितः सत्त्वमात्रमवगच्छति सुषुप्ते सन्मात्रमेव केवलं
 वस्त्विति तथा प्रागुत्पत्तेरित्यभिप्रायः । इति, तदेदालोचयामः
 एकविज्ञानेन सर्वविज्ञानप्रतिज्ञानसंरक्षणार्थमयं ग्रन्थ आरब्धः ।
 तत्सिद्ध्यर्थमेव च कार्यकारणयोर्भेदव्यवस्थापनप्रयत्नः । तच्च कार्य-
 स्यासत्त्व इव मिथ्यात्वेऽपि नोपपद्यते न ह्यधिष्ठानज्ञानेनाध्यस्त-
 ज्ञानसम्भवाच्चातशुक्तितत्त्वस्य रजतज्ञानादर्शनात् लोकेऽधिष्ठानज्ञा-
 नेनाध्यस्तज्ञानव्यवहारादर्शनाच्च ।

प्रत्युताधिष्ठानज्ञानकाले शुक्तिमज्ञासिधं न तु रजतमिति
 विपरीतव्यवहारो दृश्यते । किं च लौकिकपूरीक्षकाणी यथार्थं बुद्धि-
 साम्यं सोऽर्थो दृष्टान्तो भवति निर्दिशति च श्रुतिर्भगवती यथा
 सोम्येकेन मृत्पिण्डेन सर्वं मृन्मयं ज्ञातं भवति वाचारम्भणं विकारो
 नामधेयं मृत्तिकेत्येव सत्यमिति ब्रुवाणा मृत्पिण्डदृष्टान्तं, न च
 लौकिका घटशरावादेर्मृदतिरेकेण मिथ्यात्वं प्रतिपद्यन्ते किन्त्वभेद-
 मिति मिथ्यात्ववादेो दृष्टान्तपराहतोऽपि । किं च यद्यधिष्ठानज्ञान-
 मुद्रया अध्यस्तज्ञानमिह विवक्षितं तर्हि अधिष्ठानतावच्छेदकीभूत-
 रूपेणैवाधिष्ठानज्ञानस्याध्यस्तज्ञानहेतुताया उचितत्वात् यस्मिन्
 विज्ञाते सर्वमिदं विज्ञातं भवत्यदृष्टं दृष्टमश्रुतं श्रुतममतं मतमिति
 अधिष्ठानतानवच्छेदकोदासीनधर्मपुरस्कारेण श्रुतत्वमतत्वविज्ञात-
 त्वादिलक्षणेनाधिष्ठानज्ञानाभिधानस्यानुचितत्वमनुपयोगित्वं च प्रस-
 ज्येत । न ह्यधिष्ठानज्ञानेऽध्यस्तधर्मज्ञानानुवृत्तिसम्भवा ज्ञातशुक्ति-
 तत्त्वस्य पूर्वाध्यस्तरजतधर्मज्ञानानुदयात् । अधिष्ठानज्ञानस्याध्य-
 स्तस्य वस्तुनस्तदुर्माणां च बाधकतयेवोदयेनाध्यस्तवस्तुज्ञानस्य
 कथमप्यसम्भावनीयत्वात् ।

एवं च यस्मिन् विद्यते इत्यादयः नानाधिष्ठानज्ञानेनाध्य-
स्तज्ञानविषयत्वप्रतिपादनपरः किन्तु कारणज्ञानेन कार्यज्ञानप्रति-
पादनपर इति कथं तस्य जगन्मिथ्यात्वसिद्धौपयिकत्वम् । यस्य तु
मतेऽसदेव घटादिकार्यजातं मिथ्याभूतं वा विज्ञानं विश्रान्तस्वरूप-
मेव वा तन्मते नैकविज्ञानेन सर्वविज्ञानप्रतिज्ञानसंरक्षणसंभव
इति तन्निराकरणार्थमाह—वाचारम्भणं विकारो नामधेयं मृत्तिकेत्येव
सत्यम्—घटशरावादिसंस्थानलक्षणे विकारो घटशरावादिनामधेयं
च कारणमादायेव वाचाऽऽरम्भणं—वाग्व्यवहारविषयो वेलक्षण्येन
व्यवहारहेतुर्भवति नैतावता वस्तुनो मृत्तिकादेः कारणस्यातद्भावसं-
भावनाऽपि न हि मृत्तिका घटो भवन्ती न मृत्तिकेति । तदेतदाह
ब्रह्मसूत्रयुगलं भावे चोपलब्धेः । सत्त्वाच्चा*परस्य । एवं च कारण-
दशायां शिलादिषु प्रतिमादीनां सद्भावेऽपि अनभिव्यक्तेरेव शिलायां
कारणावस्थायां न प्रतिमोपलम्भो न त्वसद्भावात् असतोऽनभि-
व्यक्तेः । सदेव हि तैलं तिलेषु सदेव च पयः सौरभेयीषु समुप-
लभ्यते । असतोवामिथ्याभूतस्य वाऽर्थस्योत्पत्तौ तु न प्रमाणावतारः ।
अयमर्थसंग्रहः विकारो नामधेयं च वाचाऽऽरम्भणं—विकारो नाम
मृदादेर्घटादिलक्षणसंस्थानविशेषः । नामधेयं—मृदादिलक्षणकार्यो-
पेक्षया विक्षणघटादिशब्दव्यपदेशः उभयमप्येतद्वाचाऽऽरम्भणम्
आङ्गपूर्वैरभतिराद्यव्यवहारार्थो व्यवहारे आद्यत्वं च स्वसजातीयव्य-
वहारानुत्तरत्वं ततश्च कार्ये तात्कालिकव्यवहारः फलति । आरभ्यते
इत्यारम्भणमिति कृत्यल्युट इति कर्मणि ल्युट् एवं च घटादिलक्षण-

* सत्त्वाच्चापरस्येति तु पाठान्तरम् ।

+ आरम्भणश्च आरम्भणं चानयोः समाहारः आरम्भणमिति तेन विकारविशे-
षणत्वे आरम्भण इति योज्यं नामधेयविशेषणत्वे तु आरम्भणमिति नपुंसकेनान्वयः ।
घट्टा नपुंसकमनपुंसकेनेत्येकशेषः ।

संस्थानविशेषो घट इत्येतद्वैतं तत्कालिकवाग्व्यवहारविषयो भवति । ततश्च व्यवहारे व्यवहर्तव्यतावच्छेदकस्य कारणत्वात्कार्यावस्थायामनुवर्तमानं कारणमेव वाचा व्यवहियमाणमिति सर्वथा कार्यकारणयोरभेदः सिध्यति । एवमेव तु विकारानामधेययोरुभयोर्वाग्व्यवहारविषयत्वाभिधानसङ्गतिरितरथा तु विकारमात्रस्य वाग्व्यवहारविषयत्वाभिधानेन नामधेयस्यापि विकारान्तर्गततया संयह इति पृथक् तदुत्कार्त्तनं व्यर्थमेव । उभयोपादानं तु कार्यं हानोपादाननिदानविलक्षणव्यवहारमात्रस्य कारणाश्रितत्वं दर्शयति । इममेवार्थमिहेवोपसंहारवाक्यं पुष्पाति—मृत्तिकेत्येव सत्यमिति कार्येषु आन्तरालिकपृथुबुधोदराद्याकारविकार—नामधेयभेदेऽपि मृत्तिकेति कारणव्यवहारो भवत्यनुस्यूतो न हि पिण्डकपाल—कापालिकाद्याकारवैचित्र्येऽपि मृत्तिकाव्यवहारहानं तदिदमुक्तं सत्यमिति कारणेन हि कार्यं व्याप्तं न तु कार्येण कारणमिति मृत्तिकेत्येव सत्यमिति श्रुतिरेकविज्ञानेन सर्वविज्ञानसिद्धोपयिकं कार्यकारणयोस्तादात्म्यमुपदिशन्ती मृत्तिकात्वव्यवहारस्यानुस्यूतत्वं बोधयतीति न तस्याः कार्यासत्त्वबोधनपरत्वं वा कार्यमित्यात्वबोधनपरत्वं वा विज्ञानविश्रान्तस्वरूपमतात्त्विकं कार्यमित्येतदर्थपरत्वं वेति स्पष्टमुपपादितं भवति । अत एव तु मृत्तिका सत्येत्यनभिधाय मृत्तिकेत्येव सत्यमित्युक्तम् । अयमवार्थनिष्कर्षः लोके गवादिशब्दा अर्थपराः, इति—शब्दश्चार्थविपर्यासकृद् यथा घटमानमेत्यभिहितेऽर्थप्रतिपत्तिर्भवति घटमानयेत्युक्तमित्युक्ते तु पुनर्नार्थावगमः किन्तु घटमानयेति वाक्यं स्वानुपूर्वीं बोधयति । स्पष्टश्चायमर्थो न वेति विभाषेति पाणिनीयस्य पातञ्जले । एवं चेह मृत्तिकेत्येव सत्यमित्यस्य मृत्तिकेति व्यवहियमाणं कारणं सत्यमेवेत्यर्थः । एवकारोऽत्र भिन्नक्रमः सत्यमित्यनन्तरमन्वेति ।

एवं च सदेव सोम्येदमय ~~ननु~~ शब्दनिर्देश्यस्य जगतः
 सृष्टेः पूर्वं सदात्मकतां प्रतिज्ञाय मध्ये सत्प्रतिष्ठत्वसदायतनत्वा-
 दिना सत्स्वरूपतां व्यवस्थाप्य कार्यकारणयोस्तादात्म्येन मृत्तिकेति
 व्यवहियमाणं कारणं सत्यमेवेत्यवधारयन्त्या श्रुत्या जगतः सां-
 त्तिकसत्त्ववादिनां जगदतात्त्विकत्ववादिनां च मतमुदस्यते । एव-
 मर्थनिरूपणे मृत्तिकेत्येवेत्यवधारयन्त्या इति-शब्दस्य न वैयर्थ्ये, नापि
 मृत्तिकासत्यत्वविवक्षायां मृत्तिका सत्येति वक्तव्ये सत्यमिति नापुंस-
 क्यनिर्देशानुपपत्तिः । नापि वाचाऽऽरम्भणमित्यस्य वागालम्बनमाच-
 मित्युद्वारार्थकल्पना । नापि यतो वागालम्बनं ततो मिथ्येत्यश्रुता-
 र्थकल्पनम् । अपि च पुरा सदेवेति उपक्रमे प्रतिज्ञातसत्त्वकस्य
 कार्यस्याकस्मादेव विनायकं प्रकुर्वाणस्य वानररचनायितो मिथ्या-
 त्वसमर्थनविभ्रमः । नापि कार्यकारणभावस्य वास्तविकतया परि-
 णामादिति सूत्रसिद्धं परिणामवादमपह्वाय योगाचारादिमतसिद्धस्य
 दृष्टिसृष्टिवादादेरङ्गीकरणमहानर्थसंभवो नाप्यनीश्वरवादादेः सर्वा-
 नर्थनिदानपक्षस्योपक्षेपसंभव इत्यग्रे वचनार्थविवेचनायां साधूपपा-
 दयिष्यामः । तत्सिद्धं कार्यकारणयोरभेदप्रतिपादनाभिनिवेशशा-
 लिनी श्रुतिर्जगन्मिथ्यात्ववादं द्विषती तमपाकरोतीति ॥

यदप्यद्वैतसिद्धिकाराः कथमसतः सज्जायेत । नासतोऽदृष्ट-
 त्वादिति श्रुति-ब्रह्मसूत्रे शून्यवादमतनिराकरणपरं इति नेताभ्यां
 व्यावहारिकसत्तावादिनिर्विशेषब्रह्मपक्षक्षणाशङ्केति सगर्वे संगिरन्ते
 तदेतत्तेषामभिधानं न युक्तिमत् तथा हि सर्वमिदं जन्यजातं ब्रह्मणो
 विवर्तौ मायायाश्च परिणाम इति भवत्सिद्धान्तः 'तच्च यदीयविवर्त-

* यस्य मते जगदिदं परिकल्पितं तेनेश्वरोऽपि कल्पित इत्येवाङ्गीकरणीयमिति
 तात्पर्यम् ।

भूतमिदं सर्वं तदीयसत्त्वात्कालेऽस्तीति इति मायासत्त्वेनेव कार्य-
स्यामुष्य जगतः सत्त्वं निर्वहणीयं माया च कल्पितसत्त्वेति न सती,
कल्पितं तु सत्त्वं सांवृतिकसत्त्ववादिना माध्यमिकेनापि स्वीक्रियते
इति श्वभूभिन्ना*प्रतिक्षेपायितं वाचनिककलहमाचमेतन्निर्विशेषब्रह्मवा-
दिना यदसत्कारणकृत्वनिराकरणसमर्थनम् । किञ्च कल्पनैकशरीरयोः
सत्त्वासत्त्वयोर्न विरोधसंभवेऽपि यत एककालावच्छेदेन एकदेशावृ-
त्तित्वं विरोधः स च काल्पनिकजगद्वादिमते न सिध्यतीति वस्तुसत-
त्वयोः सत्त्वासत्त्वयोर्विरोधमभिप्रयती कथमसतः सज्जायेतेति श्रुतिः
परं कदर्थिता भवति काल्पनिकजगत्सत्तावादिमते । तदवश्यमुत्पद्य-
मानस्य उत्पादकस्य च अकाल्पनिकसत्तायोगमभिप्रेत्य श्रुतिः कथम-
सतः सज्जायेतेति युक्तिगर्भमवबोधयतीत्यर्गत्याऽङ्गीकरणीयमापद्यते
इतरथा तु कल्पनानां निरङ्कुशतया यथा निर्विशेषब्रह्मवादिना सत्त्वेन
कल्पितासत्त्वेन कल्पितस्योत्पत्तिः काल्पनिकी कल्प्यते तथा परेण
असत्त्वेन कल्पितादसत्त्वेन कल्पितस्योत्पत्तिरप्ययत्नेनापपाद्येति कः
केन जिगीषितः स्यात् । यदि तु विरोधोऽपि कल्पनैकशरीर इति सत्त्वेन
कल्पितादेव सत्त्वेन कल्पितस्योत्पत्तिरवकल्पते नापरयेति कथम-
सतः सज्जायेतेति श्रुतितात्पर्यमुपवर्ण्यते इत्यनया श्रुत्या माध्यमि-
कपक्ष एव प्रतिक्षिप्यते न तु जगन्मिथ्यात्ववाद-दृष्टिसृष्टिवादादिरि-
त्युच्यते तर्हि किं कल्पनातिरिक्तमपलपता विरोधस्यापि कल्पनैक-
शरीरत्वमुपवर्णयता श्रुत्यक्षरपर्यालोचनाऽपि न क्रियते यो हि वैदिक-
मन्यमनास्तेन श्रुत्यक्षररक्षयेव स्वमतं परिरक्षणीयं श्रुतिस्तु भग-
वती असतः कथं सज्जायेतेत्यभिदधती असतः सदुत्पत्तिमसाम-

* श्वभूभिन्नाप्रतिक्षेपन्यायशरीरं तु निरूपितमस्माभिर्वेदार्थसंग्रहभूमिकाया-
मिति तत्तत्र द्रष्टव्यम् ।

अस्यपुरस्कारेण प्रतिषेधति स्म । याद पुनः सत्त्वमसत्त्वं चेत्युभयं
ज्ञानविश्रान्तशरीरं न तु वस्तुसत्त्वं तर्हि ज्ञाने विषयेणैव विशेषो
हि निराकारतया धियामिति सिद्धान्ताद् विषयकृतविशेषमपह्नाय
विशेषान्तरासंभवात् ज्ञानैकशरीरात्सतो यथा ज्ञानैकशरीरस्य सत
उत्पत्तिस्तथा विशेषानाकलनात् ज्ञानैकशरीरादसतो ज्ञानैकशरी-
रस्य सतोऽप्युत्पत्तिरप्रतिबद्धेति किमसामञ्जस्यं ब्रुवती कथमसतः
सज्जायेतेति कथं कथं हारपुरस्सरं श्रुतिरभिदध्यात् । ज्ञानं चेत्स्वा-
त्मोपदर्शनसमर्थं स्वात्मनि स्वयं प्रमाणीभवति तर्हि विषयसत्त्वेऽपि
तदेव प्रमाणं न हि घटायोन्मीलितं चक्षुः पटं न हि पश्यतीति
न्यायेन स्वात्मनं प्रमिमाणं ज्ञानं विषये न प्रमाणमिति प्रामाणिकः
संभावयेदपि । विशेषश्चात्रत्यो दृष्टिदृष्टिवादिनां वेदान्तसिद्धान्तमु-
क्तावलीकृतां मतनिराकरणावसरे पराक्रम्य निराकरिष्यते । तत्सिद्धं
कथमसतः सज्जायेतेति श्रुतिः । नासतोऽदृष्टत्वादिति ब्रह्मसूचं च
अगदपारमाऽर्थिकत्ववादिमतसाधारण्येन दृष्टिदृष्टिवादानिराकर-
णपरे इति प्रव्यक्तमुपपादितं भवति ।

परमप्रकृतमनुसरामः—तस्माद्विशिष्टस्यातिरिक्तत्वेऽनतिरि-
क्तत्वे वा शुद्धस्य निवर्तकत्वाङ्गीकारे वा कथंचिदपि न निवृत्त्युप-
पत्तिरिति न किञ्चिदेतत् ।

य*दपि केचिदत्यन्तार्बाञ्जो ऽत्रैव विषये निर्विषयस्यापि सर्पस्य
फटाटोपो भयङ्कर इति न्यायं नाटयन्त इव महतीं पूर्वपक्षोत्तरपक्षस्व-
रूपां मायामयीमारभटीमारचय्य या यद्विषयकप्रमा सा स्वसमानविषय-
काज्ञान—तत्प्रयुक्ताधिकरणकालपूर्वत्वानधिकरणक्षणवृत्तिरिति व्याप्तेः
शुक्त्यादिप्रमास्थले दृष्टत्वादात्मप्रमाऽपि तथेति प्रमात्वस्यैवाक्तव्या-

* अद्वैतसिद्धेटीकाकृतो गौडप्रश्नानन्दाः ।

प्यतारूपनियामकत्वात्तत्त्वज्ञानस्यैव विरोधित्वसिद्ध्या चरमवृत्तेर्ज-
गद्धाधकत्वेऽपि स बाधो ब्रह्मात्मा वा ब्रह्मभिन्नात्मा वेत्यादिपूर्व-
पक्षाणां नोत्थानसम्भव इति न कश्चिद्दोष इति प्रलपन्ति तदेत-
दत्यन्तरिक्तं वचोमात्रं तथा हि ज्ञानाज्ञानयोर्विरोधित्वादेव शुक्ति-
प्रमायाः शुक्त्यज्ञानस्यैव आत्मप्रमाया आत्माज्ञानविरोधित्वं निर्वाह्यं
तत्रात्मज्ञानपदेन ब्रह्मस्वरूपविश्रान्तज्ञानं विवक्ष्यते ? उत चरमवृ-
त्तिरूपज्ञानम् ? आहोस्वित्सामान्यतो वृत्तिरूपज्ञानं ? तत्र ब्रह्मस्व-
रूपविश्रान्तज्ञानमज्ञानविषय इत्यज्ञानावकाशप्रदस्य तस्य न विरो-
धित्वसम्भावनापीति न प्रथमः पक्षः ।

सामान्यतो जातस्य वृत्तिरूपज्ञानस्य तु जीगङ्गवहारनिर्व-
र्तकतया न ब्रह्माज्ञाननिर्वर्तकत्वप्रत्याशाऽपीति न तृतीयपक्षः ।

द्वितीयेऽपि पक्षे चरमस्य ब्रह्मविषयकवृत्तिरूपज्ञानस्य आत्म-
विषयकप्रमापदेन धर्तव्यस्य स्वसमानविषयकाज्ञानतत्प्रयुक्ताधिकर-
णकालपूर्वत्वानधिकरणक्षणवृत्तित्वं ज्ञानाज्ञानयोर्विरोधित्वादेव
वक्तव्यं तच्च न समानविषयकत्वमात्रेण इतरथा पर्वतो वह्निमा-
निति धियं प्रति पाषाणमयो बन्ध्यभाववानिति निश्चयस्यापि प्रति-
बन्धकत्वं प्रसज्येत किन्तु विशिष्य प्रकारताविशेष्यतादिनियन्त्रित-
स्यैव ज्ञानस्य विरोधित्वं वाच्यं न च तच्चरमवृत्तौ ब्रह्मविषयिण्यां
सम्भवेदपि तस्या अखण्डब्रह्मविषयकत्वस्य भवतेवाभ्युपेतत्वात् न
चापरथा लोकदृष्टमर्यादामतिलङ्घ्यं न रूपे श्रोत्रवृत्तितेति न्यायेन
दार्शनिकमन्यमनसा त्वया ज्ञानाज्ञानयोर्विरोधिता यत्तुं शक्या ।

किंच प्रमा अप्रमामुच्छिन्द्यादपि तावताऽपि प्रमया जायमा-
नोयोऽयमप्रमोच्छेदः स किंस्वरूप इत्यर्थं भवता निर्देश्यं न च
तन्निर्देशं चमसे इत्यसकृदवबोधितोऽसि ॥

वस्तुतस्तु विरोधस्त्वेककालविच्छेदन एकदेशवृत्तित्वलक्ष-
णतया विरोधित्वेन भानस्य च ज्ञानविरोधितायां तन्त्रतया विरो-
धिताऽवच्छेदकरूपेण भानं भवत्यपेक्षितम् अत एव प्रतियोग्युपलम्भ
इव साध्यव्यापकाभावोपलम्भे साध्यव्यापकविरुद्धोपलम्भे वा जाते-
ऽपि विरोधित्वेनाज्ञानदशायां न तस्य स्वविपरीतधीविरोधित्वं,
विरोधित्वं तु वस्तुतोऽविरोधिनाऽपि विरोधित्वेन भातस्य यथा
पाषाणमयो न वह्निमानिति ज्ञानविशिष्टस्य पर्वतश्च पाषाणमय
इति ज्ञानस्य पर्वतोवह्निमानिति धीविरोधित्वमेवं च विरोधितायाः
सप्रकारकज्ञाननैयत्यान्निष्प्रकारकं चरमवृत्त्यात्मकं ज्ञानं कथं विरु-
न्ध्याद् ब्रह्माक्षनिन ।

किं च समानविषयकत्वमात्रेण विरोधित्वे घटवद् भूतल-
मिति धियं प्रति घटाभाववद् भूतलमिति निश्चयस्येव घटभूत-
ल-संयोगाभावविषयकं विशकलितमपि ज्ञानं विरोधि स्यादिति
तद्भाववृत्तरूपेण विरोधिताया वक्तव्यत्वादतादृशरूपायाश्चरमवृत्तेः
कौटुशी विरोधिता । यद्यपि घटोऽवृत्तिरिति धियं प्रति घटो वृत्ति-
रिति निश्चयस्येव घटवानिति निर्धर्मितावच्छेदकज्ञानस्यापि विरो-
धिता दृष्टा तथाऽपि निष्प्रकारकज्ञानस्य विरोधिताया अदृष्टत्वा-
न्निष्प्रकारिका चरमा वृत्तिर्जगदुच्छिन्नादिति चिचं ते अलोकसा-
मान्यस्य बुद्धिविलसितम् । यदि तु तेजसस्तिमिरेणैव ज्ञानस्याप्यज्ञा-
नेन स्वाभाविको विरोध इति निष्प्रकारकं सदपि तदुद्यदेव ज्ञानमज्ञा-
नमपहन्यादिति न किञ्चिदेतदित्युच्यते तर्हि प्रकृते अज्ञानपदेन ज्ञाना-
भावो न विवक्ष्यते किन्तु ज्ञानविरोधि किञ्चिदनिर्वाच्यं विपरीतज्ञानमेव
वाच्यमेवं च तादृशविपरीतबुद्धित्वावच्छिन्नं प्रति शास्त्रजन्यज्ञानस्य
चरमवृत्त्यात्मकस्य अप्रामाण्यज्ञानानास्कन्दिनत्वेनैव विरोधिता

वक्तव्या न च तत्संभवति वैधियस्य विधानस्य बाधकत्वेनाभिमतस्यापि ज्ञानस्याविद्यात्मकदोषजन्यत्वस्यावश्यकत्वेन तस्याप्रतिबन्धकत्वात् ।

न च चरमवृत्तिधर्मिकाप्रामाण्यज्ञानसामग्रीदौर्लभ्यसंभावनाऽपि ब्रह्मातिरिक्तं सर्वं मिथ्येत्यद्वैतबुद्धिद्वारभूततादृशज्ञानस्याद्वैतनिश्चयनान्तरीयकतया अप्रामाण्यज्ञानसामग्र्याः सर्वदा सौलभ्यात् । अबाध्यार्थविषयकत्वाच्चरमवृत्तेरप्रामाण्यज्ञानानास्कन्दितत्वप्रत्याशाऽपि पुनर्दुराशेव ।

ब्रह्मातिरिक्तसकलप्रपञ्चस्य दोषजन्यत्वेन ज्ञानमात्रस्याप्रामाण्यज्ञानास्कन्दिततया अबाध्यार्थविषयकत्वस्यैव दुर्यहत्वात् । किंच अबाध्यार्थविषयकत्वेनाप्रामाण्यज्ञानानास्कन्दितत्वमप्रामाण्यज्ञानानास्कन्दितत्वेन चाबाध्यार्थविषयकत्वमित्यन्योन्याश्रयोऽपि । किंच स्वरूपतो विद्यमानमबाध्यार्थविषयकत्वं नोपयुज्यतेति चरमवृत्तिरबाधितार्थविषयिणीत्याकारकज्ञानस्यैवोपयोगिता वाच्या तत्र चाबाध्यार्थविषयकत्वेनाबाध्यार्थविषयकत्वसाधने साध्याविशेषः । चरमवृत्तिधर्मिकाबाध्यार्थविषयकत्वप्रकारकप्रत्यक्षं तु न संभवति ज्ञानप्रत्यक्षस्य ज्ञानविषयीभूतार्थप्रत्यक्षपुरःसरतया चरमवृत्तेः पूर्वं तादृशप्रत्यक्षसामग्रीसंवलने अधिष्ठानसाक्षात्कारेणाज्ञाननिवृत्तौ चरमवृत्तेः स्वयमुदेतुमशक्यत्वात् । नापि प्रमाणान्तरेण तादृशज्ञानसंभव इति कथं चरमवृत्तेर्जगद्बाधकत्वाभिधानम् । किंच ज्ञानाज्ञानयोर्विरोधित्वे विरोधितावच्छेदककुक्षौ प्रमात्वस्य प्रविष्टतया किं तत्प्रमात्वं चरमवृत्ताविति विवेचनीयं न च तद्गुणजन्यत्वं बाध्यत्वेनाभिमतानामपि ज्ञानव्यक्तीनां व्यवहाराविसंवादेन गुणजन्यत्वस्यावश्यकत्वेन प्रतिबन्धकतावच्छेदके विशेषानिरूपणात् । नापि दोषजन्यत्वं पूर्वोक्तरीत्या चरमवृत्तेरपि दोषजन्यत्वात् ।

नाप्यनागन्तुकत्वागन्तुकत्वमपि दोषे विशेषे निर्धारयितुं पार्यते विशेषव्यवस्थापकज्ञानस्य स्वयमप्रामाणिकत्वेन व्यवस्थापकत्वानुपपत्तेः । अनागन्तुकाविद्यात्मकदोषस्यापि देहात्मबुद्धिजनकत्वेन ज्ञानाप्रामाण्यव्यवस्थापकताया आवश्यकत्वाच्च । नाप्यबाध्यार्थविषयकत्वं प्रमात्वं तथा सति लौकिकव्यवहारमात्रोच्छेदप्रसङ्गात् । सर्वव्यवहाराणां लौकिकवैदिकानां भवन्मते दोषजन्यतया ज्ञानमात्रेऽनाश्वासप्रसङ्गेन तथा शङ्कितुमप्यशक्यत्वात् । अबाध्यार्थविषयकतायाः पूर्वोपदर्शितरीत्या दुर्वचत्वाच्च । नाप्यात्मविषयकत्वं तत् त्वन्मते ज्ञानमात्रस्यात्मविषयकत्वेन तस्याव्यावर्तकत्वात् । नापि शुद्धात्मविषयकत्वं प्रमात्वं वक्ष्यमाणरीत्या ज्ञानमात्रस्यात्मस्वात्मावगाहितया शुद्धात्मविषयकतायाः कथमप्यसंभवात् । न च चिकालाबाध्यार्थविषयकत्वरूपमपि तत् तस्यासर्वज्ञदुर्विज्ञानत्वात् तस्मान्मनोरथमात्रमिदं ज्ञानदुर्वलानां चरमवृत्तेर्जगदुच्छेदकत्वाभिधानमिति किमु भूरि भाषितेन ।

यश्च घटादिविषयकोदासीनवृत्त्यपेक्षया ब्रह्मविषयिण्याश्चरमवृत्तेर्ब्रह्मविषयकत्वाविशेषेऽपि सावच्छिन्नचिद्विषयकत्व-निरवच्छिन्नचिद्विषयकत्वलक्षण एव विशेषस्तत एव च विशेषाद् घटादिविषयिण्यापि वृत्तिर्घटादावच्छिन्नचिद्विषयिणी भवन्त्यपि घटादिकं नेत्सादयति तस्या अधिष्ठानतत्त्वसाक्षात्काररूपत्वाभावात् । चरमा तु वृत्तिरधिष्ठानसाक्षात्काररूपत्वाज्जगदुन्मूलयन्त्येवोदयमासेदुशीति तस्याः सुघटमेव जगदुन्मूलनक्षमत्वमिति पक्षः सोऽसौ शाल्मलि*-फलकल्प एव वक्ष्यमाणकल्पेषु कस्मिन्नपि कल्पे भवत आत्मवाणा-

* सेमर इति लोके प्रसिद्धं फलं तस्य रूपमतीव शोभनमिति रूपलुब्धाः पक्षिणो भक्षयितुमिच्छन्तः कतश्चतश्चव्यापारा विद्यतस्तुपङ्कजतत्र फले केवलं तुलसु-पलभ्य यन्मयत्वा भवन्ति तद्वदित्यर्थः ।

सम्भवात् तथा हि चरमावृत्तिर्जगदुत्पत्त्यात्मानं लेभे उत जगदुत्पा-
दयन्ती आत्मानमासेदुषी । आहोस्विदुत्पद्य जगद्वहनहेतुः । किं
वा जगदुत्पादनस्वभावैव सेति वक्तव्यं, तच्च न प्रथमः चरमवृत्त्यु-
त्पत्तेः पूर्वं जगदुत्पादकारणासम्भवात् । तथाऽभ्युपगमे वा जग-
दन्तर्गतायाश्चरमवृत्तेरेवानुत्पादप्रसङ्गाद् भवताऽपि तथाऽनङ्गीका-
राच्च । नापि द्वितीयः कल्पः चरमज्ञानव्यक्तेर्जगदुत्पादनकार-
णत्वं ज्ञानाज्ञानयोर्विरोधित्वादेव वक्तव्यं विरोधित्वं च समान-
विषयकत्वेन । न च तत्सम्भवि अज्ञानस्य शुद्धविषयकत्वाद्
ज्ञानस्य च स्वतः* प्रामाण्यशब्दिनां मीमांसकानां वेदान्तिकानां
च स्वावगाहिताया अप्यावश्यकत्वेन अज्ञानकार्यभूतस्वात्माव-
गाहित्वेन अज्ञानतत्कार्याविषयकज्ञानस्यैव च विरोधित्वेन तस्य
तथाभावाविरहात् । न ह्युत्पद्यमानं ज्ञानं विषयांशे परोक्षं भवदपि
स्वात्मनि परोक्षं तथा सति सर्वव्यवहारोपपन्नप्रसङ्गात् । यथोक्तं
धर्मकीर्तिनाऽपि अप्रत्यक्षोपलम्भस्य नार्थदृष्टिः प्रसिध्यतीति, युक्तं
चेतदन्यथा ज्ञानस्य स्वात्मनाऽनवभातत्वे जिज्ञासोः पुरुषस्य
जानामि न वेति संशयो न जानामीति विपर्ययो व्यतिरेकप्रमा
वोत्पद्येत न च तथोत्पद्यते । तस्मान्जिज्ञासितस्यातत्त्वज्ञानव्यति-
रेकप्रमाणमभावकूटेन व्याप्येन व्यापकसिद्धिरिति मुद्रया स्वव्यापकं
जिज्ञासितस्य प्रमितत्वं सिद्धति । ज्ञानस्याप्रमितत्वे तु जिज्ञास-
मानस्य ज्ञानविषय संशय-विपर्यय-व्यतिरेकप्रमाः कथमिव स्वजन-
कसामग्रीसंवलने नेत्यदोरन् । तदवश्यमङ्गीकरणीयं ज्ञानस्य स्वप्र-

* स्वयाहकसामग्रीयाद्यत्यलक्षणमेव स्वतस्त्वमिति भावः ।

† अयमत्रार्थसंग्रहः-चरमज्ञानव्यक्तिर्भवत्यज्ञानकार्यस्वरूपा अज्ञानतत्कार्यावि-
षयकज्ञानमेव च अज्ञानविरोधि न च चरमव्यक्तिस्तथेति सा कथं जगत्कारणकारणं
भवेदिति ।

काशत्वं तच्च स्वात्मनाऽनवकाशाचेत्कथं घटेन । न हि स्वात्मनाऽनवभातमपि अथ च स्वप्रकाशमिति सम्भवति । एवं च चरमावृत्तिर्ब्रह्मविषयीकुर्वणा स्वात्मानमप्यवभासयतीति तस्याः स्वात्मकाज्ञानकार्यविषयकत्वेन अज्ञानतत्कार्याविषयकत्वविरहे कथं जगद्वाधकता घटेतेति सुज्ञानं विज्ञानाम् ।

अज्ञानतत्कार्यविषयकज्ञानस्यापि विरोधित्वाङ्गीकारे तु अहमज्ञः । अयं घट इत्यादिज्ञानानामपि जगद्वाधकताप्रसङ्ग इति किमु भूरि भणितेन । “एतेन शुद्धं ब्रह्मेति विषयीकुर्वणा वृत्तिः । स्वस्वेतरोपाधिनिवृत्तिहेतुरुदयते । स्वस्याप्युपाधित्वाविशेषात् । एवं च नानुपहितस्य विषयता । वृत्त्युपरागोऽच सनयोपयुज्यते न तु भास्यतया विषयकोटिप्रवेशेने”ति भामतीकल्पतरुश्रुतमपि निरस्तं भवति, ज्ञानस्य स्वप्रकाशत्वेन विषयस्येव स्वस्यापि प्रकाशनेन चरमवृत्त्या ब्रह्मण इव वृत्तेरपि प्रकाशनेन अज्ञानकार्यवृत्तिविषयकतया ब्रह्माज्ञाननिरासकत्वासम्भवात् । यदि तु अज्ञानोपहितस्य साक्षित्वेऽपि यथा नाज्ञानं साक्षिकोटी प्रविशति जडत्वात् किन्तु साक्षात्करणीयकोटावेव । एवं वृत्त्युपहितस्य विषयत्वेऽपि वृत्तिर्न विषयकोटी प्रविशति स्वस्याः स्वविषयत्वानुपपत्तेः । किन्तु वृत्तिः स्वयमविषयोऽपि चैतन्यस्य विषयतां सम्पादयतीति न कश्चिद्दोष इत्युच्यते तर्हि ज्ञानं स्वात्मानं नावभासयतीति तस्य स्वप्रकाशत्वव्याघातः न हि प्रकाश्यत्वादितरा काचन घटविषयकज्ञानस्य घटेऽपि विषयता । एवं च ज्ञानस्य प्रकाशलक्षणेव चेद्विषयता तर्हि पूर्वापदर्शितरीत्या प्रकाशलक्षणविषयतावत्ता विषयेष्विव ज्ञानेऽप्यवर्जनीयेति अज्ञानस्योपाध्यविषयकत्वेन शुद्धब्रह्मविषयकतया ज्ञानस्य च स्वात्मकोपाध्यविषयकत्वे सति ब्रह्मविषयकत्वेनासमानविषय-

कतया न क्लृप्तप्रतिबन्धप्रतीतिर्विषयकभावोऽभवः । तस्याज्ज्ञानाज्ञान-
योः साध्यविषयकत्वे सत्युपहितविषयकत्वात्समानविषयकत्वं तेन
च ब्रह्मज्ञानस्य ब्रह्माज्ञाननाशकत्वमिति दुष्प्रत्याशामाचमनेषुण्य-
निबन्धनम् । यदि तु घटवद् भूतलमिति धियं प्रति घटाभाववद्
भूतलं कुडं चेत्यधिकावगाहिज्ञानं यथा निवर्तकं तथा ब्रह्माज्ञान-
स्य स्वात्मावगाहित्वेनाधिकावगाह्यपि ब्रह्मज्ञानं निवर्तकमिति
का क्षतिरित्युच्यते तदा सन् घट इत्यपि ज्ञानं जगन्निवर्तयेत-
स्यापि सद्विषयकत्वेन ब्रह्मविषयकत्वात् । अत एव तु अज्ञान-
न-तत्कार्यविषयकमेव ज्ञानमज्ञाननिवर्तकमिति निर्विशेषाद्वैतसि-
द्धान्तः । यदि पुनः शब्दादप्यपरोक्षवादिनां वाक्यसमुत्थापरोक्ष-
धीरज्ञाननिवर्तिका शब्दबोधे च शब्दानुपस्थिताभाननियमेन
वृत्त्युपस्थापकपदविरहाद्वृत्तिर्नावभासितुमर्हतीति ब्रूये तर्ह्यनभिज्ञो
भवान् मीमांसकभणितानां स्वसिद्धान्तस्य चेत्येव वक्तव्यमस्माभि-
र्यतः प्राये व्यवहारे मीमांसकनयननुवर्तिनो भवन्तस्ते च ज्ञानानां
स्वतः प्रामाण्यमामनन्ति ततश्च ज्ञानज्ञानेन ज्ञानप्रामाण्यावगमनि-
यमात्प्रामाण्यस्य च ज्ञानज्ञाननैयत्यात् ज्ञानं विषयस्येव स्वात्म-
नोऽपि प्रकाशकमिति पदानुपस्थितस्यापि स्वस्य ज्ञानसामान्य-
साम्येव भासितत्वान्न पदादुपस्थितिरपेक्ष्यते तत्साधु समर्थितं
ज्ञानाज्ञानयोरसमानविषयकत्वान्न निवर्त्यनिवर्तकभाव इति ।

कथंचिदपि समानविषयकत्वनिर्वाहे वा श्रुतिसमुत्थवाक्यार्थ-
बुद्धेरविद्यात्मकदोषप्रभवत्वादप्रामाण्यज्ञानास्कन्दितत्वेन नाज्ञान-
निवर्तकत्वं, तत एव च न जगन्निवर्तकत्वमिति व्यक्तमेव ।

* यद्यप्यधिकावगाहित्वेन न प्रतिबन्धकता तथाऽप्यधिकं तु न तद्वान्निरिति
न्यायेनाधिकावगाहित्वेनोऽपि तदवगाहित्वात्प्रतिबन्धकतेति भावः ।

उत्पद्य चरमा वृत्तिर्जगद्ब्रह्महंतुरिति तृतीयकल्पोऽपि न युज्यते पूर्वोक्तदोषानुपज्ञात् । वक्ष्यमाणदूषणगणयासाच्च तथा हि चरमा वृत्तिर्न निर्विशेषज्ञानस्वरूपा ब्रह्मस्वरूपविश्रान्तस्य तथाविधज्ञानस्याज्ञानावकाशप्रदस्य तेन विरोधासंभवादित्यसकृदुपपादितत्वात् । ज्ञानान्तरस्य निवर्तकत्वे तज्ज्ञानमपि ज्ञातृज्ञेयाद्यनुबन्धितया चिरूपकमिति तदपि निवर्त्यान्तर्गतमिति तन्निवर्तकं वाच्यं तन्निवर्तकमपि च ज्ञानं चिरूपकमिति तस्यापि निवर्तकान्तरमित्यनवस्था । निवर्तकत्वेनाभिमतज्ञानस्य चिरूपकत्वविरहे तु निर्विशेषज्ञानस्वरूपब्रह्मात्मन्येव पर्यवसानमित्यज्ञानाश्रयत्वेनाभिमतस्य ज्ञानस्याज्ञाननाशकत्वभाषितं तच्चासकृदेवादुदुषाम । ब्रह्मातिरिक्तस्य कस्यचिदपि निर्विशेषस्वरूपत्वानङ्गीकारात् । अङ्गीकारे वा निर्विशेषब्रह्मद्वयमुक्तं स्यादिति सर्वथा सिद्धान्तच्युतिरिति व्यक्तमेव ।

जगदुत्सादनस्वभावैव सा चरमा वृत्तिरिति चरमपक्षोऽपि पुनरयुक्तः । तथा हि जगदुत्सादनेन तस्यास्तत्स्वभावत्वं तत्स्वभावत्वेन च जगदुत्सादकारणत्वमिति परस्पराश्रयात् । एवमपि च चरमवृत्तेः स्वनाशे किमपि कारणं नेत्तं भवतीति पक्षान्तरसमानमेव दूषणमिति कृतं पल्लवेः ।

यच्च द्वितीयकारणनिरपेक्षप्रतियोगिनः प्रतियोगित्वोपादाननाशत्वरूपद्वयावच्छिन्नस्य स्वस्येव स्वनाशकत्वाभिधानं तत् पुनरत्यन्तसाहसिकतामाचं तथा हि यादृशरूपद्वयावच्छिन्नस्य तस्य प्रतियोगिनोनाशकत्वं ब्रूये तादृशरूपद्वये द्वित्वजनिकाऽपेक्षा बुद्धिद्वये द्वयत्वनियामिका बुद्धिश्च कथं नश्यतु । न हीतरापेक्षाबुद्धीनामिवास्याश्चतुर्थवर्णनाशयत्वं युक्तं वक्तुं तदानीं क्षणत्वनियामकोपाधोनामभावात् भावे वा तन्नाशकस्येव पुनर्दौर्लभ्यापातात् । इदमच

विवेचनीयं जगद्वाधजनिकायाश्चरमब्रह्मज्ञानव्यक्तेः स्वयमपि कल्पितत्वात्तत्कल्पकदोषानुवृत्तिस्तत्काले आवश्यकी सोऽपि च दोषः कल्पितोऽथ तत्त्वल्पककल्पकोऽपीत्यनवस्थितानन्तकल्पनाव्यासक्तचेतसो मुच्यमानस्य जन्तोर्न ब्रह्मज्ञानोदयसंभवो ज्ञानानामयोगपद्यात् । योगपद्याङ्गीकारे च कार्यकारणभाव एवासंभवी न हि चरमब्रह्मज्ञानव्यक्तिस्तत्कल्पिका च व्यक्तिरेककालीनाऽथ कारणरूपाऽपीत्यनुन्मतः संभावयेदपि । एवं चरमज्ञानव्यक्तेर्दोषजन्यतयाऽप्रामाण्यज्ञानास्कन्दितत्वेनाऽज्ञाननिवर्तकत्वानुपपत्तिरपि । न हि दोषजन्यमप्रामाण्यज्ञानास्कन्दितमपि ज्ञानं स्वविपरीतज्ञानप्रतिबन्धकमिति युज्यते । यच्च दोषजन्यं ब्रह्मस्वरूपविश्रान्तं ज्ञानं न तदज्ञानप्रशमकं तस्याज्ञानभासकत्वेनाज्ञानावकाशप्रदत्वात् । यथोक्तम् आश्रयत्वविषयत्वभागिनी निर्विभागचित्तिरेव केवला । पूर्वसिद्धतमसो हि पश्चिमेनाश्रयो भवति नापि गोचरः ॥ इति । यदि त्वागन्तुकदोषजन्यत्वमप्रामाण्यप्रयोजकं ब्रह्मज्ञानव्यक्तिस्तु नागन्तुकदोषजन्या तस्या अविद्यात्मकस्यास्तुदोषजन्यत्वादित्युच्यते तर्हि देहात्मबुद्धिरपि प्रामाणिकी स्यात्तस्या अप्यनागन्तुकाविद्यात्मकदोषप्रभवत्वात् । किंचेह उपादाननाशपदेन चरमवृत्तिजनकाज्ञानातिरिक्तोपादाननाश एव वक्तव्योऽन्यथा तु चरमवृत्तिजनकाज्ञाननाशे चरमवृत्तिरेव कथमुदियात् । ततश्च भावानामुद्यतां सान्वयस्वभावत्वाच्चरमवृत्तिकाले स्वजनकाविद्याया ध्रियमाणत्वात्तन्नाशः केन कथं किंस्वरूपश्चेति वक्तव्यं न च तद्वक्तुं पारयसीति व्यक्तमेव तच्चतुष्माभिरुपपादितम् । किंच पदार्थानां क्षणिकत्वनिराकरणाथै स्वस्य स्वनाशकत्वप्रसङ्गवारणार्थं च प्रतियोगिनः प्रतियोगित्वोपादाननाशत्वरूपद्वयावच्छिन्नस्य नाशकताऽभ्युपगता भवता एवं चोपादाननाशो ब्रह्मात्मा

वा ब्रह्मभिन्नात्मा वेति वक्तव्यं तत्रोपादाननाशस्य ब्रह्मात्मकत्वे
उक्ता एव दोषाः । ब्रह्मभिन्नात्मत्वे ऽपि च ब्रह्मभिन्नात्मनस्तस्य
प्रतियोगित्वस्योपादाननाशस्य च नाशः कथं केन कीदृशश्चेति
पूर्ववदेव वक्तव्यं । न च तद्वक्तुं पारयसीति विवेचितमेव तत्रतत्र ।
योऽपि वस्तुतस्तु अविद्यानिवृत्तेर्वृत्तिरूपतया न निवर्तकखण्डना-
वकाशोवृत्तिनिवृत्तेरात्मरूपतया न तज्जनकखण्डनावकाशोऽपीति
सर्वमवदातमित्युपसंहारेऽद्वैतसिद्धिकृतां सोऽसौ पूर्वोक्तदोषानतिल-
ह्वीति तत एवास्य निराकृतिः । तथा हि अविद्यानिवृत्तेर्वृत्तिरूपतया
वृत्तिजनकसामग्री आत्ममनस्संयोगेन्द्रियमनःसंयोगविषयेन्द्रियसं-
योगादिरूपा वृत्तिरूपाया अविद्यानिवृत्तेर्जनिकेति तस्याः सौलभ्येन
नाविद्यानिवर्तकखण्डनं लब्ध्वावसरं वृत्तिनिवृत्तिश्चात्मरूपेत्यात्मनः
सिद्धिरूपतया वृत्तिनिवृत्तिजनकखण्डनमप्ययुक्तमिति तात्पर्यपरि-
शुद्धिः कर्तव्या तत्रेदमवधेयम् । भवत्वविद्यानिवृत्तिर्वृत्तिरूपा भवतु
च सा पुनरात्मरूपा वृत्तिनिवृत्तिः परं तु आत्मरूपायां चरमवृ-
त्तिनिवृत्तौ सर्वदेव विद्यमानायां चरमवृत्तिः कथमिव लब्धपदेति
सावधानेन भवता समाधेयम् । न हि प्रतियोगिनाशेऽनुवर्तमाने
प्रतियोगी स्पन्दितुमप्यर्हति इतरथा तु नाश एव स कीदृशो यत्-
स्मिन्ननुवर्तमानेऽपि प्रतियोगी यथापूर्वमवस्थितः ।

किंचाविद्यानिवृत्तिश्चेद् वृत्तिरूपा तर्हि वृत्तित्वादेव सा
वृत्तिसामग्रीजन्येवेत्यवश्यमङ्गीकरणीयं वृत्तिसामग्री च पूर्वोक्तेव । एवं
च यदेव नाशकं तदपि नाश्यामिति तत्केनापसार्यताम् । अपसरण-
मेव वा तस्य तत् कीदृशमित्यादिपूर्वादितचोद्यानतिवृत्तिरेषोऽपि
कल्प इति स्वयमूहनीयाः सर्वेऽपि दोषा इति कृतधियां सुधियां
परामर्शोऽयमविचाल्यः सुरगुरोरपीति शम् ।

तदेवं जगन्निवर्तकानुपपत्तौ निवृत्त्यनुपपत्तौ च सुव्यवस्थितायां जगदिदमनन्तपरिणामभागपि प्रतिक्षणमुपचयापचयलक्षणविलक्षणस्वभावमपि देनन्दिनप्रलय—प्राकृतप्रलय—महाप्रलयेषु ध्वंसमानमपि स्वकारणमप्येति न त्वेकान्तत उत्सीदति अथवापूर्वमुत्पद्यते वा । मिथ्यावाद्यभिमतरीत्या बाध्यते वा कल्पनैकशरीरमसद्रूपमेव वा तस्माज्जगन्मिथ्यात्वानुमापकतया तैस्तैरल्पधिषणैर्वादिभिरभ्यूहितानि हेत्वाभासमाचोदाहरणस्वरूपाणि अल्पज्ञानां धीधर्षणानिन्यायप्रयोगस्वरूपाणि कुशलानां विनोदाय तदितरेषां तु बुद्धिसंयहाय सुप्रसिद्धमायावादियन्येभ्य उद्धृत्य निराक्रियन्ते ।

तत्र चित्सुखा*चार्यास्तु अयं पट गृह्यतन्तुनिर्गुह्यन्ताभावप्रतियोगी अंशित्वादितरांशिवत् । अत्र तन्तुपदमुपादानपरं तेनोपादेयस्योपादाननिर्गुह्यन्ताभावप्रतियोगित्वरूपमिथ्यात्वसिद्धिः । न च कार्यकारणयोरभेदेनाश्रयाश्रितत्वभावासंभवात्सिद्धसाधनम् । कार्यस्यानाश्रितत्वेनान्याश्रितत्वेन चोपपत्तावर्थान्तरं चाशङ्कनीयम् । कार्यकारणयोः सर्वथाऽभेदाङ्गीकारे कार्यकारणभावासंभवात्कथमपि भेदोऽभ्युपेय इति सिद्धसाधनानवसरात् । नाप्यर्थान्तरं कार्यस्य पटादेर्गगनादेरिवावृत्तित्वविरहादन्याश्रितत्वस्यापि च प्रत्यक्षपराह-

* प्रधानमल्लनिवर्हणन्यायेनाद्वैतसंप्रदाये तर्ककुशलतया प्रसिद्धाः श्रीपच्चित्सुखाचार्या इति ते एव प्रथमतो बुद्धिविषयाः ।

† पटमात्रं पक्षीकृत्यैतत्तन्तुनिष्ठात्यन्ताभावप्रतियोगित्वसाधनेर्थान्तरता पटान्तरस्यैतत्तन्तुनिष्ठत्वविरहादिति पक्षतावच्छेदककुक्षौ अयमित्येत्यटस्य पक्षीकारः । एतत्तन्तुनिष्ठान्योन्याभावध्वंसादिप्रतियोगितायाः एतत्पटे परेणाऽप्यङ्गीकृतत्वात्सिद्धसाधनधारणायत्यन्ताभावपदम् । तन्तुनिष्ठात्यन्ताभावप्रतियोगित्वोक्तावपि तन्वन्तरमादायार्थान्तरमित्येतत्तन्तुनिष्ठत्वेनात्यन्ताभावे विशेषितः । पटान्तरे एतत्पटानारम्भकतन्तुभिरारब्धे एतत्तन्तुनिष्ठात्यन्ताभावप्रतियोगित्वरूपसाध्यप्रसिद्धा नाप्रसिद्धविशेषणत्वमपीति हृदयम् ।

तत्वात् । एतत्तन्त्राश्रितः पट इति वा पक्षो विशेषणीय इति
नार्थान्तरम् ।

न चैतत्संयोगिनि पटान्तरेऽशित्वरूपहेतोः सत्त्वात्तच्च चेत-
तन्तुनिष्ठात्यन्ताभावप्रतियोगित्वविरहाद् व्यभिचार इति वाच्यं
तत्समवेतस्य तन्निष्ठात्यन्ताभावप्रतियोगित्वमभ्युपयतस्तत्संयोगिन-
स्तन्निष्ठात्यन्ताभावप्रतियोगित्वस्यावश्यमङ्गीकरणीयतया पञ्चसमत्वा-
त्पक्षे पक्षसमे च व्यभिचारस्य कथकसंप्रदायानुरोधेनानुद्भाव्य-
त्वात् । साध्याभावनश्चयवति हेतुसंदेहे हेतोर्निश्चये वा तस्य
दूषकत्वं न तु साध्यसंदेहवति पक्षे पक्षतानवच्छेदकधर्मवति
संदिग्धसाध्यके धर्म्यन्तरे वा तस्यानुमितौ प्राचीनमतसिद्धपक्ष-
तामुद्रयाऽनुकूल्यादिति तत्त्वम् । नाप्यव्याप्यवृत्तित्वेनार्थान्तरशङ्का
पट-तदभावयोरेकाधिकरणवृत्तित्वाभ्युपगमे विरोधकथाया अपि
जगत्युच्छेदप्रसङ्गात् । वस्तुतस्तु संयोग-तदभावावपि नैकाधिक-
रणवृत्तौ अवच्छेदकभेदेनैव तयोः समावेशाङ्गीकारात् ।

संयोग-तदभावयोरेकाधिकरण्याङ्गीकारे तु एतत्तन्तुत्वाव-
च्छिन्नवृत्तिकत्वमत्यन्ताभावविशेषणं देयम् । एतत्कालीनत्वविशेषण-
दानेन च पटोत्पत्तिपूर्वकालीनं तन्तुवृत्तिकपटा*भावमादाय नार्थान्त-
रम् । एवं च यत्कालावच्छेदेन यद्वेशवच्छेदेन येन रूपेण येन
सम्बन्धेन च यद्वस्तु वादिना सदित्युच्यते तत्कालावच्छेदेन
तद्वेशवच्छेदेन तेन रूपेण तेन संबन्धेन च तस्य वस्तुनोऽभावो
मिथ्यावादिभिरभ्युपेयते इति तु पर्यवसन्नतत्त्वम् । न चेतादृशमिथ्या-
त्वसाधने इह तन्तुषु पट इति प्रत्यक्षबाधस्तस्य चन्द्रप्रादेशिकत्वा-

* ध्वंसप्रागभावाधिकरणोऽप्यत्यन्ताभावसत्त्वमतमभ्युपेत्येवमिति भावः ।

दिप्रत्यक्षवदतात्त्विकतया विपरीतज्ञानजन्यत्वेन चाप्रामाण्यज्ञानास्क-
न्दिततयाऽबाधकत्वात् ।

व्यवहारस्य चातात्त्विकत्वेऽपि महमरीचिकागन्धर्वनगर-
स्वाप्नप्रियाऽऽश्लेषतच्चुम्बनकटाक्षभूक्षेपादिवदेवोपपत्तेः ।

न हि सदित्येवोपभोगयोग्यमसतोऽपि तद्वदेव भोगहेतु-
त्वात् । श्रियन्ते हि मिथ्याभोगिदृष्टाः । भोगिदृष्टा अपि चाज्ञातत-
त्त्वाः कदाचन नोपहन्यन्ते विषेष्टेत्यभिज्ञानामन्वयव्यतिरेको
स्तः । न चान्यासमवेतस्य वृत्तिमतोऽशित्वमेततन्तुसमवेतत्वं
विनाऽनुपपन्नमिति हेतोर्विरुद्धतयाऽशित्वस्यैततन्तुसमवेतत्वव्याप्य-
तयाऽशित्वेन कथमेततन्तुवृत्तिकात्यन्ताभावप्रतियोगित्वरूपमिथ्या-
त्वसिद्धिरिति वाच्यम् । एततन्तुनिष्ठात्यन्ताभावप्रतियोगित्वेऽप्ये-
ततन्तुसमवेतत्वस्य सत्त्वेनाशित्वस्य साध्येनाविरोधात् । न ह्येत-
तन्तुवृत्तिकात्यन्ताभावाप्रतियोगित्वमेततन्तुसमवेतत्वप्रयोजकं तथा
सति केवलान्वयिनो धर्ममात्रस्य ज्ञेयत्ववाच्यत्वादेरेततन्तुसमवेत-
त्वप्रसङ्गात् । किं त्वेतन्निष्ठप्रागभावप्रतियोगित्वं वा सामग्रीसमव-
धानकालीनततद्वस्तुस्वभावविशेषो वा पटस्य तन्तुसमवेतत्वे प्रयो-
जक इति पटस्यैततन्तुवृत्तिकात्यन्ताभावप्रतियोगित्वेऽपि तन्तुसमवे-
तत्वं न विरुद्धमिति न हेतोर्विरुद्धत्वशङ्काऽपि ।

अथायं पट एततन्तुवृत्तिकात्यन्ताभावप्रतियोगित्वाभाव-
वान् एततन्त्वारव्यत्वात् । व्यतिरेके पटान्तरवदिति सत्प्रतिपक्षः ।
एततन्तुवृत्तिनोऽपि पटस्यैततन्तुवृत्तिकात्यन्ताभावप्रतियोगित्वमङ्गी-
कुर्वतो वस्तुजाते एततन्तुवृत्तिकाभावप्रतियोगित्वमस्तीति तस्य
केवलान्वयित्वेन तदभावाप्रसिद्धा कथमेततन्तुवृत्तिकाभावप्रति-
योगित्वाभावसाधनमिति तु नाशङ्कनीयम् । एततन्तुनिष्ठात्यन्ता-

भावप्रतियोगित्वं किञ्चिन्निष्ठात्यन्ताभावप्रतियोगि संसर्गाभावप्रतियोगित्वव्याप्यत्वादिति सामान्यतोदृष्टानुमानेन एतन्निष्ठात्यन्ताभावप्रतियोगित्वाभावसिद्ध्या अप्रसिद्धविशेषणत्वासिद्धेः ।

अत्राभावप्रतियोगित्वव्याप्यत्वादित्युक्ते केवलान्वयिनि वाच्यत्वादेः भेदप्रतियोगित्वेन अभावप्रतियोगित्वाभाववदवृत्तित्वेन हेतुसत्त्वेऽपि अत्यन्ताभावाप्रतियोगित्वरूपसाध्यासत्वाद् व्यभिचारइति तद्वारणाय अभावप्रतियोगित्वव्याप्यत्वमपहाय संसर्गाभावप्रतियोगित्वव्याप्यत्वानुधावनं, तत्र यदि अत्यन्ताभावप्रतियोगित्वव्याप्यत्वाभावामुच्येत तदा अत्यन्ताभावप्रतियोगित्वव्याप्यत्वेन किञ्चिन्निष्ठात्यन्ताभावप्रतियोगित्वप्रसाधने सिद्धसाधनमिति संसर्गाभावपर्यन्तानुधावनम् ।

घटादिवृत्तेराकाशात्यन्ताभावस्य संसर्गाभावप्रतियोगित्वव्याप्यत्वग्रहादाकाशात्यन्ताभावस्य च केवलान्वयित्वेन किञ्चिन्निष्ठात्यन्ताभावप्रतियोगित्वाभावाद् व्यभिचारस्तु न शङ्क्यः संसर्गाभावप्रतियोगित्वानधिकरणे केवलान्वयिनि ज्ञेयत्वादेः आकाशात्यन्ताभावसत्त्वेन व्यभिचाराभावात् ।

एवं च पूर्वोक्तं मिथ्यात्वसाधकस्थापनानुमानम् अयं पट एतत्तन्तुनिष्ठात्यन्ताभावप्रतियोगित्वाभाववान् एतत्तन्त्वारब्धत्वादित्यनेन सत्प्रतिपक्षितमिति चेन्न यच्चैतत्तन्तुनिष्ठात्यन्ताभावप्रतियोगित्वं तच्चैतत्तन्त्वारब्धत्वाभाव इति व्यतिरेकव्याप्रावेतन्निष्ठप्रागभावाप्रतियोगित्वस्योपाधित्वेन प्रतिरोधस्य हीनबलत्वात् । एतत्तन्त्वारब्धत्वाभावव्यापकस्यैतन्तुनिष्ठप्रागभावाप्रतियोगित्वस्य पक्षावृत्तेः

* आकाशाभावाभावस्याकाशस्वरूपतया तस्य चावृत्तित्वेन किञ्चिच्छिष्टात्यन्ताभावप्रतियोगित्वाभाव इति तात्पर्यम् ।

पक्षवृत्तितया संदिह्यमानेतन्तुनिष्ठात्यन्ताभावप्रतियोगित्वाव्यापक-
त्वात् । एवं च अयं पट एतत्तन्तुनिष्ठात्यन्ताभावप्रतियोगी अंशि-
त्वादिति स्थापनायामेतत्तन्त्वन्नारब्धत्वमपि नोपाधिः । उपाधिव्य-
तिरेकेण साध्यव्यतिरेकसाधने एतन्निष्ठप्रागभावाप्रतियोगित्वस्योपा-
धित्वान्न ह्युपाधिर्हेत्वाभासानामिव स्वयं दूषकः किन्तु दोषोन्नायक-
तया दोषोन्नयने च सोपाधिकत्वाच्च स दोषः । एवं चेह स्थापनानु-
मानस्य निर्दोषतया सर्वेष्टसिद्धिः । पूर्वोक्तरीत्या प्रतिरोधो ऽपि च
हीनबल इति तेन सत्प्रतिपक्षत्वमप्यनाशङ्कनीयमिति वादिनो-
ऽभिमन्यन्ते ॥

सहस्रतन्तुकपटस्य तन्तुसहस्रारब्धस्यापि संयोगाव्याप्यवृत्ति-
तात्वादमते पटघटकादिमदशतन्त्ववच्छेदेन विद्यमानात्यन्ताभावप्र-
तियोगित्वेऽपि एतन्तन्त्वारब्धत्वसत्त्वादेतत्तन्त्वारब्धत्वमेतत्तन्तुनि-
ष्ठात्यन्ताभावप्रतियोगित्वाभावव्यभिचारीत्यपि हेतुरकिञ्चित्करः ।
अत एव यच्चैतत्तन्तुनिष्ठात्यन्ताभावप्रतियोगित्वं तच्चैतत्तन्त्वनारब्ध-
त्वमिति न साध्यव्यापकताग्रहेऽपि तच्चैव व्यभिचारादिति सर्वम-
नवदमिति स्वमतावेशवैवश्यमाचादभिमन्यन्ते ।

तदेतदनधिगततर्कतत्त्वधीधर्षणं कुतर्काडम्बरिकौतुकमात्रं
तथा हि अयं पट एतत्तन्तुनिष्ठात्यन्ताभावप्रतियोगी अंशित्वादिति
स्थापनानुमाने सिद्धाध्यायितं यदेतत्तन्तुनिष्ठात्यन्ताभावप्रतियोगित्वं
तद्यदि सामान्यतोविबध्यते तदा सिद्धसाधनं जगत्सत्यत्ववादिनाऽपि
पटे पटघटकैतत्तन्तुनिष्ठोदासीनसंयोगस्वरूपादिसंबन्धावच्छिन्नप्रति-
योगिताकात्यन्ताभावप्रतियोगित्वाभ्युपगमात् । यदि तु एतत्तन्तुनिष्ठ-
समवायसंबन्धावच्छिन्नप्रतियोगिताकात्यन्ताभावप्रतियोगित्वं साध्यने

तदा विरुद्धे हेतुर्न हि एतत्तत्त्वस्यासमवेतस्यांशित्वमेतन्तुसमवेतत्वं
विना संभवति । न चेतत्तन्तुषु पटः समवेयादपि भवेदपि चेतत्तन्तु-
निष्ठसमवायसंबन्धावच्छिन्नप्रतियोगिताकात्यन्ताभावप्रतियोगीत्य-
विकलकरणः संभावयेदपि । यद्यपि सामान्यत एतन्निष्ठात्यन्ताभावा-
प्रतियोगित्वमेतत्तन्तुसमवेतत्वप्रयोजकं माभूतस्य† वाच्यत्वादिरूपके-
वलान्वयिधर्मसाधारण्येन वाच्यत्वादीनामपि एतत्तन्तुसमवेतत्वापत्तेः

किं त्वेतन्निष्ठसमवायसंबन्धावच्छिन्नप्रतियोगिताकात्यन्ता-
भावाप्रतियोगित्वमेतत्तन्तुसमवेतत्वप्रयोजकं, न च समवायेनैतत्तन्तु-
ष्ववृत्तेरेतत्तन्तुसमवेतत्वसंभवोऽन्यथा लोकव्यवहारोपप्लवप्रसङ्गात् ।
न हि पटार्थो पटमेतत्तन्तुवृत्तिकात्यन्ताभावप्रतियोगिनं जानीयादपि
व्याप्रियेतापि च तेष्वेव तन्तुष्विति वक्तुं शक्यते स्वक्रियाव्याहृति-
प्रसङ्गात् ।

यथाहुः तदेव ह्याशङ्क्यते यस्मिन्नाशङ्क्यमाने स्वक्रियाव्या-
घातो न भवतीति । यदि तु पटस्येतत्तन्तुसमवेतत्वेन एतत्तन्तुवृ-
त्तिकात्यन्ताभावाप्रतियोगित्वमेतत्तन्तुवृत्तिकात्यन्ताभावाप्रतियोगि-
त्वेन चेतत्तन्तुसमवेतत्वमित्यन्योन्याश्रयापत्तिरिति नैतत्तन्तुसमवे-
तत्वे एतत्तन्तुवृत्तिसमवायसंबन्धावच्छिन्नप्रतियोगिताकात्यन्ताभा-
वाप्रतियोगित्वं हेतुः किं त्वेतन्निष्ठप्रागभावप्रतियोगित्वादिकं किंचि-
दन्यदेवेत्युच्यते तदा एतन्निष्ठप्रागभावप्रतियोगित्वमेतत्पटे एव
नान्यचेति व्यवस्थायां किं कारणमित्येष पर्यनुयोगः सावसरो
भवति । एवं चेतत्तन्तुसमवेतत्वे एतन्निष्ठप्रागभावप्रतियोगित्वं हेतुः ।

* अत्र समवायपदं कारणतायच्छेदकसंबन्धत्वेनाभिमतसंबन्धपरमिति वादि-
प्रतिवादिनोस्तदनङ्गीकारेपि न किंचिच्छ्रुतमिति वृद्धयम् ।

† सामान्यत एतन्निष्ठात्यन्ताभावाप्रतियोगित्वस्य ।

एतन्निष्प्रागभावप्रतियोगित्वे च एतत्तन्तुसमवेतत्वमिति त्वन्मतेऽपि तदवस्थः परस्पराश्रयः । यदि त्वेतन्निष्प्रागभावप्रतियोगित्वं पटस्य नैतत्तन्तुसमवेतत्वप्रयोजकं किन्तु पटस्य स्वभावविशेषो, नापि पटे एतत्तन्तुनिर्हृपितसमवायसंबन्धावच्छिन्नवृत्तित्वमेतत्तन्तुसमवेतत्वं प्रमाणाभावेन समवा^{*}यानङ्गीकारात् । किन्तु एतत्तन्तुपादानकत्वं, ततश्च पट एतत्तन्तुवृत्तिकात्यन्ताभावप्रतियोग्यपि अथाप्येतत्तन्तुपादानक इति नाशित्वहेतौ विरुद्धत्वशङ्कासंभवेऽपीत्युच्यते तदा एतत्तन्तुपादानकत्वमप्येतत्तन्तुसंबन्धं विना पटे नोपपन्नमिति एतत्तन्तुपादानकस्य पटस्य एतत्तन्तुषु संबन्धोऽवश्यमभ्युपेयः । एवं च येन संबन्धविशेषेण तन्तुषु पटः संबद्धस्तेनैव संबन्धेन पटेऽशित्वव्यवहारोऽपि वक्तव्यस्तेनैव च संबन्धविशेषेण पुनस्तन्तुवृत्तिकात्यन्ताभावप्रतियोगित्वं तस्य पटस्य मिथ्यात्वव्यवहारनिर्वाहकमन्यथाऽतिप्रसङ्गात् । एवं चाशितानियामकसंबन्धेन तन्तुवृत्तिकात्यन्ताभावप्रतियोगी चेत्पटस्तर्हि तस्यांशितैवासिद्धा । न हि पटस्तत्र तेनैव संबन्धविशेषेण वर्तते न वर्तते चेत्युभयमवकल्पते अव्याप्यवृत्तिपदार्थातिरिक्तस्थले भावाभावसमावेशस्यानुन्मतेऽङ्गीकर्तुमशक्यत्वात् अशितायां तदुपादानकत्वहृपतायास्त्वयाऽप्यङ्गीकृतत्वात्तदुपादानकत्वस्य च तदुपादानसंबन्धनान्तरीयकतया उपादेयस्योपादानसंसर्गिताऽऽवश्यकीति कथं तदुपादानसंहृष्टं सदप्युपादेयमुपादाननिष्ठोपादानतावच्छेदकसंबन्धावच्छिन्नप्रतियोगिताकात्यन्ताभावप्रतियोगीति संभाव्येत । यदि तूपादानोपादेययोः कल्पिततादात्म्यादिः

* ब्रह्मातिरिक्तजगज्जातस्य नित्यत्वानङ्गीकारेण नित्यत्वघटितसमवायानभ्युपेय इति भावः ।

† असंबद्धस्य जनकत्वे असंयज्यत्वाविशेषात् सर्वे सर्वेण जन्येतेत्यव्यवस्थ्याप्रसङ्ग इति भावः ।

संबन्ध इत्युपादानसंज्ञं सदप्युपादेयमुपादाननिष्ठात्यन्ताभावस्य
वस्तुतः प्रतियोगीति किमयुक्तमित्युच्यते तदा संबन्धस्य काल्प-
निकतामप्रसाध्य संबन्धस्य काल्पनिकत्वं कथमिति कथय । यदि तु
काल्पनिकत्वाकाल्पनिकत्वोदासीन्येन उपादेयमुत्पद्यमानमुपादानसं-
बद्धमुत्पद्यते इत्येष नियमो रक्षणीयस्तथा चेपादानोपादेयसंबन्धे
काल्पनिकत्वस्येव अकाल्पनिकत्वस्याप्यनपेक्षणीयतया संबद्धता-
मात्रेण कार्यकारणभावनिर्वाहे मिथ्यात्वानुमानैः श्रुति-तदनुकूल-
तर्कैश्च संबन्धोऽयं सिद्धुन् काल्पनिक एव पर्यवसास्यति । न
चेतावता अकाल्पनिकत्वेन कार्यकारणभावमाद्रियामहे । यथोक्तं
खण्डनकारैरपरचैतत्सजातीयविषये । पूर्वसंबन्धनियमे हेतुत्वे
तुल्य एव नो । हेतुतत्त्वबहिर्भूतसत्त्वासत्त्वकथा वृथेति । एवं
च मिथ्यात्वानुमानात्पूर्वमकाल्पनिकत्वस्येव काल्पनिकत्वस्याप्य-
समर्थनीयतया अकाल्पनिकसंबन्धेन यमर्थं त्वं साधयसि तमेवार्थं
काल्पनिकत्वाकाल्पनिकत्वोदासीन्येन समर्थयामहे इत्यकिंचिद्विदं
मानोरथिकवादिनियहणमिति प्रविश्याभिधत्से तर्हि काल्पनिकः
संसर्ग इति ब्रूवाणोभवान् संसर्गस्य दोषाजन्यकल्पनैकशरीरत्वमभि-
मन्यते उत दोषजन्यकल्पनाशरीरत्वमिति भणतु तत्र प्रथमे
कल्पनाया दोषाजन्यत्वे शाश्वतिकत्वेन संसर्गस्य नित्यत्वप्रसङ्ग
इति वृद्धिमिच्छतो मूलहानिन्यायनिपातः । दोषजन्यत्वे तु स
दोषः काल्पनिकोऽथ अकाल्पनिक इति विवेचनीयं, तत्र काल्पनि-
कत्वेऽनवस्थाप्रसङ्गे व्यक्त एव । न चेयमनवस्था न मूलक्षतिकरीति
नानर्थ्यावहेति वाच्यम् एवंविधानवस्थाया मूलक्षयकारित्वेनानर्थ-
सहस्रहेतुतया दोषतायाः पूर्वमेवास्माभिः सम्यगुपपादितत्वात्
कल्पनाजनकदोषस्याकाल्पनिकत्वे तु सर्वथाऽद्वयवादभङ्ग इति

नाविद्य*कसंसर्गैर्णाशितां व्यवस्थाप्य वस्तुत उपादेयस्योपादाननिष्ठा-
त्यन्ताभावप्रतियोगित्वमनुमाय जगन्मिथ्यात्वसाधने प्रभवसीति परी-
क्षका एवेह साक्षिणः । किंच भावाभावौ यदि न विरुध्येयातां तर्हि
पटस्य तन्तुवृत्तिकृत्यन्ताभावप्रतियोगित्वेऽपि न किञ्चित् क्षुण्णमिति
किं तेन ते साधितं स्यादिति त्वमपि ज्ञातुं प्रारयसि । इत्थंशि-
त्वरूपो हेतुर्विरुद्धोऽथवा †स्वयमसिद्ध इति न पाणिपिधानम् ।

यच्च अयं पट एतत्तन्तुनिष्ठात्यन्ताभावप्रतियोगित्वाभाववान्
एतत्तन्त्वारब्धत्वादिति हेतौ व्यतिरेके एतन्निष्ठप्रागभावाप्रतियोगि-
त्वमुपाधिरिति प्रकृतहेतोर्नैर्बल्येन स्थापनानुमानं न सत्प्रतिपक्षितं
नापि स्थापनानुमाने एतत्तन्त्वनारब्धत्वमुपाधिः । उपाधिव्यतिरेकेण
साध्यव्यतिरेकसाधने एतन्निष्ठप्रागभावाप्रतियोगित्वस्योपाधित्वेन त-
स्यादूषकत्वादित्यभिहितं तदपि मन्दधियां चक्षुर्धूलिनिक्षेपमात्रं
तथा हि प्रागभावस्येतन्निष्ठत्वे हि एतन्निष्ठप्रागभावाप्रतियोगित्व
मुपाधिरिति वाच्यं न चैतत्संभवति अयं प्रागभाव एतन्निष्ठात्य-
न्ताभावप्रतियोगी प्रागभावत्वात्प्रागभावान्तरवदिति त्वदुक्तरीत्येव
एतत्प्रागभावस्येतन्निष्ठत्वविरहेण एतन्निष्ठप्रागभावाप्रतियोगित्वस्यो-
पाधित्वाभिधानानुपपत्तेः । किंच सिद्धान्ते प्रागभावानङ्गीकारेण
एतन्निष्ठप्रागभावाप्रतियोगित्वस्योपाधित्वाभिधानं नान्यतरासिद्धं कि-
न्तुभयवाद्यसिद्धमिति तदुपाध्यभिधानं परमहासास्यदं ‡ विदुषाम् ।
एवं च अयं पट एतत्तन्तुनिष्ठोपादानतावच्छेदकसंबन्धावच्छिन्नप्रति-

* अत्रत्यो विशेषस्तु वेदान्तसिद्धान्तमुक्तावलीकृतां मतनिराकरणावसरे-
भिधास्यते ।

† हेत्वप्रसिद्धिप्रतिरोधयेत्यतरस्यावश्यकभाव इति भावः ।

‡ एतच्चिच्छिन्नप्रतियोगित्वं च यथा प्रकृते नोपाधिलक्षणा स्वयमुक्तानां वि-
चक्षणः ।

योगिताकात्यन्ताभावभाववान् एतत्तन्तुसंबद्धत्वादिति सत्प्रतिपक्ष-
ताऽपि ।

किंच अयं पट एतत्तन्तुनिष्ठात्यन्ताभावप्रतियोगी अंशित्वा-
दिति स्थापनानुमाने एतत्तन्तुसंसृष्टत्वाभाव उपाधिरपि । न चाकाशा-
दिष्ववृत्तिषु अनेतन्निष्ठत्वादेरिव साध्यव्यापकत्वमाशङ्कनीयम् । एत-
त्तन्तुसंसृष्टत्वाभावरूपोपाधिशरीरप्रविष्टसंसर्गस्योपादाननियामक-
स्यैव वक्तव्यत्वेन तस्य चाकाशाद्यवृत्तिपदार्थव्यावृत्ततया उपाधेः
साध्यव्यापकताया अक्षतत्वात् । अनिर्वचनवादे एतत्तन्तुसंसृष्टत्व-
मप्यनेतन्निष्ठत्वस्येवासिद्धमिति एतत्तन्तुसंसृष्टत्वाभावोऽपि नोपा-
धिरिति तु पुनराशापिशाचीकरग्रहणमात्रं तथा सत्यंशित्वरूपहे-
तोरेवासिद्धिप्रसङ्गात् । अंशित्वं तदुपादानकत्वं तच्च तत्संबन्धना-
न्तरीयकमित्यंशित्वमङ्गीकुर्वतो व्यावहारिकेतत्तन्तुसंसृष्टताया अनि-
च्छयाऽप्यङ्गीकृतत्वमस्त्येवेति न तदसिद्धिः । न च पारमार्थिकैत-
त्तन्तुनिष्ठत्वमुपाधिभावे प्रयोजकमिति वक्तुं युक्तं तथा सति धूमवान्
वह्नेरित्यादिप्रसिद्धोपाध्युदाहरणस्थलेऽप्याद्वैन्धनसंयोगस्य पारमार्थि-
कस्यापेक्षणीयत्वे अनुपाधित्वप्रसङ्गादिति सुसूक्ष्मधियां विवेकः । अत्र
चेतत्तन्तुसंसृष्टत्वाभावरूपोपाधिव्यतिरेकस्येतत्तन्तुसंसृष्टत्वरूपस्य ए-
तत्तन्तुनिष्ठात्यन्ताभावप्रतियोगित्वाभावरूपस्येतत्तन्तुसमवेतत्वरूप-
स्य साध्यव्यतिरेकस्य साधकतया यद्व्यतिरेकस्य साध्यव्यतिरेकसा-
धकत्वं तस्यैव साध्यव्यापकत्वमितरांशेऽनुकूलतर्काप्रसरादिति निय-
मोऽपि सुरक्षितो भवति । अत एवोपाधिव्यतिरेकेण साध्यव्यतिरेक-
साधने न व्यर्थविशेषणघटितत्वादिप्रयुक्तव्याप्यत्वासिद्धादेरवसरो-
ऽपि । एतत्तन्तुसंसृष्टत्वहेतो व्यर्थविशेषणघटितत्वाभावात् ।

नास्ति चेह एतत्तन्तुसंसृष्टत्वाभावरूपोपाधेः साध्यव्यतिरेकमात्रव्या-

वर्तकविशेषणानवच्छिन्नतया पक्षेतरतुल्यताऽपीति मादृशमिदं सुनि-
 गूढं सुरक्षितमुपाध्युद्भावनवर्त्मं तिसर्वचोद्यानवतारः । अस्ति यच्चैत-
 तन्तुनिष्ठात्यन्ताभावप्रतियोगित्वं तच्चैतन्तुसंसृष्टत्वाभावः । यच्चैतन्तु-
 संसृष्टत्वाभावस्तच्चैतन्तुनिष्ठात्यन्ताभावप्रतियोगित्वमित्युभयतो
 व्याप्तिग्राह्यत्वात् साध्योपाध्योः समव्याप्तिः । ततश्चायं पट एतत्तन्तुनिष्ठा-
 त्यन्ताभावप्रतियोगित्वाभाववान् एतत्तन्तुसंसृष्टत्वादित्युपाध्यभावेन
 साध्यव्यतिरेकोन्नयनान्न स्थापनानुमानप्रसरसंभवः । एतत्तन्तुसंसृष्टत्वं
 यद्येतत्तन्तुनिष्ठात्यन्तभावप्रतियोगित्वाभावव्यभिचारि स्यात्तर्हि एत-
 तन्तुजन्यमेव न स्यादित्यनुकूलतर्कावतार इति न व्यभिचारित्वशङ्का-
 ऽपि । एतत्तन्तुसंसर्गे तु एतत्तन्तुजन्यत्वे एतत्तन्तुसंसर्गः यद्येतत्तन्त्वस-
 मवहिताजन्यत्वे सत्येतन्तुसमवहिताजन्यः स्यादनुत्पन्न एव स्यादि-
 त्यनुकूलतर्कः सहाय इति किमेतेन तर्कवित्सु वृथा वाग्विग्लापनेन ।

अयं पट एतत्तन्तुनिष्ठात्यन्ताभावप्रतियोगी अंशित्वादिति
 मिथ्यावादिनां स्थापनानुमाने तु नानुकूलतर्कावतार इति कीदृशं
 हेतोरव्यभिचारित्वमिति परिशीलितशास्त्रसारा एव जानन्तु ।
 मिथ्यात्वबोधकागमात्मकानुकूलतर्कसहाय्यसंभावनं तु गगनशि-
 रःस्फोटनायितमेव अनुमानबलादागमस्य तथार्थकथनं तथाऽऽ-
 गमार्थकथनेन चानुमानावतार इति परस्पराश्रयात् । यदि त्वनु-
 माननैरेवेष्टेण तात्पर्यनिर्णायकलिङ्गपटकानुग्रहलब्धजन्मनो मिथ्या-
 त्वबोधस्य नानुमानाद्यपेक्षेति ब्रूये हन्त तर्हि प्रत्यक्षादिसकलप्रमाण-
 विरुद्धेऽर्थे तात्पर्यनिर्णायकलिङ्गावतार एव कथं भवितेति । परिशी-
 लयतु भवानपि तटस्थतयेति ब्रूमः ।

विशेषश्चात्रत्यः श्रुतिवचनार्थविवेचनायां निरूपणीय इति
 विरमामो विस्तरभयात् ।

यदप्येतन्तूपादानकान्यत्वस्य यच्चैतन्तुनिष्ठात्यन्ताभावप्र-
तियोगित्वं तच्चैतन्तन्वारब्धत्वाभाव इति व्यतिरेकव्याप्रावुपाधित्वेने-
द्वावनं तेन च अयं पट एतन्तुनिष्ठात्यन्ताभावप्रतियोगित्वा-
भावाभाववान् एतन्तूपादानकान्यत्वाभावादित्युपाध्यभावेन सा-
ध्याभावानुमानं ततश्च पटादेः सत्यत्वानुमाननिरसनं तदेतदपि
बालव्यामोहनमात्रम् । अचेतत्पटभिन्नत्वस्योपाधित्वेन निरुक्तेः पाध्य-
भावेन साध्याभावानुमानासंभवात् । स्थापनानुमाने एतन्तुसंस्तु-
ष्टत्वाभावस्योपाधित्वेन तस्य पटादेर्मिथ्यात्वासाधकत्वाच्च ।

किंच न तावदुपाध्यभावमात्रेण साध्याभावानुमानसंभवो न
यावदुपाध्यभावेऽनुपाधिकत्वादिनिर्णयो हेत्वाभासत्वाद्यनुपसृष्टताय-
हो वा प्रकृते च एतन्तूपादानकान्यत्वाभावस्यैतन्तूपादानकत्वरूप-
तया एतन्तूपादानकत्वेन एतन्तुनिष्ठात्यन्ताभावप्रतियोगित्वाभा-
वाभावरूपस्यैतन्तुनिष्ठात्यन्ताभावप्रतियोगित्वस्य साधने हेतौ व्यर्थ-
विशेषणघटितत्वमप्यावश्यकं तथा हि यस्य मते अयं पटोऽपि एतन्-
तुनिष्ठात्यन्ताभावप्रतियोगी तन्मते एतन्तुनिष्ठात्यन्ताभावप्रतियोगि-
त्वस्य केवलान्वयितया तत्साधने तन्तूपादानकत्वमात्रस्य हेतुत्वसं-
भवेऽधिकस्य वैयर्थ्यं न च तन्तूपादानकान्यत्वमात्रमुपाधिः एतन्-
न्वारब्धत्वाभाववति पटान्तरे तन्तूपादानकत्वसत्त्वेन तन्तूपादान-
कान्यत्वरूपोपाधेः साध्याव्यापकत्वात् । नाप्येतदुपादानकान्यत्वम-
प्युपाधिरुपाध्यभावेन साध्याभावानुमाने उपादानत्वातिरिक्तभागस्य
वैयर्थ्यात् । एतन्निष्ठध्वंसाप्रतियोगित्वस्योपाधित्वमप्युपाध्यभावेन सा-
ध्याभावोन्नयने व्यर्थविशेषणत्वादेव निरसनोपमिति तर्ककुशलानां वि-
नादः । तस्मादमीषां केषांचिदकुशलानामेतन्तूपादानकान्यत्वस्यो-
पाधित्वेद्वावनमवहुश्रुतानां प्रतारणनावमिति सुस्पष्टं निरूपकाणाम् ।

यथा चात्र प्रत्यनुमाने एतन्निष्ठागभावाप्रतियोगित्वं नोपा-
धिस्तथाऽत्र स्वावसरे साधूपपादितमिति सर्वं चतुरस्रम् ।

अयमेतत्तन्तुनिष्ठत्वेनाभिमतोऽत्यन्ताभाव एतत्तन्त्ववृत्तिः
अभावत्वात् सताऽभाववदित्यनुमानेन एतत्तन्तुनिष्ठाभावे एतत्त-
न्त्ववृत्तित्वसाधनेन बाधितमपि स्थापनानुमानं, न ह्येतत्तन्तुनिष्ठा-
भावे एतत्तन्त्ववृत्तित्वज्ञानकाले पटे एतत्तन्तुनिष्ठात्यन्ताभावप्रतियो-
गित्वाभावज्ञानकाल इव एतत्तन्तुनिष्ठत्वेनाभिमताभावे एतत्तन्त्ववृ-
त्तित्वज्ञानकालेऽपि एतत्तन्तुनिष्ठात्यन्ताभावप्रतियोगित्वधीरुत्पत्तुम-
र्हति । न चानिर्वचनवादिनो मम तदपि संमतमिति वक्तुं शक्नोषि
निरुक्तानुमानेन स्थापनानुमानविषयापहारे स्थापनानुमानानुत्थानेन
पटमिथ्यात्वासिद्ध्या प्रतिज्ञोपरोधात् । एवं च भवदुपदर्शितगुणादि-
मिथ्यात्वानुमानेष्वपि सर्वत्र पूर्वोपदर्शितरीत्येव विषयापहारस्य सुद-
र्शतया निरुक्तैर्विधमिथ्यात्वानुमानमात्रमुच्छिन्नमिति कस्य जयो
व्यवतिष्ठतामिति सन्ति सन्त एव साक्षिणः ।

किंचैवं सति अयं हेतुरेतत्पक्षनिष्ठात्यन्ताभावप्रतियोगी
हेतुत्वाद्धेत्वन्तरवदिति स्वव्याघातकत्वाज्जात्युत्तरमपीति सुसूक्ष्म-
धिषण्येकगम्यम् ।

किञ्चायं पट एतत्तन्तुनिष्ठात्यन्ताभावप्रतियोगी अंशित्वादित्य-
चांशित्वरूपो हेतुर*प्रयोजकः । न ह्यंशीत्येव स्वेपादाननिष्ठात्यन्ता-
भावप्रतियोगी । उदासीनांश्चन्तराणां तु एतत्पटोपादाननिष्ठात्यन्ताभा-
वप्रतियोगित्वमुचितम्, औदासीन्यादेव । न हि स्त्रीत्येव भार्या स्वस्रा-
देरपि स्त्रीत्वादितरथा तु स्वसा भार्या भवति स्त्रीत्वात् परिणीतावत् ।

* प्रयोजकत्वं च न न्यूनाधिकदेशवृत्तेस्तस्मिन् सत्यभयतस्तेन विनापि भव-
तस्तदप्रयोजकत्वादिति भावः ।

इयं पत्नी न भवति स्त्रीत्वात् सत्यन्तरवदित्यनुमिमानस्य लोकद्व-
योच्छेद इति किन्तु इतोऽधिकं कष्टकरं शिष्टानाम् । यदि तु मन्त्र-
करणकसंस्कारविरहान्नोदासीनयोषिदन्तरे पत्नीत्वव्यवहारापादन-
संभवा, नापि परिणीतायां पत्नीत्वव्यवहारानापादनसंभवा वेवाहि-
कमन्त्रेरेव तस्योत्पाद्यमानत्वादित्युच्यते तर्हि प्रत्यक्षत एवेतत्तन्तू-
पादानकोऽयं पट इति पटान्तराणामेतत्तन्तुनिष्ठात्यन्ताभावप्रतियोगि-
त्वेऽपि न तद्दृष्टान्तावष्टम्भेन एतत्पटस्याप्येतत्तन्तुनिष्ठात्यन्ताभाव-
प्रतियोगित्वसाधनमित्यपि तुल्यमेव ।

एवं च पटान्तरस्य यदेतत्तन्तुनिष्ठात्यन्ताभावप्रतियोगित्वं न
तदंशित्वेन किं त्वनेतदंशित्वेन अनेतदंशित्वस्य चैतस्मिन् पटेऽ-
सत्त्वादेव नेतत्पटे एतत्तन्तुनिष्ठात्यन्ताभावप्रतियोगित्वरूपसाध्यसि-
द्धिरित्यतिस्वच्छमच्छधियामित्यंशित्वेनेतत्तन्तुनिष्ठात्यन्ताभावप्रति-
योगित्वसाधने साधु ते पुण्यपुरुषस्याद्वयनयनेपुण्यनाटनम् ॥

इदमच हृदयम् । सामान्यतोऽंशित्वस्येतत्तन्तुनिष्ठात्यन्ता-
भावप्रतियोगित्वप्रयोजकत्वाङ्गीकारे एतत्तन्तुनिष्ठात्यन्ताभावप्रतियो-
गित्वस्य ज्ञानेच्छादिसाधारण्यादंशित्वस्य च तदुपादानकत्वरूप-
स्य ज्ञानेच्छादिव्यावृत्ततया न तत्साधारणमंशित्वमिति ज्ञाने-
च्छादिषुन्येतत्तन्तुनिष्ठात्यन्ताभावप्रतियोगित्वस्य किंचिदन्यदेव प्रयो-
जकमास्थेयमन्यत्र चान्यदेवेति परमगौरवमित्येतत्तन्तुनिष्ठात्यन्ता-

* भवति ज्ञानेतदंशित्वं निरुक्तप्रयोजकतावदिति तस्य पक्षेऽसत्त्वाच्च साध्य-
सिद्धिरिति भावः ।

+ सर्वसाधारणं ब्रह्मभिन्नत्वं तु नांशित्वं तथा सति ज्ञानेच्छादिसंपक्षेऽपि
इतरांशिवेति दृष्टान्तसामञ्जस्यात् ।

कथंचिद् दृष्टान्तप्रयोजनेऽपि वा ब्रह्मभिन्नत्वस्येतत्तन्तुनिष्ठात्यन्ताभावप्रतियो-
गित्वप्रयोजकत्वमसिद्धं न हि ब्रह्मभिन्नमित्येव तथेति वाङ्मङ्गीकरोति । अङ्गीकारित
एव वा पूर्वमित्यापि बोध्यम् ।

भावप्रतियोगित्वप्रयोजकं लाघवतर्कानुग्रहादनेतदंशित्वं वाच्यं तच्च
ज्ञानेच्छादिसाधारणमिति अनेतदंशित्वस्येतत्तन्तुनिष्ठात्यन्ताभाव-
प्रयोजकत्वाभ्युपगमे अनेतदंशिताया एतत्पटेऽसत्त्वात्पटान्तरे ज्ञाने
च्छादौ च साध्यवति सर्वत्र सत्त्वात्नेतत्पटस्येतत्तन्तुनिष्ठात्य-
न्ताभावप्रतियोगित्वसिद्धिरिति स्वयमिह बहूहनीयं विज्ञानामिति
किं बहुना वाचां विसर्गेण ।

यदि* तु पटे प्रात्यक्षिकव्यवहाराविसंवादेन प्रसज्जितं यद्
व्यावहारिकमेतत्तन्तुवृत्तित्वं तन्नापनोद्यतेऽनेनानुमानेन किन्तु व्यव-
हारानौपयिकं पारमार्थिकमेतत्तन्तुवृत्तित्वमत एव तु इतरांशिनो-
दृष्टान्ततया निदर्शनं, न हि पटत्वाश्रये अनेतत्पटे कदाऽप्येतत्तन्तुवृ-
त्तित्वं, नासीदस्ति भविष्यतीति चेकालिकात्यन्ताभावस्य तत्र सत्त्वादेवं
च दृष्टान्त इव दाष्टान्तिके एतत्पटेऽपि एतत्तन्तुनिष्ठाभावोऽनुमित्सितो
न व्यावहारिकः किन्तु पारमार्थिक इति क्व नु दोषशङ्काप्रसङ्गेऽपि ।
पत्नी-स्वप्नादिव्यवहारस्थले तु पत्नीत्वस्वप्नत्वयोस्तभयोरपि व्यावहा-
रिकतया समानसत्ताकत्वेन स्वस्वविषयेऽनवकाशतया बलवत्त्वेन च
स्वसा भार्या भवति स्त्रीत्वात्परिणीतावदिति नाबाध्यानुमानप्रसरसं-
भवो येनैवं वयमुपालभ्येमहि अविद्याविलासलालसेन द्वेतिना देवा-
नाम्निरेण । अत एव तु नरशिरःकपालं शुचि प्राण्यङ्गत्वाज्जीवच्छ्रो-
त्रियकरवदित्यादौ मलमूत्रपुरीषास्थिनिर्गतं ह्यशुचि स्मृतम् । नारं
स्पृष्ट्वास्थि सस्नेहं सचेतो जलमाविशेत् । इति स्मृत्या नरशिरःकपाला-
शुचित्वसमर्पणेन मृतशिरःशोचानुमानबाधवत्प्रकृते असपिण्डा च
या मातुरसगोचा च या पितुः । सा प्रशस्ता द्विजातीनां दारकर्मणि

* वादिनि सर्वथा निराकृतेऽपि स्वीयतर्ककार्कश्यमुच्चयिषया पुनर्वावभूमि-
मारुहयति 'यदि त्विति' ।

मेथुने ॥ इति स्मृत्या उद्वाह्यायामेव कन्यकायां वेवाहिकमन्त्रैर्लौकिका-
लौकिकपत्नीभावसमुत्पत्त्या स्वसरि नानुमानशतेनापि दुर्बलेन पत्नीभा-
वोऽनुमातुं शक्यः । शास्त्रेण तदीयविषयापहारात् । प्रकृते तु व्यव-
हारोपयिकं यदेतत्तन्तुनिष्ठत्वं पटे न तद् द्विष्मः । यच्च द्विष्मः
पारमार्थिकमेतत्तन्तुवृत्तित्वं न तद्व्यवहारेऽपेक्ष्यते प्रतीयमानस्य
तात्कालिकस्येव व्यवहियमाणत्वात्तस्य चानुमानेनानपाकरणीय-
त्वात् । अत्र एव तु । पारमार्थिकमद्वैतं प्रविश्य शरणं श्रुतिः ।
विरोधादुपजीव्येन न बिभेति कदाचनेति खण्डनकृतां सगर्वमा-
स्फालनमिति ब्रूषे आस्ताहि युक्तिमार्गानभिन्नः परमसंकीर्णधीः
प्राञ्चमन्यमना इत्येव प्रतिपन्नोऽसि तथा हि पारमार्थिकमद्वैतमनु-
मित्सतो भवतोबाध—सत्प्रतिपन्नासिद्विव्यभिचारादिदोषा व्यवहार-
मात्रं निघ्नन्तोऽकिञ्चित्करा इति तच्चतचानुमाने किं तदपाकरणमहो-
द्यमेन । न हि विभिन्नविषयकत्वे विरोधसंभावनाऽपि । एवं च बाधा-
दयोऽवतीर्णा निर्विघ्नं लौकिकव्यवहारं निघ्नन्तु नाम न तु ते पार-
यिष्यन्ति पटादेः पारमार्थिकेतत्तन्तुनिष्ठात्यन्ताभावप्रतियोगित्वानु-
मिताविति तदुद्वासनप्रयत्ने अर्थान्तरप्रसङ्ग इति निगृहीतो भवान् ।

किञ्च तथा सत्युत्पत्तिकालावच्छिन्ना घटो गुणवान्
पृथिवीत्वादित्यादौ बाधोऽवतीर्णो घटस्य व्यावहारिकं गुणवत्त्वं
बाधमानोऽपि न तत्पारमार्थिकतां विहन्तुमलमिति घटे पारमा-
र्थिकगन्धसाधने महदनिष्टं तवापद्येत । यदि तु हेतवः पारमार्थि-
कत्वसाधने न पर्याप्ता इति ब्रूषे हन्त तर्हि पटे एतत्तन्तुनिष्ठात्यन्ताभाव-
प्रतियोगित्वमपि तवाभिमतं पारमार्थिकं हेतवः कथं साधयेयुरिति
समानं, यदि तु मिथ्यात्वबोधकश्रुत्यादिबलोपेतं मिथ्यात्वानुमानं
लौकिकव्यावहारिकं घटं सहमानमपि पारमार्थिकं न सहते इति तच्च

पारमार्थिकाभावप्रतियोगित्वसिद्धावपि प्रकृते पारमार्थिकगन्धे प्रमाणानवतारात् श्रुत्यादिविरोधाच्च पारमार्थिको गन्धो न साधयितुं शक्यते इत्यवधाय वदसि हन्त तर्हि श्रुतीनामद्वैततात्पर्यकत्वादनुमानस्य पारिशेष्यादतात्त्विकार्थबोधकत्वं गन्धाद्यनुमितिस्थले, तात्त्विकार्थबोधकत्वं च जगन्मिथ्यात्वानुमिताविति विवेकः । मिथ्यात्वानुमानसहकारेण च श्रुतेरद्वैततात्पर्यकत्वमित्यन्योन्याश्रय एव ।

एतेन “आपाततो यदिदमद्वयवादिनीनामद्वैतमाकलितमर्थतया श्रुतीनाम् । तत्स्वप्रकाशपरमार्थचिदेव भूत्वा निष्पीडितादहह निर्वहते विचारादित्यभिदधतः खण्डनकृतोऽपि परास्ताः । न ह्यापाततोऽद्वयवादिश्रुतितात्पर्यकलनसंभावेनाऽपि तावदस्ति निर्विशेषब्रह्मवादे न यावन्मिथ्यात्वसाधकार्थापत्यानुमानादिसहकारेण श्रुतितात्पर्यनिर्णयनान्तरीयकार्थापत्यनुमानादिविषयविशुद्धिसंभवः । श्रुतेः सर्वभेदसमर्पकत्वं विरोध्यपसरणे विरोध्यपसरणं च सर्वभेदसमर्पणफलकमत एव “ पारमार्थिकमद्वैतं प्रविश्य शरणं श्रुतिः । विरोधादुपजीव्येन न विभेति कदाचन ॥ इति स्वयमेव खण्डनकारः श्रुतेः पारमार्थिकाद्वैतबोधकत्वेन विरोध्यपसरणमाह ।

एवं च पारमार्थिकाद्वैतपरत्वे विरोध्यपसरणं विरोध्यपसरणे तु पारमार्थिकाद्वैतपरत्वमिति विस्पष्टमुक्तं भवति ॥

यदपि एतत्तन्त्वारब्धत्वरूपहेतोर्व्यभिचारित्वात् अयं पटः । एतत्तन्तुनिष्ठात्यन्ताभावप्रतियोगित्वाभाववानित्यसत्प्रतिपक्षितत्वाभिधानं स्थापनानुमानस्य तदेतदपि मन्दमनीषितमेव न ह्येतत्तन्तुपदेन पटोपादानभूताः कतिपये तन्तवः किन्तु येषु पटो व्यासज्यवर्तते त एवेतत्तन्तुपदेन धर्तव्या न च तावत्तन्तुवृत्तिकात्यन्ताभावप्रतियोगी पटः किन्तु पटोपादानकतिपयतन्तुवृत्तिकात्यन्ताभावप्रतियोगी तथा

च कतिपयतन्तुवृत्तिकात्यन्ताभावप्रतियोगी भवन्नर्पि न तावतन्तुवृत्ति-
काभावप्रतियोगीति कथं हेतोर्व्यभिचारित्वं ततश्च यथा एको न द्वावि-
ति प्रतीत्या प्रत्येकं द्वित्वावच्छिन्नभेदसत्त्वेऽपि द्वित्वावच्छेदेन
न द्वित्वावच्छिन्नभेदस्तथा प्रकृतेऽपीति स्पष्टमदुष्टत्वं हेतोः ।

एतन्निष्ठप्रागभावाप्रतियोगित्वरूपोपाध्यादिदोषस्तु पूर्वमेव
परासित इति निष्कण्टकः पन्थाः ॥

एवमेव तु समवायसंबन्धावच्छिन्नोऽयमेतत्पटात्यन्ताभाव
एतत्तन्तुनिष्ठः एतत्पटप्रतियोगिकाभावत्वात्संयोगसंबन्धावच्छिन्नेत-
त्पटप्रतियोगिकाभाववदिति वादि*नामसमीच्याभिधानमपि प्रत्यु-
च्यते । तथा हि सामान्यत एतत्तन्तुनिष्ठत्वसाधने सिद्धसाधनं वादि-
नाऽपि एतत्तन्तौ कालिकसंबन्धेन समवायसंबन्धावच्छिन्नेतत्पटप्रति-
योगिकाभावाभ्युपगमात् । स्वरूपेणेतत्तन्तुवृत्तित्वसाधने तु समवाय-
संबन्धावच्छिन्नेतत्पटप्रतियोगिकाभावस्येतत्तन्तौ स्वरूपेण वृत्तित्वास-
त्वाद् बाधः । न हि त्वयापि एतत्तन्तौ पटसमवायिनि व्यावहारिकः
समवायसंबन्धावच्छिन्नेतत्पटात्यन्ताभावोऽभ्युपेयते । तथा सति
व्यवहारसङ्करप्रसङ्गात् । अभ्युपेयते तु पारमार्थिकः समवायसंब-
न्धावच्छिन्नेतत्पटप्रतियोगिकाभाव एतत्तन्तौ स तु पारमार्थिको
ब्रह्मस्वरूपविश्रान्त इति न तस्य स्वरूपेण साध्यतावच्छेदकसंब-
न्धेनैतत्तन्तुवृत्तित्वं न हि ब्रह्मापि निर्विशेषं क्वचिदपि केनापि
संबन्धेन वृत्तिमत् । तथा सति तस्यापि मिथ्यात्वप्रसङ्गात् । यदि
तु कल्पितरूपेण मिथ्यात्वघटकाभावस्य स्वरूपेण वृत्तिमत्वमुच्यते
हन्त तर्हि कल्पितरूपेण प्रतियोगितदभावयोरैक्यं वृत्तितामिच्छन्
कथं जगत्साङ्कोपाय प्रयतसे । न हि प्रतियोगितदभावो उभावपि

* अद्वैतसिद्धकताम् ।

कल्पितो चेभावपि चेभय* च विरोधिताघटकसंबन्धेन वृत्तिमन्ता-
विति कल्पयितुं शक्नोषि । तदवश्यं प्रतियोगितदभावयोर्द्वेधोरेकः
पारमार्थिकोऽपरोव्यावहारिक इति त्वदभ्यूहितरीत्या तवाङ्गीकर-
णीयमापद्यते । न च तदपि तव चेमाय प्रतियोनिस्तात्त्विकत्वे
सिद्धान्तच्युत्या तदभावस्यैव तात्त्विकताऽऽस्थेया तात्त्विकस्य च
तस्य ब्रह्मरूपतैव वक्तव्या न च ब्रह्म सर्वथा अवृत्तिकं स्वरूपेण
वृत्तिमदिति साम्प्रतमिति पूर्वमेवाभिहितमित्याकंचिदितम् ।

किंचानुमाने समवायसंबन्धावच्छिन्नेतत्पटप्रतियोगिताका-
त्यन्ताभावभिन्नत्वमुपाधिस्तस्य स्वरूपेणैतत्तन्तुनिष्ठं यदा तद्व्यापक-
त्वात् । एतत्पटप्रतियोगिकाभावत्वं तु समवायसंबन्धावच्छिन्नेतत्पटप्र-
तियोगिकाभावेऽपि वर्तते न च तस्मिन् निर्विशेषवादिनाऽपि समवा-
यसंबन्धावच्छिन्नेतत्पटप्रतियोगिकाभावभिन्नत्वमङ्गीक्रियते स्वास्मिन्
स्वभेदानङ्गीकारादिति साधनाव्यापकत्वमिति भवत्युपाधिरिति । न
च पक्षेतरौ नोपाधिरन्यथा प्रसिद्धसाध्यके पर्वतो बन्दिमानित्यादावपि
पर्वतेतरत्यमुपाधिरित्यनुमानमात्रमुच्छिद्येतेति वाच्यं बाधावतारे
बन्धिरनुष्णो द्रव्यत्वादित्यादौ बन्हीतरत्वस्योपाधितायाः सर्व-
वाद्यमितमत्वेन प्रकृतेऽपि बाधावताराविशेषेण पक्षेतरस्योपाधि-
तायां दोषानवकाशात् । न च पटेऽवतीर्णः समवायसंबन्धावच्छि-
न्नेतत्पटात्यन्ताभावभावरूपो बाधो व्यावहारिको न तात्त्विक इति
कथं पक्षेतरत्वमुपाधिर्भवेदिति । तत्किं बन्धिरनुष्णो द्रव्यत्वादि-
त्यादाववतीर्णोऽनुष्णत्वाभावरूप उष्णत्वविश्रान्तो बाधः पारमार्थिको

* प्रतियोगिमिति तदभावः तदभाववति च प्रतियोगीति भावः ।

† उपाधिलक्षणे हि साध्यवत्तानिश्चयविषयीभूतधर्मव्यापकत्वं प्रविष्टं न तु
न तु सामान्यतः साध्यव्यापकत्वमित्युपाधिरित्यस्मिन् निगूढगदितम् ।

यदेवं तस्य वैजात्यसमुद्भावेन वेयात्येन प्रवृत्तोऽसि । तस्मादवि-
शेषात्प्रकृते समवायसंबन्धावच्छिन्नेत्यपटप्रतियोगिकाभावभिन्नत्वं भ-
वत्युपाधिरिति चित्सुखाचार्यानुमानसजातीयं दूषितमदोऽद्वैतसिद्धि-
कृतमप्यनुमानमिति स्वस्थाः सुखमास्महे ।

एवं च अयं पट एतत्तन्तुनिष्ठात्यन्ताभावप्रतियोगी अंशित्वा-
दिति स्थापनानुमाने एतत्तन्त्ववृत्त्यन्ताभावः साध्यविशेषणासिद्धिः ।
एतत्तन्तुनिष्ठात्यन्ताभावप्रतियोगित्वाभाववत्पटश्च बाधः । एतत्तन्तु-
संसृष्टत्वहेतुना सत्प्रतिपक्षितत्वम् । एतत्तन्तुनिष्ठात्यन्ताभावप्रतियो-
गित्वाभावव्याप्यांशित्वं विरोधः । एतत्तन्तुनिष्ठात्यन्ताभावप्रतियोगि-
त्वाभावदृष्ट्यंशित्वं व्यभिचारः । एतत्तन्तुसंसृष्टत्वाभाव उपाधिरिति
सोपाधिकत्वाद् व्याप्यत्वासिद्धत्वमित्येते दोषाः स्फुटमेव वर्तन्ते ।
तस्माल्लोके दोषः च योतम्भितशरीराणामेवानुज्जीवनं चेद् बहुलदोष-
दूषितस्यास्य जरतश्चित्सुखाचार्यानुमानशरीरस्य सुश्रुतप्रयोगेऽपि
कथमुज्जीवनप्रत्याशेति किमु वक्तुमवशिष्यते कुशलेषु ॥

किञ्च वादिनामतिप्रसिद्धे घटो मिथ्या दृश्यत्वादिति प्रयोगे-
ऽपि प्रतिभासशरीरत्वमुपाधिः । न च दृष्टिदृष्टिपक्षे प्रतिभासशरीर-
त्वस्य दृश्यत्वेऽपि सत्त्वेन साधनव्यापकतया कथमुपाधित्वमिति
वाच्यम् । न हि सर्वमतसाधारण्येन वादारम्भः सुश्रुतः । चार्वाकादेः
प्रत्यक्षातिरिक्तप्रमाणङ्गीकार एव विसंवादात् सर्वशून्यवादिनोमाध्य-
मिकस्य तु प्रमाणप्रमेयेषु यावत्स्वेव विसंवादात् । एवं च दृष्टिदृष्टिप-
क्षस्य स्वयं ब्रह्मसूत्रेष्वेव सूचकारेण निराकृतत्वात्तन्मतात्पर्येणोपा-

* सुश्रुतानाम महर्षिरायुर्वेदवित् तदुक्तः प्रयोगः, औपधे, पटान्तरे भूरिषुते
विद्वान् तत्प्रयोगः पञ्चावयवादिन्यायप्रयोगस्तत्करणेऽपि ।

† कफवातपित्ताख्यं धातुत्रयम् ।

‡ परमतसंप्रतिपत्त्येदमुपाध्युद्गाहनम् ।

धिसंरक्ष*णस्यानुपेक्षान्ततया तथाऽभिधानं केवलं परस्य पलायनमा-
चम् । इतरथा तु पञ्चावयवादिप्रयोगकालेऽपि चाऽर्वाकस्यानभि-
तिमाचमुद्घाट्य तावतैवानुमानाप्राप्त्यसाधने जगद्भवहारोपप्लव-
प्रसङ्ग इति स्पष्टमेव । एवं च घटो मिथ्यात्वाभाववान् प्रतिभासश-
रीरत्वाभावादित्युपाध्यभावेन साध्याभावोन्नयने कथं मिथ्यात्वानु-
मानप्रवृत्तिरिति प्रेक्ष्यतां ताटस्थेन निरूपकैः कृतगुरुकुलश्रमैः ।

एवं च प्रकृतानुमाने प्रातिभासिकत्वमप्युपाधिस्तस्य शुक्ति-
रूप्याद्यवच्छेदेन साध्यव्यापकत्वाद् घटाद्यवच्छेदेन साधनाव्याप-
कत्वाच्च । न च देहात्मैक्ये निर्विशेषब्रह्मज्ञानमाचनित्ये मिथ्या-
भूतेऽपि ब्रह्मज्ञानेतरज्ञानबाध्यत्वरूपप्रातिभासिकत्वभावेन साध्या-
व्यापकत्वमुपाधेरिति वाच्यम् । यतो ब्रह्मज्ञानस्य बाधकताया
जगतो बाध्यतायाश्च भूयसा प्रबन्धेन पूर्वमेव निराकृततया ब्रह्म-
ज्ञानेतरज्ञानबाध्यत्वं न प्रातिभासिकत्वं किन्तु यथार्थज्ञाननिव-
र्त्यत्वं तच्च देहात्मैक्येऽपीति साध्यव्यापकताऽस्त्येवाक्षता । एवं च
दृश्यत्वहेतुकस्थलं सोपाधि । एतेन ब्रह्मज्ञानेतरज्ञानबाध्यत्वं
प्रातिभासिकत्वं तच्च ब्रह्मज्ञानमाचनित्ये देहात्मैक्ये व्यभिचरतीति
न मिथ्यात्वव्यापकता । उपाध्यभावेन साध्याभावानुमाने घटो मिथ्या-
त्वाभाववान् बाध्यत्वाभावादित्येव साध्यसिद्धिसम्भवे ब्रह्मज्ञानेतर-

* नास्माकं योगाचारेण सप्त विप्रतिपत्तिः किन्तु निर्विशेषब्रह्मवादिना न च
बाह्यार्थानङ्गीकारो ब्रह्मवादिनस्तस्य ब्रह्मसूत्रेषु स्फुटं निरासात् । ज्ञानविश्रान्तबाह्यार्-
थाभ्युपगमपक्षेऽपि च सूत्रनिरसनीय इति न तत्पक्षसमादरोऽपि निर्विशेषब्रह्मवादिना-
मिति तात्पर्यम् ।

† वादिनः ।

‡ चार्वाकस्यानुमानादेः प्रामाण्यानङ्गीकारादिति भावः ।

§ अस्ति च सिद्धान्तसिद्धा साध्योपाधयोः समव्याप्तिरित्यपि द्रष्टव्यम् ।
अस्माकं तु साध्योपाधयोः समव्याप्तौ न निर्वन्धे व्यापकव्यभिचारिणो व्याप्यव्यभि-
चारिताया आश्रयकतया तत एवोपाधेर्दूषतामूलसंरक्षणात् किन्तु वादिसंतोषदानार्थ-
मेव प्रयासः ।

रञ्जानबाध्यत्वाभावस्य हेतूकरणे व्यर्थविशेषणघटितत्वेन व्याप्यत्वा-
सिद्धिरपीत्यद्वैतसिद्धिकृतामभिधानं निरस्तम् । पूर्वोदितरीत्या ब्रह्म-
ज्ञानस्याबाधकतया ब्रह्मज्ञानेतरज्ञानबाध्यत्वरूपस्य प्रातिभासिक-
त्वस्य दुर्भेदतया तथा वक्तुमशक्यत्वात् । निरुक्तरीत्योपाध्यभिधाने
उपाध्यभावेन साध्याभावानुमाने व्यर्थविशेषणघटितत्वाभावाच्च । न
हि ब्रूमहे ब्रह्मज्ञानेतरज्ञानबाध्यत्वमुपाधिः किन्तु य*यार्थज्ञान-
निवर्त्यत्वं न च तच्छरीरे व्यर्थविशेषणप्रवेशो यत एवमुच्येत
भषता । एवं च घटो मिथ्यात्वाभाववान् ज्ञाननिवर्त्यत्वाभावादि-
त्युपाध्यभावेन साध्याभावोन्नयने न कश्चिदोष इति सुज्ञानं विज्ञा-
नाम् ।

न च मिथ्यात्वस्य ज्ञाननिवर्त्यत्वरूपतया तदभावसाधने
पुनर्ज्ञाननिवर्त्यत्वाभावस्य हेतुत्वे साध्याविशेषः ।

ज्ञाननिवर्त्यत्वाभावव्याप्यज्ञाननिवर्त्यत्वाभाववान् घट इति
परामर्शकाले एव पक्षे साध्यस्यावगमादिति वाच्यम् । वादिविप्रति-
पत्त्यनुरोधेन स्वस्य साध्यवतानिश्चयकालेऽपि परस्यानुमिमापयि-
ष्या तथा प्रयोगे परार्थानुमितौ तस्याऽदोषत्वात् ।

अस्तु॥ वा स्वार्थानुमितिपरार्थानुमितिसाधारण्येन साध्या-
विशेषो दोषस्तथाऽपि मिथ्यात्वं घटावृत्ति सोपाधिकत्वव्याप्यत्वा-
दित्यनुमानेन मिथ्यात्वस्य घटावृत्तित्वोन्नयने न कश्चिदोष इति
सर्वमनवद्यमित्यनपरपरिशीलितं मादृशमिदमजिह्वमुपाध्युद्गावनव-
र्त्मेति । शम् ।

* अत्र यथार्थपदं संपातायातम् ।

+ याथार्थ्यस्योपाधिश्चरीरे न प्रवेश इति तात्पर्यम् ।

† साध्याविशेषस्य ।

§ अनुमित्सयाऽनुमितेः स्वपरसाधारण्यवादिति भावः ।

घटो मिथ्या दृश्यत्वादित्यत्र दोषजन्यज्ञानविषयत्वमप्युपाधिस्तस्य साध्यव्यापकत्वं शुक्तिरूप्यादौ साधनाव्यापकत्वं घटादाविति भवति तथात्वम् । न च घटादेरप्यविद्यात्मकदोषजन्यतया साधनव्यापकत्वे कथमुपाधित्वं तस्येति वाच्यम् । अविद्याया अग्रे स्वावसरे निरसिष्य*माणत्वेन घटादावविद्याजन्यताया वक्तुमशक्यत्वात् ।

अविद्याङ्गीकारपक्षेऽपि वा न साधनव्यापकत्वनिश्चयः । दोषजन्यज्ञानविषयत्वज्ञानस्यापि दोषजन्यत्वेनाप्रामाण्यज्ञानास्कन्दिततया स्वविषयानिश्चायकत्वेन घटाद्यवच्छेदेन दोषजन्यताया अनिश्चयेन दोषजन्यज्ञानविषयत्वस्य घटादावनिर्णयः । तस्मादिह दोषपदेन न स्यात्तुरनागन्तुकाविद्यात्मको दोषो विवक्षितः किन्तु आगन्तुकश्चाकचिक्यचक्षुर्धर्षणदूरत्वादौष एव । एवं च दोषजन्यज्ञानविषयत्वरूपोपाधिर्भवति मिथ्यात्वव्यापकोऽयं दृश्यत्वाधिकरणे घटादावागन्तुकदोषजन्यत्वविरहात्साधनाव्यापक इत्युपाध्यभावेन साध्याभावानुमाने दृश्यत्वहेतुकानुमित्युपरोधः ।

न च दोषजन्यज्ञानविषयत्वाभावरूपहेतुघटकस्य दोषजन्यत्वाभावस्येव हेतुत्वसम्भवे व्यर्थविशेषणघटितत्वाद् व्याप्यत्वा सिद्धौ दोषजन्यज्ञानविषयत्वाभावरूपो हेतुरिति शङ्क्यम् । दोषजन्यज्ञानविषयत्वाभावरूपे हेतौ प्रविष्टस्य दोषजन्यत्वस्य ज्ञानेऽन्वयादभावानन्वयित्वेनाखण्डाभावघटकतया वेयर्थशङ्काऽनुदयात् ॥

एवं च दोषजन्यत्वमप्युपाधिस्तस्य शुक्तिरूप्यादौ साध्यव्यापकत्वात् । घटादौ साधनाव्यापकत्वाच्च । न च घटादेरप्य-

* यादृगरूपायच्छिवाविद्याङ्गीकारोपादिनस्तद्रूपायच्छिवायां तस्यां न प्रमाणावतार इत्यपे विवेचयिष्यामः ।

विद्यात्मकदोषजन्यत्वेन साधनाव्यापकत्वं पुनरप्याशङ्कनीयं तथा सति ब्रह्मातिरिक्तप्रपञ्चमात्रस्याविद्यात्मकदोषजन्यत्वेन दोषत्वावधारकज्ञानस्याप्यविद्याजन्यत्वेन दोषत्वस्यैव दुरवधारणत्वात् ।

आगन्तुकदोषस्य तु दोषत्वे तस्य साधनाव्यापकत्वमपीति भवति दोषजन्यत्वं दृश्यत्वहेतुकस्थले उपाधिः ।

यदि तु घटो मिथ्यात्वाभाववान् दोषजन्यत्वाभावादिति प्रयोगे जन्यत्वाभावस्यैव हेतुत्वसंभवेऽधिकभागस्य व्यर्थविशेषणघटितत्वादुपाध्यभावेन साध्याभावानुमाने हेतुर्व्याप्यत्वासिद्ध इत्युच्यते तदा जन्यत्वाभावस्य घटादावसिद्धतया हेतुः स्वरूपासिद्ध इति तद्वारणाय दोषपदसार्थक्यमित्यवधारयत्वायुष्मान् भवान् ।

यदि तु हेतुकुक्षिनिक्षिप्रविशेषणानां व्यभिचारवारणमेव फलमित्यतद्वारकस्य दोषपदस्य वैयर्थ्यं दुरुद्धुरमिति भ्राम्यसि तत्किं स्वरूपासिद्धिवारकस्य सार्थक्यं नाश्रीषीः । चतुष्टेजसत्वानुमाने रूपादिषु पञ्चसु मध्ये इति मध्यान्तभागस्य स्वरूपासिद्धिवारकतयेव साफल्यस्य प्रायो*वादिभिरङ्गीकृतत्वात् स्वरूपासिद्धिवारकत्वेऽपि साफल्यमनुमन्यते ।

यदि तु स्वरूपासिद्धिवारकस्यापि मध्यान्तभागस्य साफल्ये व्याप्तिग्रहोपयिकत्वं तन्त्रमेवं च चतुष्टेजसत्वानुमाने मध्यान्तभागस्य व्याप्तिग्रहोपयिकतया साफल्यं, व्याप्तिग्रहानोपयिकस्य तु दोषपदस्य प्रकृते कथं सार्थक्यसंभवः ।

अत एव तु क्षित्यङ्कुरादिकं, कर्षजन्यं शरीराजन्यत्वादित्यनुमाने शरीरपदानुपादाने अजन्यत्वस्य क्षित्यादावसत्वात्स्वरू-

१ चक्षुरादीन्द्रियाणां भौतिकत्ववादिनां नैयायिकानां यैश्वरिकाणां च तदनुमानं न तु साध्यादीनामिति प्रायःपदम् ।

पासिद्धिः । तदुपादाने तु व्यभिचारावारकविशेषणघटितत्वेन हेतो-
व्याप्यत्वासिद्धिः । तदुक्तं प्रा^{*}चीनैरपि “एकामसिद्धं परिहरतो
द्वितीयापत्तिः” इत्युच्यते तदा प्रकृतसाध्यव्याप्यतावच्छेदकस्वसमा-
नाधिकरणविशिष्टान्तरघटितत्वमात्रं न व्यर्थविशेषणघटितत्वं कि-
न्तु प्रकृतपक्षवृत्तितावच्छेदकं यत् प्रकृतसाध्यव्याप्यतावच्छेदकमेवं-
विधं यत्स्वसनानाधिकरणविशिष्टान्तरं तद्घटितत्वं तत् । एवं च
स्वरूपासिद्धिवारकस्य साफल्यं स्फुटमेव सिद्ध्यति । अत एव तु
शब्दखण्डमण्यालोके विशेषगुणान्तरासमानाधिकरणेमात्रवृत्तिगुणत्व-
हेतो शब्देतरार्थकस्यान्तरपदस्य सार्थक्यं पक्षधरमिष्टैः समर्थितम् ।
न हि युक्त्याऽर्थसिद्धौ प्राचां विरोधमात्रमनर्थावहम् । अतएव तु
मथुरानाथभट्टाचार्यो असिद्धिसिद्धान्तसंग्रहे “न चेवमेकामसिद्धि-
मि-
त्याचार्याभिधानविरोध इति वाच्यं । व्यर्थविशेषणतया व्याप्तिविरह-
स्याभ्युपगमेऽपि तदभिधानस्याशुद्धत्वात् । शरीरजन्यत्वाभावस्या-
खण्डतया व्यर्थविशेषणत्वस्येव तत्र विरहाच्च” इति स्पष्टमुदयना-
चार्यग्रन्थमुपेक्षाञ्चक्रे ।

वस्तुतस्तु अखण्डाभावघटकतया दोषपदसार्थक्यमिति
नेह शङ्कावसरोऽपीति कृतधियां निर्णयः ॥

यच्च तु स्वरूपासिद्धिवारकतयाऽपि न साफल्यं नीलधूमादि-
हेतुकस्थले तत्र व्यर्थविशेषणघटितत्वेन व्याप्यत्वासिद्धुत्वमेवं चेह
दोषपदस्य स्वरूपासिद्धिवारकतया सार्थक्यमिति न किञ्चिदवद्यम् ।
केचित्तु व्यर्थविशेषणत्वेऽपि स्वव्यापकसाध्यसामानाधिकरण्यरूपा

* उदयनाचार्यैः ।

† स्वरूपासिद्धिरूपासिद्धिम् । परिहरतः शरीरविशेषणेन वारयतः । द्विती-
यापत्तेः । शरीरविशेषणस्य व्यर्थतया व्याप्यत्वासिद्ध्यापत्तेः ॥

साध्याव्यभिचरितसाध्यसंबन्धित्वरूपा वा व्याप्तिरस्त्येव नीलधूमादिहेतोः, तस्मादनुमितिप्रतिबन्धकज्ञानविषयत्वविरहान्न हेत्वाभासत्वं किन्तु उद्भावितदृष्टान्तस्य साध्यवैकल्यादिवदधिकप्रयोगस्यापि नियहस्थानत्वमिति तथा प्रयुञ्जानस्य वादिनो नियहस्थानोद्भावने भवति नियहमात्रं नतु तावता तस्य हेत्वाभासत्वप्रत्याशाऽपीत्याहुः । युक्तं चेत् । नियहस्थानविभाजकसूचस्थचकारेण अनुक्तसमुच्चयसूचकेन उद्भावितदृष्टान्तस्य साध्यवैकल्यादिवत्तस्यापि समुच्चिकीर्षितत्वात् ।

किंच दृश्यत्वहेतुकमिथ्यात्वसाध्यकस्थले अयथार्थज्ञानगोचरत्वमुपाधिस्तस्य साध्यव्यापकत्वं शुक्तिरूप्यादौ साधनाव्यापकत्वं च घटादौ । एवं सकम्पप्रवृत्तिजनकत्वं विसंवादीच्छाविषयत्वं चोपाधिः । अस्ति च तयोः शुक्तिरूप्यादौ साध्यव्यापकत्वं घटादौ साधनाव्यापकत्वमित्युपाधिभावः ।

एवं च घटे। मिथ्यात्वाभाववान् अयथार्थज्ञानगोचरत्वाभावात् । सकम्पप्रवृत्तिजनकत्वाभावात् । विसंवादीच्छाविषयत्वाभावादित्याद्यनुमेयमिति ।

ननु सर्वस्यापि पदार्थस्य यत्किञ्चिदयथार्थज्ञानगोचरत्वेन अयथार्थज्ञानगोचरत्वं साधनव्यापकमिति कथं तस्योपाधित्वमिति चेन्न उपाध्यभावस्य सत्प्रतिपक्षमुद्रया दूषकत्वमातिष्ठमानानां रत्नकोषकृतां मते करका पृथिवी कठिनसंयोगवत्त्वादित्यत्र अनुष्णाशीतस्पर्शवत्त्वस्य साधनव्यापकस्यापि क्वचिदुपाधित्वाभ्युपगमात् । न च तत्र कठिनसंयोगाभाववत्पृथिवीरूपस्वरूपासिद्धिसांकर्ये संभेदे नान्यतरवैयर्थ्यमिति न्यायेन साधनव्यापकोऽप्युपाधिरभ्युपेयते अत्र तु कथं तथा स्याद्वोषान्तरासाङ्ग्ये इति वाच्यम् । ब्रह्मज्ञानस्याबा-

धकतायाः पूर्वं सुव्यवस्थापितत्वेन घटादीनां व्यावहारिकाणां मिथ्यात्वस्य च प्रतीयमानत्वे सति ब्रह्मज्ञानबाध्यतापर्यवसायित्वेन तदसिद्ध्या दोषान्तरशङ्क्यस्याचापि सत्त्वात् ।

एवं च दोषान्तरशङ्क्यं साधनव्यापकोऽप्युपाधिरिति सुस्फुटमुपाधितत्त्ववित्सु ।

किंचाधिकारिकाणामपान्तरतमः प्रभृतीनामेव ये पदार्था ज्ञानगोचरास्तत्र हेतोस्सत्त्वादयथार्थज्ञानगोचरत्वस्य विरहाच्च भवति साधनाव्यापकत्वमप्युपाधेः । न च तादृशपदार्थसद्भावे प्रमाणाभाव इति वाच्यं यादृशप्रमाणेनाधिकारिकाः पुमांसः सिध्यन्ति तेनैव प्रमाणेन तादृशपदार्थस्यापि प्रमाणादिति स्पष्टमुपनिषत्तत्त्ववित्सु ।

एवं योगिज्ञानाविषयत्वं बाधक*ज्ञानगोचरत्वं संवादिप्रवृत्त्यजनकत्वं विसंवादीच्छाविषयत्वं चोपाधिः । एवं चेह बाध्यत्वमप्युपाधिः । न च बाध्यत्वस्य दृश्यत्वादिना घटादावप्यनुमेयत्वात्साधनव्यापकतया कथमुपाधित्वं तस्येति शङ्क्यम् । शब्दाजन्यवृत्तिविषयत्वलक्षणदृश्यत्वस्य वा सप्रकारकज्ञानविषयत्वलक्षणस्य दृश्यत्वस्य वा भ्रमप्रमाविषयपदार्थसाधारण्येन अबाध्यत्वव्याप्यत्वविरहेऽपि भागवतज्ञानगोचरत्वलक्षणदृश्यत्वस्य अबाध्यत्वव्याप्यतया साधारण्येन दृश्यत्वस्य बाध्यत्वाबाध्यत्वव्याप्तिशून्यत्वेन दृश्यत्वेन बाध्यत्वानुमानाप्रवृत्तेः ।

न चेतेषु मिथ्यात्वाभावसाध्यकानुमानेषु ब्रह्मभिन्नत्वाभाव उपाधिः । भवति च ब्रह्मभिन्नत्वाभावो मिथ्यात्वाभावनिश्चयविषयीभूतब्रह्मव्यापकोऽथ हेत्वव्यापको ब्रह्मभिन्ने ब्रह्मभिन्नत्वाभावविर-

* प्रज्ञानं तु न तथेति प्रत्यपीपदाम् पूर्वमेवेति कृत्यम् ।

हात् । एवं च घटो मिथ्या ब्रह्मभिन्न*त्वादित्युपाध्यभावेन साध्या-
भावोऽनुमास्यते । एवं चेह वाध्यत्वाभावः । प्रवृत्तिजनकत्वाभावः ।
दोषजन्यत्वभाव इत्येवमाद्यनेकोपाध्यस्ततया मिथ्यात्वाभावसा-
ध्यकानुमानजातस्याप्यनवतारः । जगन्मिथ्यात्वबोधकश्रुत्युपपृम्भ-
श्चाचानुकूलतर्को जगन्मिथ्यात्वसाधकानुमानमानमात्रे इत्येषोऽप्य-
तिशय इति वाच्यम् ।

न हि ब्रह्मभिन्नमित्येव मिथ्या स्यादिदं जगत् । इतरथा
तु जगद्भिन्नं ब्रह्मेति ब्रह्मणोऽपि मिथ्यात्वमाम्नायेत* । स्यादप्ये-
तदेवं यदि स्वप्रकाशाद्वयचेतन्यरूपत्वं ब्रह्मणः सत्त्वमभ्युपेयेत् ।
अभ्युपेयते तु सोऽमिथ्यायऽशरीरात्स्वात् सिद्ध्यतिर्विविधाः प्रजाः ।
जगत्सर्वं शरीरं ते । इत्यादिपारमर्षवचनोपबृंहिताभिः य आत्मनि
तिष्ठन्नात्मनोऽन्तरो यमात्मा न वेद यस्यात्मा शरीरं य आत्मा-
नमन्तरो यमयति स त आत्मान्तर्याम्यमृतः । पराऽस्य शक्तिर्विवि-
धैव श्रूयते स्वाभाविकी ज्ञानबलक्रिया च । इत्यादिश्रुतिभिः सर्व-
ज्ञत्व-सर्वशक्तित्व-सर्वजगन्निगमनोत्पत्तिस्थितिसंहारादिलक्षणस्वे-
तरसमस्तवस्तुविलक्षणधर्मयोगिनो निरतिशयानन्दोदधेः कर्षणावरु-
णालयस्य गीतोदि॥तविराट्स्वरूपस्य समस्तचिदचिच्छरीरकस्य निर-
तिशयसर्वाश्चर्यधाम्नोऽनन्तविभूतेस्सतश्चेतनान्यादियोगिनः परिपूर्ण-

* मिथ्यात्वसाध्यकब्रह्मभिन्नत्वं यथा हेत्याभासस्तथानुपदमेव व्यक्तीभवि-
ष्यति ।

+ घटोमिथ्यात्वाभाववानित्यनुमाने । † ब्रह्मभिन्नत्वाज्जगन्मिथ्यात्वमिति ।

‡ इमं प्रलोकं व्याचक्षाणेन कुल्लुकभट्टेन यस्तु स्वभावपारतन्त्र्यात् “अत्र त्रिद-
ण्डवेदान्तसिद्धान्त एव मनोरभिमत इति प्रतिभाति मे” इत्युक्तम् ।

॥ दिव्यं ददामि ते चक्षुः पश्य मे योगमेश्वरमिति प्रतिज्ञाय यदूर्ध्वं दर्शयामास
भगवान् यश्च लब्धदिव्यचक्षुरनन्तरसाधारणोऽर्जुनो निरीक्षित तर्वापि चैकल्पनेकशरीरे
रूपं तर्हि त्वदुक्तिमात्रं बालकल्पनायितमिति किं ततोऽस्मत्पक्षपक्षशङ्केति विदा-
क्यन्तु विद्वांसः । ॥ अयं चाद्यो यचनार्थविवेचनावसरे साधु समर्थयिष्यते ।

पाङ्गुण्यरूपत्वं सत्त्वं, ततश्च जगतः कल्पितत्वे अकल्पितेतादृश-
गुणत्वं ब्रह्मणः सर्ववेदतात्पर्यविषयीभूतं सर्वथैवोपहतं स्यादिति
निर्विशेष*ब्रह्मभिन्नत्वस्य जगन्मिथ्यात्वव्याप्यत्वविरहेण मिथ्या-
त्वाभावसाध्यकानुमितौ ब्रह्मभिन्नत्वादेरुपाधित्वेनोद्भावनमनभि-
ज्ञानां निजमतिमान्द्यनिबन्धनं शिष्यसंमोहनमात्रम् । श्रुत्युपप्लभस्य
तु यथाऽद्वैते न संभवस्तथा निपुणतरमुपपादयिष्यामः स्वावसरे ।

न चेतादृशगुणत्वस्याकल्पितत्वे भवेदेतदेवं तदेव तु पुन-
रसिद्धं ब्रह्मणो निर्विशेषस्य सर्वविशेषप्रत्यनीकतया निरुक्तगुणयोगि-
तायाः कल्पनैकशरीरत्वेन ततो जगत्सत्यत्वाभिधानानुपपत्तेरिति
वाच्यम् । गुणयोगित्वकल्पनाया वक्ष्यमाणदूषण्यस्ततया तथाऽभि-
धानासङ्गतेः । तथा हि वादिना मायावेषवशंवदस्य परस्येशितुर्गुण-
योगो मायिकोक्तव्यस्तेनैव च जन्म कर्म च मे दिव्यमेवं योवेति
तत्त्वतः । त्यक्त्वा देहं पुनर्जन्म नैति मामेति सोऽर्जुन ॥ इत्या-
दिर्भगवतोऽपि निजव्यवहारो निर्वहणीयः ।

एवं च ब्रह्माज्ञानं जीवानामिव भगवतोऽपि समानमिति
तदीयजन्मकर्मणां तान्विकत्वज्ञानस्य सुदूरनिरस्तं मोक्षहेतुत्व-
मिति साधु ते मोक्षमार्गव्यवस्थापनं, यदि त्वीश्वरस्य नाज्ञानं
जीवानामिव परं तु मायायोग एवं च परव्यामोहहेतुर्माया स्वव्या-
मोहहेतुरविद्येति प्रविभागान्नाक्षेपगन्धोऽपि भगवदैश्वर्ये इति ब्रूये
तर्हि परान् निरीक्षमाणस्य भगवतस्तद्व्यामोहनमुतानिरीक्षमाण-
स्येति वाच्यं तच्च नाद्यः पक्षो यतो ब्रह्मणः परदर्शनं स्वाभाविकमुता-
ज्ञानेन । अथ तथैव माययेति विवेचनीयम् । तच्च परदर्शनस्य

* अनन्तकल्याणगुणसागरस्य नैर्गुण्याभिधानमपि याद्विमतात्पर्येण न तु
सिद्धान्त्यभिप्रायेणेत्यत्राप्ययम् ।

स्वाभाविकत्वे दोषाजन्यज्ञानविषयत्वात्परेषां सत्यत्वप्रसङ्गः । ब्रह्मणि
ज्ञातृत्वस्य स्वाभाविकत्वप्रसङ्गश्च । अज्ञानेन परदर्शनाङ्गीकारे तु
ब्रह्माज्ञानवादावतारः । मायाऽभ्युपगमवेय्यं च अज्ञानस्यैव सर्व-
व्यवहारनिर्वहणकारणत्वात् । तथैव मायया परदर्शनमिति तृती-
यकल्पोऽपि न युज्यते परेषु दृष्टेषु तन्मोहनमात्रहेतुत्वान्मायायाः
परदर्शनहेतुत्वायोगात् । यदि तु मायायाः परदर्शन-तद्व्या-
मोहनयोर्हेतुत्वं धर्मैराहकमानसिद्धमिति न कश्चिद्वैषम्यं इत्युच्यते
तदा परेष्वविद्यमानेषु माया परदर्शनहेतुरिति तस्या आंशिकम-
विद्यात्वं विपरीतज्ञानहेतुत्वात् । यदि तु शुक्तिकादिषु रजता-
दिबुद्धिहेतुरविद्या माया तु ब्रह्मणो न विपरीतज्ञानं जनयति
मिथ्याभूतपरदर्शनादेर्मिथ्यात्वेनैव ग्रहणात् । भ्रान्तिज्ञो हि विशे-
षदर्शी न तु भ्रान्तः । एवं च मिथ्याभूतं ब्रह्मव्यतिरिक्तं मिथ्या-
त्वेनैव बोधयन्ती माया नाविद्येति न मायाऽविद्यासांकर्यशङ्काऽ-
पीति विवक्षसि ।

तदा कृतावधानो वद किमेतन्मिथ्याभूतं ब्रह्मव्यतिरिक्तं
स्वभ्रमसिद्धतया मिथ्यात्वेनेश्वरोजानाति उत परभ्रमसिद्धतया ।
अथ भ्रमसिद्धत्वमजानन्नपि मिथ्यात्वमात्रं जानातीति तत्र प्रथमे-
ब्रह्माज्ञानवादप्रसङ्गः ।

द्वितीयपक्षे तु परेषामसिद्ध्या परभ्रमसिद्धत्वमिधानानुप-
पत्तिः । परान् प्रकल्प्य परभ्रमसिद्धत्वसमर्थने तु असतां परेषां
कल्पना अविद्ययैव निर्वहणीयेत्यविद्याङ्गीकारः । न ह्यसतां परेषां
दर्शनहेतुर्नाविद्येति वक्तुं प्रभवसि ।

* परासत्त्वे परदर्शनहेतुरविद्येति तात्पर्यम् ।

यदि तु परानपि परभ्रमसिद्धतया ब्रह्म पश्यतीति नाज्ञा-
नवादावतार इत्युत्प्रेक्षसे तदा निरुक्तरौत्या अपरापरकल्पनेऽनव-
स्थाप्रसङ्गः, कल्पितानां तेषां परेषामेव भ्रमेण तत्सिद्धत्वदर्शनेऽपि
तथाविधविशिष्टद्रष्टुरविद्याऽपेक्षणेन भ्रान्तिरवर्जनीयेव । यथा
वन्ध्यासुत इति भ्रमसिद्धे। वन्ध्यासुत इति ज्ञाने विशिष्टद्रष्टुरपि
भ्रमसिद्धिः । भ्रमसिद्धत्वमजानन्नपि मिथ्यात्वमात्रं जानातीति
तृतीयपक्षोऽपि न युक्तः । भ्रमसिद्धत्वाज्ञाने मिथ्यात्वस्य दुर्यह-
त्वात् । न ह्यसत्त्वं मिथ्यात्वं तस्यालीकेऽपि सत्त्वात् । किन्तु
स्वात्यन्ताभावसमानाधिकरणतया प्रतीयमानत्वादिरूपं तदिति
भवतां सिद्धान्तः ।

परेषां मिथ्यात्वज्ञाने च ब्रह्मणस्तद्व्यामोहनेच्छा विसं-
वादिन्येव स्यान्न हि परे न विद्यन्ते इति जानानाः पटुकरणाः पर-
व्यामोहनाय प्रयतन्ते । यतमाना वा भ्रान्ता इति प्रतिपत्तिवि-
षयाः । न हि प्रेक्षावन्तः, खपुष्पमाघातुं वन्ध्यासुतं लालयितुं वा
चेष्टन्ते इति तथा कुर्वाण ईश्वरो ऽविद्यावत्त्वं नातिवर्तते इति
घट्टकुटीप्रभातवृत्तान्तायितमिदमभिधानम् ।

पराननिरीक्षमाणस्य भगवतस्तद्व्यामोहनप्रयत्नपक्षस्तु उन्म-
त्तजल्पनायित एव पराननिरीक्षमाणानां मायाविनां मोहप्रयत्नानु-
त्थानात् । परानसंप्रेक्ष्य मोहयितुमिच्छन् स्वयमेव मूढ इति
सार्वजनीनमेतदिति किं बहुना । नापि मोहमाचहेतो मायाविप-
दप्रयोगस्तथा सति मोहहेतुषु मणिमन्त्रेषु दिव्यौषधेषु च मायावि-
पदप्रयोगप्रसङ्गात् ।

अथ परव्यामोहनप्रयत्नस्य परदर्शनपूर्वकत्वमावश्यकं तच्चा-
सत्सु परेषु परदर्शनं द्रष्टुरविद्यावत्त्वं नातिशेत् इति प्राप्नोति तथा-

पीश्वरस्य परदर्शनं नापुरुषार्थाय यथा जीवानामिति न तदवि-
द्याकार्यम् । अपरमार्थापुरुषार्थदर्शनहेतुरेवाविद्याकार्यत्वाभ्युपग-
मात् । ईश्वरस्तु बालः क्रीडनकैरिवेति भारतोक्तदिशा लोकवत्
लीलाकैवल्यमिति ब्रह्मसूचोक्तन्यायेन स्वकल्पितैस्तेभ्यः यथेच्छं
व्यवहरन्नपि नापुरुषार्थगन्धेनाप्यनुलिप्यते इति न कथमप्यवद्यग-
न्धसंबन्धोऽपीति चेन्न ।

पुरुषार्थत्वापुरुषार्थत्वे हि पुरुषप्रतिभानतन्त्रे न तु वस्तु-
तन्त्रे यदेव हि कस्मैचित्कदाचित्पुरुषार्थतयाऽवगतं तदेव पुरुषा-
न्तरं प्रति तं पुरुषं प्रत्येव वा समयान्तरे अयथाभूततयाऽवगम्यते
इत्थंपुरुषार्थापरमार्थदर्शनहेतुरविद्येति लक्षणस्यापुरुषार्थपदेन जिघृ-
क्षिताऽपुरुषार्थता नैकरूपेति तस्यास्तत्पुरुषीयभाननैयत्याद् ब्रह्मणः
पुरुषार्थत्वभानं ब्रह्मस्वरूपविश्रान्तं वा औपाधिकं वा वक्तव्यं तच्च
स्वरूपविश्रान्तत्वे सविशेषत्वप्रसङ्गः । औपाधिकत्वे तु ईश्वरमुप-
क्रम्य पराऽस्य शक्तिर्विविधैव श्रूयते स्वाभाविकी ज्ञानबलक्रिया
चेति ज्ञानादेः स्वाभाविकतां ब्रुवाणा श्रुतिर्भगवती पीड्यते । पीड्येत
च यनामेव श्रुतिमुपवृंहमाणं सर्वापेता* च तद्दर्शनादिति ब्रह्मसूचम् ।
अपराणि च स्वाभाविकभगवद्वैभवप्रतिपादकवचनजातानि । गीता तु
स्वाभाविकनिरतिशयैश्वर्यप्रतिपादनपरा सर्वथैवोत्सादिता भवतीति
किमु वक्तव्यम् । तस्माद् भगवतो गुणयोगो न भगवत्कल्पितो
नापि जीवैः कल्पितः किन्तु वस्तुतत्त्वानतिलङ्घी यथाभूत एवेति
भगवद्गुणयोगस्य कल्पनेकशरीरत्वमुपकल्प्य ततो जगन्मिथ्या-

* परा देवता ब्रह्मरूपा सर्वाश्चर्यशक्तिसमन्विता उपनिषत्सु तथा दर्शनात्
सर्वाश्चर्यशक्तियुक्तत्वप्रतिपादनात् ।

† अत्रत्या विशेषस्तु मायाविद्याभेदभङ्गादे यद्यते ।

त्वानुमानप्रयत्नोऽमीषामतर्ककुशलानां शिष्यधीव्यामिश्रणमात्रफलक
इत्यकिञ्चिदिदं दृश्यत्वहेतुकमिथ्यात्वानुमानसमर्थनपरं वाचोयु-
क्तिमात्रमिति कृतं वाचां विसर्गैः ॥

एवं जडत्वहेतुकस्थलेऽपि दोषजन्यत्व-ज्ञानबाध्यत्वादय
उपाध्य जहनीयाः । किंच जडत्वमात्मभिन्नत्वरूपं ज्ञानभि-
न्नत्वरूपं वा आनन्दभिन्नत्वरूपमेव वा वक्तव्यं तत्र सर्वेष्वपि पक्षेषु
कल्पितात्मादिभेदस्यात्मन्यपि सत्त्वानद्वेषवारणाय धर्मिसमानस-
त्ताकात्मभेदस्य अनौपाधिकात्मभेदस्य वा विवक्षणमिति वादि-
सिद्धान्तः । एवं च घटादावात्मभेदस्य धर्मिसमसत्ताकतया
आत्मनि कल्पितस्य तु भेदस्य धर्मिन्यूनसत्ताकतर्क्या औपाधि-
कतया वा न तेन व्यभिचारसंभव इति वादितात्पर्यम् । अत्रैवमा-
लोचयामः-मिथ्यात्वे हेतुकृतं जडत्वं धर्मिसमसत्ताकात्मभिन्न-
त्वम् । एवं च मिथ्यात्वानुमितेः प्रागेव आत्मातिरिक्तस्य काल्य-
निकसत्तायोगाङ्गीकारः । काल्यनिकत्वं च मिथ्यात्वमेव । ततश्च
मिथ्यात्वानुमितेर्मिथ्यात्वसिद्धिपूर्वकत्वमिति कथं जडत्वहेतुकमि-
थ्यात्वानुमानसंभवः ।

यदि नानुमितेरनवगतार्थावगमकत्वनियम इत्यनुमित्सया
मिथ्यात्वानुमानप्रवृत्तिरिति ब्रूये वद तर्हि कथं प्रमातुमुद्युक्ते मिथ्या-
त्वमिति यथा नानुमित्या मिथ्यात्वसिद्धिस्तथा प्रमाणान्तरेणापीति
स्वावसरे निरूपयिष्यामः । तस्माज्जडत्वहेतुकमिथ्यात्वानुमानमपि
बालोपलालनामात्रम् ॥

एवं मिथ्यात्वे साध्ये हेतुकृतं परिच्छिन्नत्वं देशतः कालतो
वस्तुतश्चेति चेद्याऽभिधेयं तत्र देशतः परिच्छिन्नत्वमत्यन्ताभाव-
प्रतियोगित्वम् । कालतः परिच्छिन्नत्वं ध्वंसप्रतियोगित्वम् ।

वस्तुतः परिच्छिन्नत्वमन्योन्याभावप्रतियोगित्वं वाच्यं तदेवं परि-
च्छेदयमशुवानस्य घटादेर्मिथ्यात्वं किं घटानवच्छेदककालदेशाव-
च्छेदेन विद्यमानात्यन्ताभावप्रतियोगित्वं वा तदवच्छेदकदेशावच्छे-
देन विद्यमानात्यन्ताभावप्रतियोगित्वं वा आद्ये सिद्धसाधनं द्वितीये
तु प्रतियोगितदभावयोर्विरोधादेव घटवति न तदत्यन्ताभावः ।

यदि पुनः पारमार्थिकत्वरूपेण घटवति तदत्यन्ताभावाभ्यु-
पगम इति न विरोधगन्धोऽपीति ब्रूये तदा घटात्यन्ताभावस्य
पारमार्थिकत्वं घटमनुपमृद्यैव लब्धपदमथ घटमुपमृद्येति विचार-
णीयं तच्चादे द्वैततादवस्थं घटात्यन्ताभावे लब्धपदेऽपि चेद् घट-
स्तदवस्थस्तर्हि किं तेनास्मदभिमतार्थहानम् । घटमुपमृद्य लब्ध-
पदमिति पक्षे तु तस्य कीदृशी उपमर्दकतेति वदावधानेन । घटा-
त्यन्ताभावस्य पारमार्थिकस्य ब्रह्मरूपतया ब्रह्मणः सर्वाधिष्ठानत्वे-
नाधिष्ठानज्ञानमुद्रया तस्याध्यस्तविलयहेतुत्वेन घटोपमर्दकतेति न
कश्चिच्चेद्यावतार इति चेत्तर्हीदं शिष्यव्यामोहनमन्त्रमाचम् । घटा-
दीनामध्यस्तत्वेन मिथ्या*त्वं मिथ्यात्वेन चाध्यस्तत्वसमर्थनमित्य-
न्योन्याश्रयात् । किंचाधिष्ठानज्ञानं स्वयमप्यध्यस्तमिति तदपि पुन-
रुपमर्दनीयं न च तदुपमर्दकं भवता किमपि वक्तुं शक्यं न च
स्वयमेवोपमृद्यमुपमर्दकं चेति युज्यते इति त्वसकृदावेदितम् ।

एवं कालतः परिच्छेदोऽपि न मिथ्यात्वसाधकस्तस्यानि-
त्यत्वमात्रसाधकत्वात् । न हि ध्वंसमानो घटादिर्न घटादिः ।
ध्वंसो हि भावानामवस्थाविशेषः स कथमप्यवस्थावतां न मिथ्या-
त्वमावहति कदाचिद् घटादिर्भावो भविष्यदवस्थः । स एव पुनर्व-

* भ्रमोपादानाज्ञानविषयस्य ह्यधिष्ठानत्वमिति ज्ञानस्य भ्रमत्येन विषयस्य
मिथ्यात्वं विषयस्य मिथ्यात्वेन च ज्ञानस्य भ्रमत्वमिति भावः ।

तर्मानदशः । स एव पुनरतीत इत्यवस्थात्रययोगितया किं मिथ्या स्यात् । न ह्यवस्थावतो विरहेऽवस्था लब्धपदा । यदि त्वनित्यतयैव मिथ्येति व्यवहरसि तर्हि अमिति ब्रूमः । न च तावता त्वदभिमत-सिद्धिसंभवेऽपि ।

एवं वस्तुपरिच्छेदोऽपि न मिथ्यात्वसाधकः । वस्तुपरिच्छेदो हि नाम अन्योन्याभावप्रतियोगित्वं न च तन्मिथ्यात्वमावहेत् । घटो हि पटो न भवन्नपि नात्मना घटभावमपि जह्यात् । यथा हि पटस्य घटभावमनश्नुवानस्य पटभाव एवं घटस्यापि । न हि भावाः परतादात्म्यं न लभन्ते इति स्वात्मानमपि जह्युरिति अनुन्मतः शङ्केतापि । न ह्येकच सतो देशान्तरासत्त्वापराधमात्रेण बाधायुक्तः । न हि नीरे न चैव इति तीरेऽपि तस्य बाधमाद्रियन्ते विज्ञाः । एवं कदाचित्सतः कथं चित् कदाचिदसत्त्वेन सर्वथैवासत्त्ववादोऽप्यनभिज्ञजनकल्पनेव । एवं वस्त्वन्तरतादात्म्यमभजमानस्य स्वतादात्म्यच्यवोऽप्यज्ञजानाज्ञानविजृम्भित एव न ह्यश्वो न गज इत्यनश्वताऽपि तस्य प्राञ्चैरापाद्यते तस्मात् कालतो देशतो वस्तुतश्च परिच्छेदः कथमपि मिथ्यात्वं नार्जयतीति परिच्छिन्नत्वेन मिथ्यात्वानुमानमयुक्तिमूलमिति मनीषिणां मतम् ।

किंच परिच्छेदत्रयस्य हेतुत्वे एकैकस्य परिच्छेदस्य त्वदुक्तरीत्या मिथ्यात्वसाधकत्वसम्भवे त्रयस्य तस्य हेतुत्वे व्याप्यत्वासिद्धिः । यथा पृथिव्यामितरभेदसाधने द्विविधगन्धवत्त्वस्य । यदि त्वेकैकपरिच्छेदस्य साधकतामभिप्रेषि तर्हि देशकृतवस्तुकृतपरिच्छेदस्यालीकेऽपि सत्त्वात्स्यापि मिथ्यात्वापत्तिः । न ह्यलीकं मिथ्येति तवापि सिद्धान्तः । अस्ति चालीकेऽप्यन्योन्याभावप्रतियोगित्वमन्यथाऽलीकघटयोरैक्यमेव प्रसज्येत । यदि त्वलीके व्यभिचारपरि-

हाराय सत्त्वे सत्यन्योन्याभावप्रतियोगित्वमुच्यते तदा ऽप्यप्रयोज-
कत्वम् । न हि सत्त्वे सत्यन्योन्याभावप्रतियोगीत्येव कल्पित इत्या-
वयोरुभयोः क्वचिदप्यविप्रतिपन्नमस्ति । येन तस्य मिथ्यात्वप्रयो-
जकत्वं ब्रूयाः । अस्ति च परिच्छिन्नत्वहेतुकस्थले दृश्यत्वजडत्व-
हेतुकस्थले इव ज्ञानबाध्यत्व-दोषजन्यत्व-विसंवादिप्रवृत्तिजन-
कत्वादिरूपोपाधिरस्तत्वमपि । तस्मात्परिच्छिन्नत्वहेतुकमिथ्यात्वा-
नुमानं सर्वथाऽप्याभास इति किं विज्ञेयं बहुना जल्पितेन ॥

यान्यपि* परैर्विश्वमिथ्यात्वसाधकत्वेन विशेषतोऽनुमाना-
न्युपन्यस्यन्ते तानि अबहुश्रुतानां बुद्धिसंयहाय महता प्रबन्धेनोप-
पाद्य परीक्षयाऽऽभासीक्रियन्ते । तत्र ब्रह्मज्ञानेतराबाध्यब्रह्मान्यास-
त्त्वानधिकरणत्वं पारमार्थिकसत्त्वाधिकरणावृत्ति । ब्रह्मावृत्तित्वात् ।
शुक्तिरूप्यत्ववत्परमार्थसद्भेदवच्च ।

विमतं मिथ्यां ब्रह्मान्यत्वात् । शुक्तिरूप्यवदित्यनुमानयु-
गलम् । तत्र प्रथमे ब्रह्मज्ञानान्याबाध्यं यद् ब्रह्मान्यत् तदवृ-
त्तित्वविशिष्टोऽसत्त्वाभाव इत्यर्थः । तत्र ब्रह्मान्यस्मिन् अबाध्यान्ता-
नभिधाने ब्रह्मान्यासत्त्वानधिकरणे शुक्तिरूप्ये पारमार्थिकसत्त्वाधिक-
रणावृत्तितायाः परस्याप्यङ्गीकृतत्वात्सिद्धसाधनवारणायाबाध्यान्तं,
ब्रह्मज्ञानेतरज्ञानाबाध्यसत्त्वानधिकरणत्वमाचोक्तौ च ब्रह्मण्यपि
पक्षत्वाक्रान्ततायाः सत्त्वेन साध्यीभूतायाः पारमार्थिकसत्त्वाधिक-
रणावृत्तितायाश्चासत्त्वेन बाधवारणाय ब्रह्मान्यत्वानुसरणं, ताव-
न्माचोक्तौ च ब्रह्मज्ञानेतरज्ञानाबाध्ये ब्रह्मान्यस्मिन्नलीके पारमार्थि-
कसत्त्वाधिकरणावृत्तितायाः सिद्धतया सिद्धसाधनवारणायासत्त्वा-

* मधुसूदन-चित्सुखाचार्यप्रभृतिभिः ।

नधिकरणत्वान्तम् । अत्र पारमार्थिकसत्त्वाधिकरणावृत्तित्वं व्यावहारिकमुपादेयम् ।

हेतुतावच्छेदककुक्षावृत्तित्वमाचक्षते । तस्य दृष्टान्तावृत्तितया व्याप्तिग्राहकत्वासंभव इति ब्रह्मावृत्तित्वानुधावनम् । न चावृत्तित्वमात्रस्यापि निर्विशेषब्रह्मनिष्ठत्वेन व्याप्तिग्राहणसंभवे व्यर्थविशेषणघटितत्वेन व्याप्यत्वासिद्धिरिति शङ्कनीयम् । परैरपि सत्त्वरूपत्वेन ब्रह्मणः प्रपञ्चवृत्तित्वाङ्गीकारेण पारमार्थिकसत्त्वाधिकरणतया ब्रह्मणि दृष्टान्ते साध्यवैकल्यप्रसङ्गात् । किंच मिथ्यात्वानुमितेः पूर्वं ब्रह्मनिष्ठस्य प्रपञ्चवृत्तित्वस्यासिद्ध्या सामान्यतोऽवृत्तित्वं ब्रह्मण्यसिद्धमिति ब्रह्मावृत्तित्वानुधावनम् । 'यद्यपि शुक्तिरूप्यत्वमपि शुक्त्यवच्छिन्नचिद्वृत्तीति ब्रह्मावृत्तित्वं तस्य तथाऽपि शुद्धब्रह्मावृत्तित्वमिह विवक्षितं न च शुक्तिरूप्यत्वं शुद्धब्रह्मावृत्तीति सर्वमवदातमिति प्रथमानुमाने वादिनां तात्पर्यविशुद्धिः । अत्रेवं ब्रूमहे ब्रह्मज्ञानस्याबाधकतायाः पूर्वं सुव्यवस्थापितत्वेन ब्रह्मज्ञानबाध्यत्वदुर्वासनयोपात्तस्य ब्रह्मज्ञानेतराबाध्यान्तभागस्य पक्षतावच्छेदककुक्षौ वैयर्थ्यात्परमते पक्षविशेषणासिद्धिः । किंचेह प्रातिभासिकत्वमुपाधिः । यत्रयत्र साध्यनिश्चयः शुक्तिरूप्यत्वादौ तत्रतत्र प्रातिभासिकत्वसत्त्वात् । ब्रह्मावृत्तित्वस्य च ब्रह्मण्यपि सत्त्वात्तत्र च प्रातिभासिकत्वासत्त्वात्साधनाव्यापकतया भवति प्रातिभासिकत्वस्योपाधित्वम् । न च प्रातिभासिकत्वस्य ब्रह्मज्ञानेतरज्ञानबाध्यत्वरूपतया तस्योपाधित्वे उपाध्यभावमुद्रया ब्रह्मज्ञानेतरज्ञानबाध्यत्वाभावस्यैव साध्याभावानुमापकता वाच्या ततश्च तदघटकस्य ज्ञानबाध्यत्वाभावस्येव हेतुत्वसंभवेऽधिकस्य वैयर्थ्याद् व्याप्यत्वासिद्धत्वमिति वाच्यम् । यतो ब्रह्मज्ञानस्याबाधकतया ज्ञानबाध्यत्वस्यैव

प्रातिभासिकत्वरूपतया तदभावस्यैव' चोपाध्यभावमुद्रया साध्याभा-
वानुमापकतया क्षतिविरह इति दृश्यत्वहेतुकानुमानमङ्गे समग-
रिष्महि । एवं प्रतिभासशरीरत्वमप्युपाधिः । दृष्टिदृष्टिपक्षे प्रति-
भासशरीरत्वस्य साधनव्यापकतयाऽनुपाधित्वसमर्थनं तु पूर्वमे-
वास्माभिरपाकृतमपाकरिष्यते चाग्रे दृष्टिदृष्टिपक्षप्रतिक्षेपावसरे इति
तत्रैव द्रष्टव्यम् । एवं दोषजन्यवृत्तित्वं विसंवादिप्रवृत्तिजनकवृत्ति-
त्वमित्येवमाद्युपाधियोगादपि दूषणीयमिदमनुमानम् ।

एवं घटः परमार्थसन् ब्रह्मज्ञानावाध्यत्वाद् ब्रह्मवत् ।
घटः परमार्थसन्न+कल्पितत्वाद् ब्रह्मवत् । घटादीनां पारस्परिकोभेदो
ब्रह्मावधिकश्च भेदः पारमार्थिकः स्वपरनिर्वाहकत्वाद् ब्रह्मवत्
इत्याद्यनुमानेन सत्प्रतिपक्षितत्वमपि ॥

ननु घटादीनां प्रत्येकसत्त्वाङ्गीकारे सदंशे प्रतीत्यननुगमः ।
सर्वसाधारणैकसत्त्वाङ्गीकारे तु घटादीनां प्रातिस्विकसत्त्वनिवृत्त्या
परकीयसत्त्वेन सत्तावत्त्वात्स्वयमसत्त्वमिति तु निर्विशेषसन्मात्र-
स्वरूपब्रह्माभ्युपगमभ्रममात्रनिबन्धनमाशङ्कनम् । यथा हि चिन्मा-
त्रस्वरूपस्य ब्रह्मणः सत्त्वं भवताऽभ्युपेतमिति तदतिरिक्तस्य
सर्वस्यासत्त्वं निर्विशेषत्वं च ब्रह्मणस्तथा समस्तचिदचिच्छरीर-
कस्य नैसर्गिकसर्वाश्चर्यधाम्नो ब्रह्मणः सत्त्वं वैदिकैरङ्गीक्रियत इति
ब्रह्मण इव जगतोऽपि सत्त्वं न च निर्विशेषं ब्रह्मेति नानुभववि-
रोधगन्धोऽपि तथा हि प्रतिजानीते भगवती श्रुतिः—पराऽस्य शक्ति-

* ब्रह्मज्ञानावाध्यत्वं च घटादेः पूर्वमेव समार्तं भ्रमम् ।

+ अकल्पितत्वस्य कल्पनाऽसमानकालीनसत्तायोगित्वरूपत्वेन घटादीनामज्ञात-
सत्तासमर्थनावसरे भवतेत्याद्वैतसिद्धौ निरूपितत्वाच्चकल्पितत्वं नासिद्धमिति सिद्धा-
न्तिनो निरुद्धमिति ।

विविधैव श्रूयते स्वाभाविकी ज्ञानबलक्रिया चेति । अनुब्रूते चामुमे-
वार्थं सर्वोपेता च तद्दर्शनादिति ब्रह्मसूत्रमिति पूर्वमेवान्नमहि ।

यतेन “ ननु भवन्मते यत्सत्त्वं ब्रह्मणि तदेवेह मम । उक्तं
हि यादृशं ब्रह्मणः सत्त्वं तादृशं स्याज्जगत्पि । तच्च स्याज्जगदनिर्वाच्यं
चेदिहापि तथास्तु नः ॥ इति । न च तत्रापरिच्छिन्नत्वं सत्त्वं तच्च न
जगतीति वाच्यं तुच्छस्यापरिच्छिन्नत्वेऽपि सत्त्वानभ्युपगमाज्जापरि-
च्छिन्नत्वं सत्त्वं किं त्वन्यदेव । तच्च ब्रह्मणीव भ्रमाधिष्ठानत्वाच्छु-
क्तिकारजतादेरपि स्यादिति चेत्-नूनं विवाहसमये कन्यायाः
पिचा निजगोचं पृष्ठस्य यदेव भवतां गोचं तदेव ममापि गोचमिति
वदतो वरस्य भ्राता भवान् । यतो जामातृश्वशुरयोरेकगोचत्वे
विवाहानुपपत्तिवत् जगद्ब्रह्मणोरेकसत्त्वे जगतोऽसत्त्वमेव स्यात् ।
तथा हि स्वप्रकाशाद्वितीयचेतन्यरूपत्वमेव ब्रह्मणः सत्त्वं तदेव
जडस्यापि जगतस्तदा रजतत्वविरोधिशुक्तिसततया रजतस्यैव
जडत्वविरोधिस्वप्रकाशसततया जगतः स्वरूपतो मिथ्यात्वोपपत्तेः ।
चेतन्यस्यैवावच्छिन्नज्ञानवच्छिन्नाज्ञानविषयत्वेन सर्वभ्रमाधिष्ठानत्वा-
भ्युपगमात् । न भ्रमाधिष्ठानत्वेन शुक्त्यादेः सत्त्वसिद्धि” इत्यद्वैत-
सिद्धिकृतामभिधानं निरस्तम् ॥ चिदचिच्छरीरके ब्रह्मणि सत्त्वसिद्धौ
विशेष्यस्य ब्रह्मण इव विशेषणयोश्चिदचितोरपि सत्त्वसिद्धेरवर्जनी-
यत्वात् । जगद्ब्रह्मणोरेकसत्त्वे जगदसत्त्वं तु तदा स्याद् यदि स्वप्र-
काशाद्वयचेतन्यरूपत्वं ब्रह्मणः सत्त्वमभ्युपगच्छेम । सविशेषब्रह्मवा-
दसिद्धान्ते हि ब्रह्मणोऽनन्तकल्याणगुणाकरतया केचन धर्मा ब्रह्म-
णोऽसाधारणाः । यथा जगद्व्यापारादयः । यथाह भगवान् कृष्ण-
द्वैपायनो ब्रह्मसूत्रेषु जगद्व्यापारवर्जं प्रकरणादसंनिहितत्वाच्च । केचित्तु
जीवसाधारणा यथा मोक्षे इष्टभोगादयः । यथोक्तं ब्रह्मसूत्रेष्वेव भो-

गमाचसाम्यलिङ्गाच्चेति । केचित्पुनर्जडजीवसाधारणा यथा स*त्त्वा-
दयः । तस्माज्जगद्ब्रह्मणोरेकसत्त्वे जगतोऽसत्त्वसमर्थनं जगन्मि-
थ्यात्ववाददुर्वासनासमुत्थं न तु युक्तिश्रुतिसूत्रसमुद्भासितमिति
वैदिकः† पन्थाः ।

अत्रैवमवदधीमहि ब्रह्मावृत्तित्वेन भवदभिमतशबलब्रह्मावृ-
त्तित्वं विवक्ष्यते ! उत परब्रह्मावृत्तित्वं तत्र प्रथमे शबलस्य कारणत्वे
तदवृत्तित्वमसंभवि कार्यमात्रस्य कारणानुगमश्रवणात् । यथाह
भगवान् पराशरः । विष्णोः सकाशादुद्भूतं जगत्तत्रैव च*स्थितम् ।
स्थितिसंयमकर्ताऽसौ जगतोऽस्य जगच्च सः ॥ इति, शबलस्या-
कारणत्वे तु ब्रह्मावृत्तित्वमप्रयोजकं घटावृत्तित्वस्येव तस्यापि तत्रो-
दासीन्यात् । किंच अवृत्तित्वमात्रस्येव हेतुत्वे संभवति ब्रह्मावृत्तित्वं
व्याप्यत्वासिद्धमपि । न चावृत्तित्वमात्रस्य दृष्टान्तावृत्तित्वेन व्याप्य-
ग्राहकत्वाद् ब्रह्मावृत्तित्वानुधावनसाफल्यमिति वाच्यम् । कार्यमा-
त्रस्य कल्पितत्वमङ्गीकुर्वतां कारणासङ्गितया शुक्तिरूप्य-तद्वर्माणां
सर्वेषामवृत्तिताया एव युक्तत्वेन अवृत्तित्वस्य दृष्टान्तावृत्तित्वाभावात्
न हि शुक्तिरूप्य-तद्वर्मयोरप्याधाराधेयभावो भवता वास्तवोऽभ्युपे-
यते यच्छुक्तिरूप्यत्वं तद्वृत्ति स्यात् । कार्यकारणभावस्य वास्त-
विकत्वे तु ब्रह्मणः कारणत्वेन तदवृत्तिताया वक्तुमशक्यत्वादसि-
द्धिरेव । यथाह भगवानेव गीतासु स्वयं-मयि सर्वमहं सर्वं मतः
सर्वं प्रवर्तते । मयि सर्वमिदं प्रोक्तं सूत्रे मणिगणा इव । इति, । परै-
र्ब्रह्मवृत्तिताया विश्वस्मिन्नेवाङ्गीकृतत्वेन पक्षत्वेनाभिमते ब्रह्मावृ-

* इदमत्राकृतम्-अधिकं तु भेदनिर्देशादित्यादिना ब्रह्मसूत्रेषु ब्रह्मणः पार्थ-
क्येनावधारितं जीवस्वरूपं तत्रैव जडभेदस्य जीवेश्वरसाधारणत्वात् त्रयाणामप्यमीषां
पृथग्यस्याने त्रिष्वपि सत्त्वं सिद्धमिति सत्त्वं तद्विषयसाधारणो धर्मः । इति युक्तम् ।

† जगन्मिथ्यात्ववादस्तु माध्यमिकैकदेशिनामेव युक्त इति वैदिकपदप्रयोजन-
व्यञ्जनम् ।

तित्वमन्यतरासिद्धमपि । सर्वतान्त्रिकैः स्वस्मिन् स्ववृत्तिया अनङ्गीकारेण ब्रह्मावृत्तित्वस्य ब्रह्मणि सत्त्वेन तच्च च पारमार्थिकसत्त्वाधिकरणावृत्तित्वा*नधिकरणत्वेन हेतोर्व्याभिचारित्वमपि ।

ब्रह्मावृत्तित्वेन परब्रह्मावृत्तित्वविवक्षापत्ते तु परब्रह्मणः सर्वासङ्गित्वेन परब्रह्मनिर्हृपित†वृत्तित्वाप्रसिद्ध्या तन्निर्हृपितवृत्तित्वाभावोऽप्यप्रसिद्ध इति हेत्वसिद्धिः । अलीकप्रतियोगिकाभावाभ्युपगमेऽपि च स्वस्मिन् स्ववृत्तित्वासत्त्वेन हेतोर्ब्रह्मणि सत्त्वेऽपि साध्यासत्त्वेन प्रथमकल्पोक्तदिशा व्यभिचारोऽपि । शुक्तिरूप्यत्वादेरपि शुद्धब्रह्माध्यस्तत्वपक्षे दृष्टान्तावच्छेदेन साधनवैकल्यमपि । यदि तु ब्रह्मावृत्तित्वपदेन शुद्धब्रह्मनिर्हृपितं यत्काल्पनिकवृत्तित्वं तस्य पारमार्थिकत्वरूपेणाभावविवक्षणं तदा काल्पनिकस्य तस्यापि ब्रह्मणि सत्त्वेन व्यभिचारोदुष्यरिहर एव । यदि पुनः पारमार्थिकब्रह्मावृत्तित्वं विवक्ष्यते तदाऽप्रसिद्धिरेव ब्रह्मातिरिक्तस्य पारमार्थिकत्वानङ्गीकारात् । ब्रह्मावृत्तित्वस्य कथञ्चिद् ब्रह्मरूपत्वे तु तस्य दृष्टान्तेऽसत्त्वेन साधनवैकल्यं ब्रह्मरूपस्य तस्य घटादावसत्त्वेन स्वरूपासिद्धिश्च । तस्माद् ब्रह्मावृत्तित्वहेतुना पारमार्थिकसत्त्वाधिकरणावृत्तित्वसाधनोद्यमः केषांचिदमीषां स्वचक्षुःस्फोटनेन परचक्षुःप्रणशोद्यमायित एवेति कृतधियः ।

उपहितवृत्तेः शुद्धवृत्तित्वनियमनये शुक्तिरूप्यत्वस्य ब्रह्मावृत्तित्वासंभवेन परमार्थसद्भेदवदिति दृष्टान्तान्तरानुसरणं प्रथमा-

* अयं भावः—यथा सत्त्वानधिकरणे सन्मात्रस्वरूपेऽपि ब्रह्मणि सत्त्वाधिकरणत्वं काल्पनिकमङ्गीकरोपि तथा पारमार्थिकसत्त्वाधिकरणावृत्तित्वमपि तत्र काल्पनिकमङ्गीकृतं चेत्तर्हि व्यभिचार इति ध्येयम् ।

† निविशेषब्रह्मयादित्यात्तयेति तात्पर्यम् ।

नुमाने । परमार्थसद्भेदस्य च परमार्थसति ब्रह्मण्यविद्यमान-
त्वाद्भेदसत्त्वं तच्चेत्यद्वैतसिद्धिकृतां तात्पर्यम् ।

अत्रैवमालोचयामः—घटादीनां परमार्थसद्भिन्नत्वमप्रसाध्य
परमार्थसद्भेदवदिति दृष्टान्तोऽसिद्धः परमार्थसतां घटादीनां भेदस्य
ब्रह्मवृत्तित्वात् । यदि तु घटादीनां परमार्थसद्भिन्नत्वं सिद्धवदव-
धार्य प्रवृत्तोऽसि तदा तदेव तेषां मिथ्यात्वमिति कृतं मिथ्यात्वा-
नुमानमहाडम्बरेण । तस्माद् यावत्कालं घटादिषु परमार्थसद्भि-
न्नत्वं न प्रमाणेनावधारितं तावत् परमार्थसतां घटादीनां भेदस्य
ब्रह्मवृत्तितया व्याप्तेरग्रह एवेति कथं तस्य दृष्टान्तता । न ह्यनुमानं
लोकानधिगतं* वादाननुमतमर्थमादाय प्रभवति । इतरथा तु यत्किं-
चिदेव स्वमनसा लोकानवधृतं वादानङ्गीकृतमर्थं दृष्टान्तीकृत्य
विचारे कथोपपन्न एव स्यादिति कौटुशमिदमद्वैतसिद्धिकृतां दृष्टा-
न्ताभिधानमिति सचेतसः सर्वे एव साक्षिण इति किं वदामः ।

यदि तु चादिनः परमार्थसत्त्वेनाभिमतानामपि घटादीनां
भेदो ब्रह्मण्यङ्गीक्रियमाणो न परमार्थसत्त्वावच्छिन्नप्रतियोगिताकस्ते-
षामपि परमार्थसत्त्वात् किन्तु घटत्वाद्यवच्छिन्नप्रतियोगिताक इति
परमार्थसत्त्वावच्छिन्नप्रतियोगिताकभेदस्य ब्रह्मण्यभावाद् व्याप्तिः
सुग्रहेति मन्यसे तर्ह्येवंविधानुमानस्य घटादिसत्त्वानपसारकतया
किं तेनानुमितेन । यदि घटादयोऽपि सन्तः ब्रह्मापि च तथा
तदा पक्षत्वेनाभिमते पारमार्थिकसत्त्वाधिकरणवृत्तितायाः सत्त्वेन
बाधः । पक्षतावच्छेदकसामानाधिकरण्येन साध्यसाधने तु शुक्ति-
रूप्यत्वादौ सिद्धेः सत्त्वादनुमानाप्रवृत्तिः ।

पक्षतावच्छेदकसामानाधिकरण्येनानुमितौ पक्षतावच्छेदक-

* अनुमानस्य दृष्टान्तमूलकत्वादिति भावः ।

सामानाधिकरण्येन साध्यसिद्धेर्विरोधित्वात् । अनुमित्तस्याऽनुमानं
तु स्वार्थानुमितावेव प्रवर्तते न तु परार्थानुमितावन्यथाऽतिप्रसङ्गा-
दिति सुसूक्ष्ममवधारणीयं तर्कतत्त्वविदाम् तस्मात्पूतिकूष्माण्डी-
कृतोऽयमद्वैतसिद्धिकृतां प्रथमन्यायप्रयोगः ॥

विमतं मिथ्या ब्रह्मान्यत्वाच्छ्रुतिरूप्यवदिति द्वितीयप्रयोगे
तु दोषजन्यत्वं विसंवादिप्रवृत्तिजनकत्वमित्येवमाद्युपाधियोगेन
पूर्वादितरीत्येव हेयत्वमित्यकिंचिदिदम् । दोषस्तिद्वह अविद्याति-
रिक्तोऽस्यास्तुरेव वाच्योऽविद्यायास्तु दोषत्वे दोषताऽपि तस्याः
पुनर्दुर्गहैव स्यादित्यवोचाम युक्त्युपन्यासपुरस्सरं पूर्वमेव ॥

किंच ब्रह्मान्यस्मिन्नलीके मिथ्यात्वासत्त्वाद् व्यभिचारः । सद-
न्यत्वमेव चेन्मिथ्यात्वं तदा घटादौ बाधः । असदन्यत्वं चेन्मि-
थ्यात्वं तदा घटादौ सिद्धसाधनम् । सत्त्वैलक्षण्यं सिषाधयिषितं
चेत्तर्ह्यद्यापि घटादौ तदसिद्ध्या बाध एव । एतेन ॥ मिथ्या सद्विल-
क्षणम् । तेनासद्व्यावृत्तमिथ्यात्वस्यासत्यभावेऽपि न व्यभिचारः ॥
इति वदन् भिन्नुरपि निरस्तः सत्त्वैलक्षण्यस्यापि घटादावसिद्ध्या बाधा-
वतारादिति ।

किञ्च पञ्चमप्रकाराविद्यानिवृत्तिपक्षे ब्रह्मान्यत्वस्य तत्र
सत्त्वाद् व्यभिचारः । सत्त्वे सति ब्रह्मान्यत्वं चेद्वेतुस्तदाऽपि दोष-
जन्यत्वमुपाधिरित्युक्तमेव इदं चेह निध्यातव्यं सिषाधयिषितं
सत्त्वैलक्षण्यं ब्रह्मभिन्नत्वं वा अर्थक्रियाकारित्ववदन्यत्वं वा चिद-
न्यत्वं वा प्रतीयमानत्वे सति बाध्यमानत्वं वा तत्राद्ये ब्रह्मभिन्नत्वाद्
ब्रह्मभिन्नत्वसाधने सिद्धसाधनम् । द्वितीये तु बाधः । अर्थक्रियाका-
रित्वलक्षणसत्त्वस्य घटादौ तत्रापि सम्प्रतिपन्नत्वात् । तृतीये सिद्धः

साधनं चिदन्यताया घटादौ वादिनापि स्वीकारात् । चतुर्थे तु घटादेर्वाध्यमानतेवासम्भविची । तथा हि तत्त्वमस्यादिवाक्यजन्यज्ञानं जगदबाधकम् । अविद्याकल्पितवाक्यजन्यत्वात् । स्वयमविद्याप्रभवत्वाद्वा । अविद्याप्रत्युपस्थापितज्ञाचाश्रयत्वाद्वा । कल्पिताचार्यायत्तश्रवणजन्यत्वाद्वा । स्वकल्पितस्वमानसवृत्तिरूपत्वाद्वा । तात्पर्यभ्रमसहकृतवाक्यजन्यत्वाद्वा स्वाप्रबन्धनिवर्तकवाक्यजन्यज्ञानवत् । बौद्ध-दिगम्बर-क्षपणकादिशास्त्रजन्यान्यवृत्तिवद्वेत्यादिनाऽनुमानव्रातेन बाधकत्वेनाभिमतज्ञानस्याप्रामाण्यज्ञानास्कन्दितत्वेनाबाधकत्वात् । पूर्वोक्तरीत्या ब्रह्मज्ञानस्याप्यबाधकत्वाच्चेति ।

किञ्च भेदवादिना माध्येन ब्रह्मणोऽनन्तकल्याणगुणाकरताया अङ्गीकारेण सतेऽनन्तकल्याणपरम्पराभाजनाद् ब्रह्मणो भेदस्य घटादौ स्वत एवाङ्गीकृतत्वात्सिद्ध*साधनेन कथं तेन ते जगन्मिथ्यात्वसिद्धिर्भविचीति विद्वांस एव मीमांसन्ताम् ॥

यदपि अत्यन्ताभावः प्रतियोग्यवच्छिन्नवृत्तिः नित्याभावत्वादन्योन्याभाववत् । प्रतियोग्यवच्छिन्ने देशः अत्यन्ताभावाश्रयः आन्धरत्वात्कालवदिति मिथ्यात्वानुमानयुगलम् । अत्र हेतुकुक्षौ नित्यपदानुपादाने ध्वंसे व्यभिचारः । अभावपदानुपादाने ब्रह्मणि व्यभिचार इति नित्यपदमभावपदं चोपात्तम् । तदप्यनुमितिशरीराप्रसिद्धा ऽऽभासत्वेन च सर्वथाऽयुक्तं; तथा हि अत्यन्ताभावः प्रतियोग्यवच्छिन्नवृत्तिरत्र यत्किंचिदत्यन्ताभावे उदासीनप्रतियोग्यवच्छिन्नवृत्तितायां सिद्धसाधनमभिया घटात्पन्ताभावो घटावच्छिन्नवृत्तिरित्यनुमितिशरीरं विशिष्यैव वाच्यं न च तादृशानुमितिसंभावनाऽपि आहा-

* सदन्यत्यस्य सट्टलक्षणपलक्षणस्य वा मिथ्यात्वस्य साध्यत्वेऽप्यं दोषः ।

† घटवान् घटाभाववान् । घटोघटत्वाभाववान् इत्यादि ताध्यपर्यसानम ।

यंपरोक्षानङ्गीकारात् । न च घटात्यन्ताभावे घटावच्छिन्नवृत्तिरित्यनाहार्यज्ञानसंभवोऽपि स्वविरोधिधर्मधर्मितावच्छेदककस्वप्रकारकज्ञानस्य नियताहार्यरूपत्वेन घटात्यन्ताभाववान् घटवानिति ज्ञानस्येव घटावच्छिन्ने घटात्यन्ताभावज्ञानस्यानाहार्यस्यासंभवात् । एवं द्वितीयप्रयोगेऽपि घटावच्छिन्नदेशे घटात्यन्ताभावज्ञानमाहार्यमित्यनुमित्यप्रसिद्धिः ।

एवं च यथा पर्वतः पर्वतावृत्तिवद्भिमान् । पर्वतो वह्निमान् पर्वतावृत्तेः । वह्निव्याप्यवह्निव्यभिचारिमानित्याद्यनुमित्यप्रसिद्धिराहार्यंपरोक्षानभ्युपगमात्तथा प्रकृतेऽपीति कीदृशानुमितिशरीरमिति पश्यन्तु विचक्षणाः ।

किंच स्वविपरीतधीप्रतिबध्यज्ञानानामेव प्रवृत्तिनिवृत्तिजननलक्षणप्रयोजनजनकतया निरुक्ताहार्यज्ञानस्य चाहार्यत्वेनेवाप्रतिबन्धकस्याप्रतिबध्यस्य च कथं घटादिधर्मिकसत्यत्वज्ञानविरोधित्वम् । नापि च मिथ्यात्वानुमितेस्तावत्साफल्यसंभवो न यावदसौ घटादिधर्मिकसत्यतावृद्धिं प्रतिबध्नीयात् ।

न च यथा पर्वतो वह्निमान् वह्न्यभाववाञ्छेति समुच्चये पर्वते वह्नितदभावयोर्भावे जातेऽपि नाहार्यरूपत्वं तथा प्रकृते जातेऽपि घटावच्छिन्नदेशे घटात्यन्ताभावभावे नाहार्यरूपता निरुक्तानुमितेरिति वाच्यम् । तच्चान्यतरकोटावध्याप्यवृत्तित्वज्ञानेन विरोधभानसाम्यसंबलनाद् विरोधाभावेऽपि प्रकृते तथा वक्तुमशक्यत्वात् । न हि घटावच्छिन्ने देशे घटाभाववानित्यनुमितौ कोट्योख्याप्यवृत्तित्वज्ञानमितरथा मिथ्यात्वानुमि*तावर्थान्तरप्रसङ्गात्

* अघ्याप्यवृत्तित्वज्ञानानास्कन्धितज्ञानस्यैव विरोधित्वमिति भावः ।

एवं च कोट्योरव्याप्यवृत्तित्वज्ञानविरहकाले जायमानस्य घटाव-
च्छिन्ने देशे घटाभाववानित्यस्याहार्यरूपत्वेन नानुमितिस्वरूपता ।

अव्याप्यवृत्तित्वज्ञानविरहकालीने संशये तु कोट्योः पर-
स्परं विरोधो भासते स च प्रकारमुद्रया संसर्गमुद्रया वा भासते
इत्यप्रकृतत्वादुपेक्ष्यते । एवं च संशयसमुच्चययोः कोट्योर्विरोधभा-
नाभावाभ्यामेव विशेषः ।

अथवा ऽनुभवभेदेन संशये प्रकारताद्वयनिरूपितैकविशेष्य-
ताशालित्वं समुच्चये तु प्रकारताद्वयनिरूपिता विशेष्यताद्वयीति
विशेषः । अहार्ये तु एककोटिधर्मितावच्छेदककतया ऽपरकोट्यव-
गाहनमित्येष विशेषः ।

न चाव्याप्यवृत्तित्वज्ञानविरहकाले संशया*न्यविरोधिप्रतियो-
गितदभावविषयकज्ञानानुदयात्कथमाहार्यमुत्पद्यतामन्यथा तु यच्च
द्वयमिति रीत्या सर्वतोऽद्यटपटवानिति ज्ञानमिव सर्वतो बन्धित-
दभाववानित्यप्युत्पद्येत ज्ञानं न तु तथा ऽङ्गीकुर्वन्ति तैरर्थिकाः प्रति-
योगितदभावयोरेकज्ञानाविषयत्वादिति वाच्यम् । ज्ञानान्तरे तथा ऽन-
ङ्गीकारेऽपि इच्छासाम्राज्येनाहार्ये तथा ऽङ्गीकारात् । इच्छाघटितसा-
म्यो सर्वतो बलवतीत्यविप्रतिषत्तिः । एवं निरुक्तस्थलद्वयेऽपि परा-
मर्शस्याहार्यरूपत्वेन नानुमितिजनकता अन्नाहार्यप्राप्ताण्यज्ञानाना-
स्कन्दितपरामर्शत्वेनैव परामर्शस्यानुमितिजनकत्वेन । घटात्यन्ता-
मव्याप्याधारत्ववान् घटावच्छिन्ने देश इति ज्ञानस्याहार्यरूप-
त्वात् । न हि घटवति घटवदवृत्त्याधारत्ववत्ताबुद्धिरन्नाहार्यो न
वाऽऽहार्यप्रसमर्शो ऽनुमितिजनकः ।

* संशयान्यत् पत्प्रतियोगितदभावविषयकं ज्ञानं तदनुत्पत्तेरित्यर्थः ।

न च घटवति देशे घटवताया व्यावहारिकतया तदभावस्य च पारमार्थिकतया विरोधविरहेण नाहार्यरूपता निस्तानुमितिद्वयस्थलेऽपीति वाच्यम् । व्यावहारिकत्वस्य तत्कालाबाध्यत्वरूपत्वेन पारमार्थिकत्वस्य च कालचयाबाध्यत्वरूपत्वेन कालचयान्तर्गते वर्तमानकाले अबाध्यताया व्यावहारिकत्वकुक्षिनिक्षिप्रायाः कालचयाबाध्यत्वरूपपारमार्थिकत्वेन विरोधस्यावश्यकतया अनाहार्यरूपत्वासम्भवात् । अस्तु वा व्यावहारिकत्वं भवदभिमतरीत्या ब्रह्मज्ञानेतरज्ञानाबाध्यत्वं तावताऽपि पारमार्थिकत्वस्याबाध्यत्वघटितत्वेन अबाध्यत्वब्रह्मज्ञानवाध्यत्वयोर्विरोधावश्यम्भावेनाहार्यरूपता निस्तानुमितेरावश्यकी । यदि तु व्यावहारिकत्वं कल्पितत्वं तच्च स्वाभाववति प्रतीयमानत्वं वा ज्ञाननिवर्त्यत्वं वा उभयथाऽपि तु दोषं नातिवर्तते, तत्र प्रथमे स्वाभाववति प्रतीयमानत्वस्यैव मिथ्यात्वेन मिथ्यात्वानुमितेः पूर्वमेव मिथ्यात्वसिद्ध्याऽनुमित्यनुपपत्तिः ।

द्वितीये तु पारमार्थिकत्वस्यानिवर्त्यत्वरूपतया ज्ञाननिवर्त्यत्वानिवर्त्यत्वयोर्विरोध आवश्यक इति पूर्वोक्तदोषानतिलङ्घनम् ।

यदपि घटावच्छिन्ना देशो घटाभाववानित्यत्रावच्छिन्नत्वसंसर्गेण देशे घटाभावः प्रविष्ट इति तद्वति देशे घटाभावानुमाने नाहार्यरूपत्वमनुमितेरवच्छिन्नत्वसंसर्गेण घटवति घटाभावस्याविरोधादित्युत्प्रेक्षते कश्चित् तदतीव दुर्व्यवसितम् । यथा हि संयोगेन घटवति समवायसंबन्धेन घटाभावसत्त्वेऽपि घटो न मिथ्या तच्चेष्टापतेरेवमवच्छिन्नत्वसंसर्गेण घटवति संबन्धान्तरेण घटाभावानुमितावपि न घटो मिथ्येति किं तेनानुमानेन । तस्माद्येन संसर्गेण घटतदभावयोर्विरोधस्तेनैव संसर्गेण घटवति घटाभावोऽनुमातव्यस्तथा च स्वविरोधिधर्मधर्मिताऽवच्छेदककस्वप्रकारकत्वस्यावश्यकतयाऽऽ-

हार्यरूपत्वेनानुमित्यप्रसिद्धिरिति सूत्रपादितं भवति ॥ किञ्चात्यन्ता-
भावः प्रतियोग्यवच्छिन्नवृत्तिः । नित्याभावत्वादन्योन्याभाववत् ।
प्रतियोग्यवच्छिन्नो देशः । अत्यन्ताभावाश्रयः । आधारत्वात्कालवत् ।
इति पूर्वोपदर्शितप्रयोगद्वये अत्यन्ताभावभिन्नत्वं स्वप्रतियोग्यनव-
च्छिन्नत्वं च क्रमेणोपाधिरिति सोपाधिकमप्यनुमानद्वयं तथा हि
यद्ययं प्रतियोग्यवच्छिन्नवृत्तित्वं भेदे तच्चास्त्यत्यन्ताभावभिन्नत्वं
नित्याभावत्वं त्वत्यन्ताभावेऽपि वर्तते तच्चात्यन्ताभावभिन्नत्वं
नास्तीति स्पष्टमुपाधिर्भवति । बाधोन्नीतस्य च पक्षेतरस्योपाधित्वं
सर्वतैरर्थिकानुमतमिति नेह कथमपि बोद्धव्यतारः ।

द्वितीयप्रयोगे तु यद्ययं घटात्यन्ताभावाश्रयत्वं तच्चतर्ध
स्वप्रतियोग्यनवच्छिन्नत्वम् । आधारत्वं तु कालेऽपि तच्च तु स्वप्र-
तियोग्यनवच्छिन्नत्वं नास्ति कालस्य कालिकेन सर्वाधारत्यादिति
भवति स्वप्रतियोग्यनवच्छिन्नत्वमुपाधिः स्वप्रतियोग्यवच्छेदकदेशान-
वच्छिन्नवृत्तिकत्वं वोपाधिरित्युपाध्यभावेन साध्याभावाद्यनुमानेन
स्थलद्वयेऽप्यनुमितिप्रतिबन्धः ।

ब्रह्म* । किञ्चिदवच्छिन्नम् । नित्यत्वात्परिमाणवच्छिन्नग-
वत् । ब्रह्म† । मिथ्या । आधारत्वाच्छुक्तिरूप्यवदित्यादिसाम्यं चानु-
मानयुगलस्येति कौटुशमद्वैतसिद्धिकृतामभिधानमिति कृतशंस्त्रश्रमा
एवावधारयितुं पारयन्ते इति किमितरेषु मृशव्याहारेणेति शम् ।

* पूर्वत्र मिथ्यात्वसाध्यकस्य नित्याभावत्वं हेतुर्कुर्वता भयता गगनस्य
नित्यत्वमप्यकामेनेयाहीकृतमन्यथा नित्यत्वस्यैव हेतुत्वसंभवे व्याप्यत्वासिद्धिरिति
नित्यत्वमपि गगनस्य भयताभ्युपेतमिति भावः । परमत्रमवष्टभ्य विशेषणसार्थक्यस-
मर्थनं तु खण्डनकृतां मतनिराकरणावसरे व्युदसिष्यते इति तत एव संतोष्यम् ।

† ब्रह्मत्वं न परमार्थसिद्धिष्ठान्योन्याभावप्रतियोगितावच्छेदकम् । ब्रह्मवृत्ति-
त्वादित्येवमनुमानेन भयतैवाधारत्वमभ्युपेतं ब्रह्मण इति नाधारत्वमसिद्धमिति
भावः ।

यच्च तैरेव-परमार्थसत्त्वं स्वसमानाधिकरणान्योन्याभावप्रतियोग्यवृत्तिः । सदितरावृत्तित्वात् । ब्रह्मत्ववत् । ब्रह्मत्वमेकत्वं वा सत्त्वव्यापकम् । सत्त्वसमानाधिकरणत्वाद् । असद्वैलक्षण्यवदिति न्यायप्रयोगद्वयमारचितं तन्मिथ्यात्वाभिनिवेशमाचन्निबन्धनम् । तद्यथा प्रथमानुमानेऽनुमानात्पूर्वमेव घटादीनां पारमार्थिकासत्त्वं सिद्धमुक्तानेनानुमानेन । तच्च प्रथमपक्षेऽनुमानवैयर्थ्यम् । द्वितीयपक्षे तु जगदसत्त्वपर्यवसायित्वमेतदनुमानस्य तदा ऽभविष्यद्यदि एतदनुमानात्पूर्वमेव प्रमाणान्तरेण पारमार्थिकसत्तावद् द्वयं बाधितमभविष्यन्न तु तथाऽस्ति पारमार्थिकसत्त्ववद्ब्रह्मनिष्ठान्योन्याभावप्रतियोगिनि घटादौ परमार्थसत्त्वस्याबाध्यमानत्वेन पारमार्थिकसत्त्ववन्ननिष्ठान्योन्याभावप्रतियोगिवृत्तित्वस्यैव ब्रह्मत्वे सत्त्वेन स्वसमानाधिकरणान्योन्याभावप्रतियोग्यवृत्तित्वासत्त्वात् । सदितरावृत्तित्वं च घटादौ प्रमाणसिद्धं निर्विशेषे ब्रह्मणि तु त्वदभिमतोऽनवतीर्णसकलप्रमाणे कल्पनैकसारे-निर्विशेषचिन्मात्रं ब्रह्म । मिथ्या । अविद्याकार्यज्ञान*गम्यत्वात् । अविद्याकल्पितज्ञाचाश्रितज्ञानगम्यत्वाद्वा । अविद्याकल्पितज्ञानगम्यत्वाद्वा । यदेवं ततथा यथा स्वाग्रज-गन्धर्वनगरादिरित्यादिनाऽनुमानव्रतेन मिथ्यात्वमेव सिध्यति । न चोक्तहेतुषु प्रविष्टमविद्याकल्पितज्ञानगम्यत्वादिकं फलव्याप्यत्वरूपं वा वृत्तिव्याप्यत्वरूपं वा । तच्च फलव्याप्यत्वं परस्मिन् ब्रह्मणि नाभ्युपेयत इति स्वरूपासिद्धिः । वृत्तिव्याप्यत्वमपि सर्वावभासके स्वतोभाते प्रयोजनाभावादेवावधीर्यते इत्यसिद्धो हेतुरिति कथं निर्विशेषे मिथ्यात्वसिद्धिरिति वाच्यम् । यतः फलव्यापिरेव निषिद्धेधियपिता वृत्तिव्या-

* ज्ञानगम्यत्वादिकमिह वृत्तिव्याप्यत्वस्वरूपं तेन हेतोर्नावृत्तित्वमाशङ्कनीयम् ।

प्रिस्तु स्वीकृता । यथोक्तमद्वैतसाम्प्रदायिकैः—फलव्याप्यत्वमेवास्य
शास्त्रकृद्भिर्निराकृतम् । ब्रह्मण्यज्ञाननाशाय वृत्तिव्याप्यत्वमिष्यते ॥
इति । एतेन सविशेषस्य पक्षत्वे मिथ्यात्वमिष्टं निर्विशेषे तु स्वहृषा-
सिद्धिरिति केषांचित्समाधानमप्यपहस्तितम् । निर्विशेषे साम्प्रदा-
यिकैर्वृत्तिव्याप्यत्वस्याङ्गीकरणात् ।

अचेदमपि मीमांस्यते परमार्थसत्त्वं स्वसमानाधिकरणान्यो-
न्याभावाप्रतियोग्यवृत्ति । सदितरावृत्तित्वादित्यत्र न्यायप्रयोगे प्रविष्टं
पक्षशरीरे परमार्थसत्त्वम् । हेतुशरीरे सदितरावृत्तित्वं च सत्स्वरूप-
तामतिक्रामति वा नातिक्रामति वा । तत्र पक्षकुक्षौ सत्स्वरूपताति-
क्रमे निर्विशेषस्य न पक्षत्वमिति नेष्टसिद्धिः । सविशेषस्य पक्षत्वे-
नानिष्ठापतिश्च । सत्स्वरूपतानतिक्रमे तु तत्र निर्विशेषसत्स्वरूपे
ब्रह्मणि हेतुः कंचनविशेषमादध्याद्वा नादध्याद्वा तत्र प्रथमे सर्ववि-
शेषप्रत्यनीकस्वभावस्य केनापि विशेषेण भवति स्वरूपप्रच्युतिरिति
पूर्वाक्तदोष*तादवस्थम् । निर्विशेषे पक्षे विशेषानाधायकश्चेद्वेतुस्तर्हि
स्वरूपासिद्ध इत्युभयतः पाशरज्जुः । एवं हेतुः सदितरावृत्तित्वलक्षणः
सत्स्वरूपतां चेदतिक्रामेतर्हि निर्विशेषे पक्षे लब्धपद एवेति
स्वरूपासिद्धिः स्यात् । सविशेषे तु पक्षे लब्धपदोऽपि हेतुरकिंचित्क-
रस्तस्यापक्षत्वात् । हेतोः सत्स्वरूपताऽनतिक्रमपक्षेऽपि निर्विशेषे
सत्स्वरूपे पक्षे सत्स्वरूपस्य हेतोः परार्थानुमाने न्यायप्रयोगसापेक्षे
नान्वयसंभवः । उद्देश्यतावच्छेदकविधेययोरैक्येन शाब्दबोधानुदयात् ।
न हि सन् †सन्निति शाब्दोऽन्वयो भवति । तस्मान्निर्विशेषमुपक्रम्य

* निर्विशेषस्य पक्षत्वे न सिद्धेति भावः ।

† न बोद्धेयतावच्छेदकविधेययोरैक्यस्येऽपि नोपनयभावस्य बोधाजनकता
विधेयकोटायधिकार्याग्राहिनः शाब्दबोधस्य घटो नीलघट इत्यादिसंख्यबोधानुरोधे-
नाङ्गीकरणीयतया उद्देश्यतावच्छेदकविधेययोरैक्यस्येऽपि नोपनयिकबोधस्य व्याप्य-

न्यायप्रयोगानुष्ठानं केषांचिदमीषां प्रकृतिपण्डं पुरस्कृत्य प्रमादिनां
षोडशवार्षिकप्रणयिनीपरिणयप्रक्रमसाहसयितमिति युक्तिकोविदाः ॥

किंचेह एकव्यक्तिवृत्तिकत्वमुपाधिरपि यच्च यच्च स्वसमानाधि-
करणान्योन्याभावप्रतियोग्यवृत्तित्वनिश्चये ब्रह्मत्वे तत्रैकव्यक्तिवृ-
त्तिकत्वसत्त्वेन साध्यव्यापकत्वात् । सदितरावृत्तित्वं तु* घटत्वेऽपि
तत्रैकव्यक्तिवृत्तिकत्वं नास्तीति साधनाव्यापकत्वाच्च । एवं च परमा-
र्थसत्त्वं । स्वसमानाधिकरणान्योन्याभावप्रतियोगिवृत्तिः । एकव्य-
क्तिवृत्तिकत्वाभावादित्यञ्जसैवोपाध्यभावेन साध्याभावोऽनुमास्यते ।
न च प्रकृते उपाधेः साध्यव्यापकत्वेऽपि साध्यं नोपाधिव्यापकमिति
साध्योपाध्योः समव्याप्तिरित्याभावात्कथमेकव्यक्तिवृत्तिकत्वमुपाधि-
रिति क्षुद्रतमं शङ्कनीयम् । उपाधेर्दूषकतायां साध्यव्यापकत्वस्ये-
वापेक्षितत्वेन व्यापकव्यभिचारिणो व्याप्यव्यभिचारित्वस्यावश्यक-
तया समव्याप्तिरित्यस्य नवीनैरुपेक्षणात् ।

वस्तुतस्तु दृष्टान्तपक्षसाधारणस्य स्वत्वस्यैकस्याभावात्
स्वप्रतियोगिवृत्तित्वं स्वसमानाधिकरणं चेत्युभयसम्बन्धेन प्रतियो-
ग्यवृत्तिर्व्यावहारिको यो भेदस्तद्विशिष्टं यत्तदन्यत्वस्येव साध्यत्वप-
र्यवसानेन साध्योपाध्योः समव्याप्तिरपि सुनिर्वहेति न किंचिदवही-
यते । एवमिहान्येऽप्युपाधयः स्वयमूहनीयास्तर्ककुशलैरिति विर-
मामोविस्तरभयात् ।

वगाहित्वेनाधिकायगाहनेत्यावश्यकतया तदुपपत्तेरिति वाच्यम् । श्रीदाहरिणिकबो-
धस्य व्याप्यवगाहितया पुनरुपनयवाक्येन व्याप्तिविषयकबोधे घनरुक्ताभीत्या हेतु-
मान्यत्र इत्याकारकताया एवोपनयवाक्यस्यावश्यकत्वेन उक्तेः प्रत्ययवच्छेदकविधेययो-
रैक्ये श्रीपर्यायिकबोधस्य विधेयांशेऽधिकानवगाहनेन बोधानुदस्यावर्जनीयत्वात् । अतः
एव तु तत्र व्याप्यः पक्षे न वेत्येव जिज्ञासा न तु हेतुर्व्याप्यो न वेति निगूढादितम् ॥

* अनुमानात्पूर्वं मिथ्यात्वासिद्धेति भावः ।

ब्रह्मत्वमेकत्वं वा सत्त्वव्यापकम् । सत्त्वसमानाधिकरण-
त्वादसद्वैलक्षण्यवदिति द्वितीयप्रयोगे सत्त्वव्यापकत्वमबाध्यनिष्ठमे-
दप्रतियोगितानवच्छेदकत्वरूपं ततश्च सत्त्वसमानाधिकरण्यमस्ति
असद्वैलक्षण्ये अस्ति च तत्राबाध्यब्रह्मनिष्ठमेदप्रतियोगितानवच्छेद-
कत्वरूपं साध्यं, ब्रह्मणि असद्वैलक्षण्यं नेति प्रतीतेरसत्त्वात् । एवं च
ब्रह्मणि अबाध्यनिष्ठमेदप्रतियोगितानवच्छेदकत्वसिद्ध्या ब्रह्मातिरिक्ते
बाध्यत्वलक्षणमिथ्यात्वमञ्जसा सिध्यतीति स्पष्टमेव । पञ्चमप्रका-
राविद्यानिवृत्तिपक्षे अबाध्यत्वेनाभ्युपेताविद्यानिवृत्तिनिष्ठमेदप्रतियो-
गितावच्छेदकमेव ब्रह्मत्वं भवतीति ब्रह्मत्वमुपेत्य एकत्वस्य
पक्षत्वानुसरणम्* । तच्चाविनाशित्वादिरूपमिति भि*न्नुः । एवं च
पञ्चमप्रकाराविद्यानिवृत्तिपक्षे अविद्यानिवृत्तेर्नैवृत्तिप्रतियोगित्वविरहे-
ऽपि अविनाशित्वरूपैकत्वस्य ब्रह्माविद्यानिवृत्तिसाधारण्यादबाध्य-
त्ववन्निष्ठान्योन्याभावप्रतियोगिताऽनवच्छेदकत्वाद् ब्रह्मत्वस्याबा-
ध्यत्ववती या पञ्चमप्रकाराविद्यानिवृत्तिस्तद्वन्निष्ठान्योन्याभावप्रतियो-
गितावच्छेदकत्वेऽपि न क्षतिरिति भिन्नतात्पर्यम् । अत्रैवं पराक्रमा-
मः—पञ्चमप्रकाराविद्यानिवृत्तिपक्षे यद्यबाध्यद्वयसद्भावेऽपि एकत्व-
मबाध्यत्ववन्निष्ठान्योन्याभावप्रतियोगितानवच्छेदकं तदैतादृशसा-
ध्यस्य घटादिसत्त्वानपसारकतयोदासीन्येन अकिञ्चिदिदम् ।

यद्वि साध्यमबाध्यद्वयं सहेत तर्हि तन्न सहेताबाध्यसह-
स्रमिति तु वक्तुं कः प्राज्ञः प्रसहेतापि । ऋते मिथ्याभिनिवेशात् ।
किञ्चाच चिद्रूपत्वमुपाधिः । अबाध्यत्ववन्निष्ठान्योन्याभावप्रतियोगि-
तानवच्छेदकत्वनिश्चयविषयीभूते धर्मिणि ब्रह्मणि चिद्रूपत्वसत्त्वेन
साध्यव्यापकत्वात् । सत्त्वसमानाधिकरण्यस्य च घटत्वेऽपि सत्त्वेन

* अद्वैतसिद्धिव्याख्यानकद गोडप्रह्लानन्दः ।

तत्र चिद्रूपत्वविरहेण साधनाव्यापकत्वाच्च । एवं च एकत्वमबा-
ध्यत्ववन्निष्ठान्योन्याभावप्रतियोगितावच्छेदकम् । चिद्रूपत्वाभावादित्युपाध्यभावेन साध्याभावोऽनुमास्यते । यदि च यादृशस्थजे उपा-
ध्यभावस्य पक्षतावच्छेदकावच्छेदेन न सत्त्वं किन्तु सामानाधिक-
रण्येन तादृशस्थजीयोपाधेरुपाध्याभासत्वेन परिगणनात् । प्रकृते च
पक्षस्यैकत्वस्याविनाशित्वादित्यरूपस्य पञ्चमप्रकाराविद्यानिवृत्ति-
ब्रह्मेभ्यसाधारण्यादविद्यानिवृत्तेः चिद्रूपत्वाभावेऽपि ब्रह्मणि तद-
भावादण्मुपाध्याभास इत्युच्यते । तदा ध्वंसाप्रतियोगित्वमुपाधि-
रस्तु तस्य अबाध्यत्ववन्निष्ठान्योन्याभावप्रतियोगितानवच्छेदकत्व-
रूपसाध्यव्यापकत्वत् । घटाद्यवच्छेदेन ध्वंसप्रतियोगित्वसत्त्वेन
ध्वंसप्रतियोगित्वस्य साधनाव्यापकत्वाच्च । एवं चैकत्वम् । अबाध्य-
त्ववन्निष्ठान्योन्याभावप्रतियोगितावच्छेदकम् । ध्वंसप्रतियोगित्वादित्युपाध्यभावेन साध्यः भावोऽनुमातव्यः । अथवा पञ्चमप्रकाराविद्यानि-
वृत्तिपक्षे अविद्यानिवृत्तेर्मिथ्यात्वाभावादबाध्यत्ववन्निष्ठान्योन्याभाव-
प्रतियोगितानवच्छेदकत्वरूपसाध्यव्यापकतया घटाद्यवच्छेदेन साध-
नाव्यापकत्वाच्च मिथ्यात्वाभाव उपाधिः । एवं च सत्त्वसामानाधि-
करण्यं साध्यव्यभिचारि । सोपाधिकत्वादित्येवं मुद्रया तत्रोपाधे-
र्दूषकत्वमित्युपाधितत्त्वविदां सर्वमपरोक्षमिति विस्तरभयादुदास्यते ।

यदपि—व्याप्यवृत्तिघटादिः । जन्याभावातिरिक्तसमानाधिक-
रणाभावमात्रप्रतियोगी । अभावप्रतियोगित्वात् । अभिधेयत्ववत् ।
अभिधेयत्वं हि परमते केवलान्वयित्वादन्योन्याभावमात्रप्रतियोगी ।
स च समानाधिकरण एव । अस्मन्मते तु मिथ्यै*वेति । नोभयथाऽपि

* यथकारोऽत्र भिन्नक्रमोऽप्यर्थकश्च घट एव प्रसिद्ध इत्यादिरित्या तेन
मिथ्याऽपीत्यर्थः ।

साध्यवैकल्यमित्यद्वैतसिद्धिकृतः । अत्र पक्षे व्याप्यवृत्तित्वानुक्तौ
अव्याप्यवृत्तिसंयोगादौ स्वसमानाधिकरणाभावमात्रप्रतियोगित्वस्य
वादिनाऽप्यङ्गीकृतत्वात्सिद्धसाधनप्रसङ्ग इति व्याप्यवृत्तित्वमुक्तम् ।

साध्यकुक्षौ अतिरिक्तान्तानुपादाने घटादिसमानाधिकरण-
ध्वंसस्वरूपाभावादिप्रतियोगित्वस्य वादिनाऽनुमततया सिद्धसाध-
नप्रसङ्ग इत्यतिरिक्तान्तमुपात्तम् । प्रागभावस्तु सिद्धान्तिना नाङ्गी-
क्रियते । तदङ्गीकारपक्षे तु जन्याभावातिरिक्तस्य घटसमाना-
धिकरणघटप्रागभावस्य प्रतियोगित्वं घटादौ सिद्धमेवेति तद्वा-
रणाय विनाश्याभावातिरिक्तत्वमपि देयमेव । अभावांशे स्वसा-
मानाधिकरण्यानुक्तौ जन्याभावातिरिक्तस्य कुड्याद्युदासीनपदार्थ-
वृत्तिघटाभावस्य प्रतियोगित्वं घटादौ सिद्धमेवेति अभावांशे
सामानाधिकरण्यमुक्तं, तथा च घटादेर्घटाद्यधिकरणवृत्त्यभा-
वप्रतियोगित्वं फलतीति न सिद्धसाधनम् । अत्र साध्यकुक्षौ
मात्रपदानुपादाने जन्याभावातिरिक्तस्य घटादिसमानाधिकरणस्य
घटभेदस्य प्रतियोगित्वं घटे सिद्धमेवेति तद्वारणाय मात्रप-
दम् । एवं च घटसमानाधिकरणघटभेदस्य प्रतियोगित्वसिद्धावपि
नाभावमात्रप्रतियोगित्वं सिद्धं घटवति घटात्यन्ताभावस्य वादिना-
ऽननुमतत्वात् । एवं हेतुकुक्षौ प्रतियोगित्वादित्युक्तौ प्रतियोगितायाः
संबन्धीयप्रतियोगित्वसाधारण्यादभावप्रतियोगित्वमुक्तम् ।

तदेतदनालोचितप्रमाणप्रमेयतत्सहकारितर्कमर्यादानां दुर्भ-
णितमेव । यतो ऽयं हेतुः सोपाधिकस्तथा हि यत्रयत्रजन्याभावा-
तिरिक्तसमानाधिकरणाभावमात्रप्रतियोगित्वं ब्रह्मातिरिक्ते जगज्जाते
तच्चानित्यत्वम् । अभावप्रतियोगित्वं तु अलीकेऽपि तच्चानित्यत्वं

नास्तीति भवत्यनित्यत्वमुपाधिः । एवं ध्वंसप्रतियोगित्वमुपाधिः ।
तस्य साध्यव्यापकत्वात् ।

अभावप्रतियोगित्ववत्यलीके ध्वंसप्रतियोगित्वविरहेण साध-
नाव्यापकत्वाच्च एवं ब्रह्मभिन्नत्वमप्युपाधिस्तथा हि साध्यवतानि-
श्चयविषयीभूते जगज्जाते ब्रह्मभिन्नत्वसत्त्वेन साध्यव्यापकत्वमथा-
भावप्रतियोगित्वस्य ब्रह्मण्यपि सत्त्वेन तत्र ब्रह्मभिन्नत्वस्य चास-
त्त्वेन साधनाव्यापकत्वं च ब्रह्मभिन्नत्वे इति भवति ब्रह्मभिन्न-
त्वमुपाधिः । यदि भेदप्रतियोगित्वं ब्रह्मणि नाभ्युपेयेत तर्हि अवि-
द्याऽलीकेन च ब्रह्मणस्तादात्म्यं प्रसज्येतेत्यभावप्रतियोगित्वं ब्रह्म-
णोऽवश्यमभ्युपेयम् ।

एवं परिणामित्व-परिच्छिन्नत्वादृष्टजन्यत्वाल्पपरिमाणत्वा-
दयः स्वयमूहनीया उपाधयो विचक्षणैः ॥ एवमविद्याऽलीकादि-
तादात्म्यनिराकरणान्यथाऽनुपपत्त्या ब्रह्मणि भेदप्रतियोगित्वाङ्गी-
कारस्यावश्यकत्वेनाभावप्रतियोगित्वरूपहेतोस्तत्र सत्त्वाद् व्यभिचा-
रोऽपि । न च वास्तवभेदप्रतियोगित्वं निवेश्यते ब्रह्मणि तु
काल्पनिकभेदप्रतियोगित्वमिति न व्यभिचार इति वाच्यम् । 'ब्र-
ह्मातिरिक्तस्य जगन्मात्रस्य काल्पनिकत्वमातिष्ठमानेन तथा वक्तु-
मशक्यत्वात् ।

अथ प्रतियोगिसमानसत्ताकाभावप्रतियोगित्वं विवक्ष्यते एवं
च प्रतियोगिनो ब्रह्मणः परमार्थत्वाद् भेदस्य च काल्पनिकत्वेन
न्यूनसत्ताकतया प्रतियोगिसमानसत्ताकाभावप्रतियोगित्वस्य ब्रह्मणि
विरहेण न व्यभिचार इति चेन्न ब्रह्मातिरिक्ते काल्पनिकसत्ताया-
ब्रह्मभिन्नस्य मिथ्यात्वसिद्धिपूर्वकतया ब्रह्मभिन्नस्य मिथ्यात्वासिद्धौ
प्रतियोगिसमानसत्ताकाभावप्रतियोगित्वविवक्षाया अप्यसंभवात् ॥

अथेदं विचार्यते जन्याभावातिरिक्तस्य समानाधिकरणाभावस्याभिधेयत्वभेदस्य प्रतियोगित्वमभिधेयत्वे वर्तते इति न तेन जन्याभावातिरिक्तसमानाधिकरणाभावमात्रप्रतियोगित्वसिद्ध्याऽत्यन्ताभावसिद्धिरन्यथा तु संयोगेन घटे घटात्यन्ताभाव इति घटे घटभेदवान् घटाभाववत्वादित्यनुमानेन घटे घटभेदोऽप्यपद्येत । आपद्येत च ब्रह्मणोऽपि मिथ्यात्वम् । अविद्याऽलीकयोस्तादात्म्यापत्तिवारणायभावप्रतियोगित्वस्य ब्रह्मण्यप्यङ्गीकरणीयत्वात् ॥

किंच जन्याभावातिरिक्तसमानाधिकरणाभावस्योदासीनसंबन्धावच्छिन्नप्रतियोगित्वं प्रमेयादौ वादिनोऽप्यभिमतमिति संबन्धविशेषावच्छिन्नप्रतियोगित्वमेव साधनीयं संबन्धविशेषावच्छिन्नाभावप्रतियोगित्वहेतुना तथा च प्रमेयाभिधेययोः स्वरूप-तादात्म्याभ्यां केवलान्वयितयाऽभावप्रतियोगित्वविरहेण हेतोर्भागासिद्धत्वमपि । केवलान्वयितावच्छेदकसंबन्धेन प्रमेयाभिधेययोरत्यन्ताभावाप्रसिद्ध्या मिथ्यात्वासिद्धिश्च । यदि तु संबन्धविशेषनैरपेक्ष्येणाभावप्रतियोगित्वमात्रं हेतुरिति प्रमेयाभिधेययोरप्युदासीनसंयोगसमवायादिसंबन्धावच्छिन्नाभावप्रतियोगित्वसत्त्वान्न भागासिद्धिरित्यभिप्रेषि । संयोगसंबन्धावच्छिन्नाभावप्रतियोगित्वेन हेतुना समवायेन घटवति समवायसंबन्धावच्छिन्नप्रतियोगिताकघटात्यन्ताभावसाधनवत् प्रकृते संयोगादिसंबन्धावच्छिन्नाभावप्रतियोगित्वेन हेतुना जन्याभावातिरिक्तसमानाधिकरणाभावमात्रान्तर्गतस्य केवलान्वयितावच्छेदक-स्वरूपतादात्म्यसंबन्धावच्छिन्नप्रतियोगिताकाभावस्य सिद्धिरिति प्रमेयाभिधेययोर्न मिथ्यात्वासिद्धिरपीति च वदसि । तर्हि निःसक्तरीत्याऽभावसाधने तस्य केवलान्वयितया तत्साधने प्रतियोगित्वस्यैव हेतुत्वसंभवे

* न हि संबन्धविशेषानवच्छिन्नप्रतियोगिताकाभावमात्रं हेतुरिति भावः ।

अभावप्रतियोगित्वं व्याप्यत्वासिद्धं, न च प्रतियोगित्वमपि हेतुस्तस्या-
प्रयोजकत्वात् । नापि निरुपाधिकत्वादेव प्रतियोगित्वस्य प्रयोजक-
त्वमाशङ्कनीयं निरुक्तस्थले उपाधिगणस्य पूर्वमेवास्माभिरुपदर्शनात् ।

मेदप्रतियोगित्वमादाय सिद्धसाधनवारणाय माचपदोपादाने
जन्याभावातिरिक्तान्तमनुपादेयमेव । स्वप्रतियोगिसमानाधिकरण
योध्वैसप्रागभावयोः प्रतियोगित्वसिद्धावपि स्वसमानाधिकरणाभा-
वमात्रप्रतियोगित्वासिद्ध्या सिद्धसाधनशङ्कानवसरात् । नहि केन-
चिदूपेण साध्यसिद्ध्या सिद्धसाधनं भवत्यन्यथा तु पर्वतस्तेजस्वीति
निश्चयोऽपि पर्वतो वह्निमानित्यनुमितिप्रतिबन्धकः स्यात् । स्याच्च
वागिन्द्रियेऽनित्यत्ववत्तानिश्चयसद्वाद्यादनित्ये वाङ्मनसे इत्य-
नुमितेरपि प्रतिबन्धोऽनुमित्सां विना । तस्मात्साध्यतावच्छेदक-
कुक्षौ जन्याभावातिरिक्तान्तं व्यर्थमित्यपार्थक्यरूपनियहस्थानमपि ।

किंच घटोजन्याभावातिरिक्तसमानाधिकरणाभावमात्रप्रति-
योगीत्येवं चेत्साध्यशरीरं तर्हि जन्याभावातिरिक्तो घटसमानाधिक-
रणाभावः पटाद्युदासीनपदार्थाभावेऽपि तत्प्रतियोगित्वं तु न घटे
इत्यप्रसिद्धिरपि । जन्याभावातिरिक्तयत्किञ्चिदभावप्रतियोगित्वसाधने
तु मेदप्रतियोगित्वमादाय सिद्धसाधनमिति प्रव्यक्तमेव ।

किञ्चेह केव*लान्वयित्वमप्युपाधिः—केवलान्वयित्वस्य जन्या-
भावातिरिक्तसमानाधिकरणाभावमात्रप्रतियोगित्ववत्तानिश्चयविषया-
भिधेयत्वादिव्यापकत्वात्—अभावप्रतियोगित्वमलीकेऽपि तत्र केव-
लान्वयित्वं नास्तीति साधनाव्यापकत्वाच्च ततश्च घटोजन्याभावा-
तिरिक्तसमानाधिकरणाभावमात्रप्रतियोगित्वाभाववान् केवलान्वयि-

* केवलान्वयित्वस्योपाधित्वाधिभिधानं परमतमवष्टभ्य स्वमते तु अलीकस्यो-
पाधित्वम् ।

त्वाभावादित्युपाध्यभावेन साध्यभावानुमानमिति कीदृशी न्यायप्र-
युक्तिर्वेदुषी परेषामिति जगन्मात्रं सावितामुपप्रयातु ॥

इदमिहावधेयं जन्याभावातिरिक्तस्वसमानाधिकरणाभावमा-
चप्रतियोगित्वसाधने उदासीनसंबन्धावच्छिन्नप्रतियोगिताकस्वसमा-
नाधिकरणाभावप्रतियोगित्वमादाय सिद्धसाधनमिति तद्वारणाय
विशिष्येव तत्तत्संबन्धावच्छिन्नप्रतियोगित्वं साधनीयमेवं च भेदीयप्र-
तियोगितायास्तादात्म्यसंबन्धावच्छिन्नतया अत्यन्ताभावीयप्रतियो-
गितायास्तु तदतिरिक्ततत्संबन्धावच्छिन्नतया नानुगम्यैकरूपेण
साध्यसाधनं संभवतीति कथं स्वसमानाधिकरणाभावमाचप्रतियोगि-
त्वसाधनेनाभिधेयत्वादिसाधारण्येन मिथ्यात्वसिद्धिप्रत्याशाऽपि ।
विशिष्य तु तत्तत्संबन्धावच्छिन्नत्वनिवेशने अभिधेयत्वे स्वरूपसंब-
न्धावच्छिन्नप्रतियोगित्वस्यान्यतरासिद्धतया न तद्वृष्टान्तेन साध्यसा-
धनं संभवति ।

स्वप्रतियोगिमताग्रहविरोधिताघटकसंबन्धावच्छिन्नत्वेनानुग-
म्य निवेशनप्रत्याशाऽपि दुराशेव । स्वप्रतियोगिमतादेः स्वयमन-
नुगतत्वे तद्वृष्टितस्यानुगमकत्वासंभवात् ।

साध्यतावच्छेदककुक्षिनिक्षिप्रायाः प्रतियोगिताया विरोधि-
तानवच्छेदकसंबन्धानवच्छिन्नत्वेनानुगमोऽपि दुःशकः । तत्रतत्र
सर्वस्यापि संबन्धस्य विरोधितावच्छेदकसंबन्धत्वेन विरोधितानव-
च्छेदकसंबन्धानवच्छिन्नत्वनिवेशस्याप्यननुगमकत्वात् । तस्मात्सा-
मान्यतो जन्याभावातिरिक्तस्वसमानाधिकरणाभावमाचप्रतियोगित्व-
साधने उदासीनसंबन्धावच्छिन्नप्रतियोगितामादाय सिद्धसाधनात् ।
विशिष्य तु अन्योन्याभावीयात्यन्ताभावीयप्रतियोगितयोर्विभिन्नसंब-

न्यावच्छिन्नतया अनुगमवार्ताया अप्यसंभवात् । जन्याभावातिरिक्त-
स्वसमानाधिकरणाभावमात्रप्रतियोगित्वसाधनेऽभिधेयत्वादेरत्यन्ता-
भावप्रतियोगित्वसिद्ध्या मिथ्यात्वसिद्ध्यभिधानमुन्मत्तगीतायितमिति ।

किं च जन्याभावातिरिक्तसमानाधिकरणयत्किंचिदभावप्रति-
योगित्वस्य प्रसिद्धावपि दृष्टान्तेऽभिधेयत्वे जन्याभावातिरिक्तसमाना-
धिकरणाभावमात्रप्रतियोगित्वस्याप्रसिद्ध्या साध्याप्रसिद्धिरपि । एतेन
“अभिधेयत्वं हि परमते केवलान्ययित्वादन्योन्याभावमात्रप्रति-
योगि । स च समानाधिकरण एव । अस्मन्मते तु मिथ्येवेति
नोभयथाऽपि साध्यवैकल्यमित्यद्वैतसिद्धिकृतमभिधानं परास्तं
निरुक्तदूषणगणयासेन तथाऽभिधानासंगत्वे । तस्मात्सर्वथाऽस-
ङ्गतोऽयमभावप्रतियोगित्वहेतुना जन्याभावातिरिक्तसमानाधिकर-
णाभावमात्रप्रतियोगित्वसाधनोद्यमोऽद्वैतसिद्धिकृतमिति नापरोक्षं
शास्त्रे कृतश्रमाणां विदुषामित्यलमनल्पजल्पितेन धीग्*विग्लाप-
नापरपर्यायेण मादृशां मुमुक्षूणां भगवत्पादपद्मपरागपरायणानामेका-
न्तिनाम् ॥

यदपि स† एव चक्षुषी अपवृज्य । अत्यन्ताभावः प्रतियोग्य-
वच्छिन्नवृत्तिः । नित्याभावत्वादन्योन्याभाववत् । अत्यन्ताभावत्वं
प्रतियोग्यशेषाधिकरणवृत्तिमात्रवृत्ति । प्रतियोग्यवच्छिन्नवृत्तिमात्रवृत्ति
वा । नित्याभाववृत्तित्वात् । अन्योन्याभावत्ववत् । घटात्यन्ताभा-
ववत्त्वं प्रतियोगिजनकाभावसमानाधिकरणवृत्ति । एतत्कपालसमान-
कालीनैतद्घटप्रतियोगिकाभाववृत्तित्वात् । प्रमेयत्ववत् । एतत्कपा-
लमेतद्घटात्यन्ताभावाधिकरणमाधारत्वात्पटादिवत् ।

* यावोविग्लापनं हि तदित्यादिना तस्य मुमुक्षुनुक्तिश्च निषिद्धत्वादिति
भाष्यः ।
† अद्वैतसिद्धिकार एव ।

अत्र प्रथमन्यायप्रयोगस्याभासता तु पूर्वं स्वावसरे प्रपञ्चिता ॥
द्वितीयप्रयोगे तु अत्यन्ताभावत्वभिन्नत्वमुपाधिस्तस्य प्रतियोग्यशेषाधिकरणवृत्तिमात्रवृत्तित्ववतानिश्चयविषयान्योन्याभावत्वव्यापकत्वात् । नित्याभावत्वं तु अत्यन्ताभावत्वेऽपि वर्तते तत्र तु नात्यन्ताभावत्वभिन्नत्वमिति साधनाव्यापकत्वाच्च ।

पक्षेतरस्यानुपाधित्वं तु बाधानवतारस्थल एव प्रकृते तु वह्निरनुष्णो द्रव्यत्वादित्यादाविव बाधावतारात्पक्षेतरस्योपाधित्वं युक्तमेव । एवं ब्रह्म । मिथ्या । आधा*रत्वात्पटवत् । गौरेकशफः । पशुत्वादश्ववत् । मनुष्यः शृङ्गी । प्राणधारित्वान्महिषवत् । विन्ध्यः । उत्तरदिक्स्थः । पर्वतत्वात् । हिमालयवत् । चन्दनतर्गन्धशून्यः । वृक्षत्वादेरण्डवदित्याद्यनुमानाभाससाम्यं चेत्तानुमानस्य । न ह्यत्यन्ताभावत्वं नित्याभाववृत्तिर्धर्म इत्यन्योन्याभावसाक्षात्जात्यात्प्रतियोग्यशेषाधिकरणवृत्तिमात्रवृत्ति स्यादन्यथा तु नित्याभावत्वेन अत्यन्ताभावस्येव भेदस्यापि संसर्गाभावत्वे गौरपि पशुत्वादश्ववदेकशफत्वे मनुष्यस्यापि प्राणधारित्वान्महिषवच्छृङ्गित्वे विन्ध्यस्यापि पर्वतत्वाद्धर्मगिरिवदुत्तरदिक्स्थत्वे चन्दनतरोश्च वृक्षत्वादेरण्डवद् गन्धशून्यत्वे ब्रह्मणश्चाधारत्वान्मिथ्यात्वे किं नाम बाधकमिति व्यवहारमात्रं कदर्थितं स्यादेवमनुमिमानस्येति प्रव्यक्तमेव ।

यदि तु तत्र तत्र मनुष्यादौ शृङ्गित्वाद्यनुमाने प्रात्यक्षिकबाधसत्त्वान्न तथाऽनुमातुं शक्यमिति ब्रूषे हन्त तर्ह्यत्यन्ताभावत्वे प्रतियोग्यशेषाधिकरणवृत्तिमात्रवृत्तित्वानुमाने किं न बाधोऽवतरति ।

* ब्रह्मण्याधारत्वस्य मूलकता भिक्षुणा चाङ्गीकृतत्वादाधारत्वेऽधियादः । सर्वधर्मविप्रतीपे ब्रह्मणि मिथ्यात्वस्य धर्मरूपतया न सिद्धिर्बन्ध इति तु विकलभाषितं तथा सत्याधारत्वस्यापि भयदभ्युपेतस्यासंभवादिति निगूढगदितम् ।

+ नियमनिरपेक्षसाजान्यमात्रेण प्रवृत्ततया जात्युत्तरमिदमिति निगूढभणितम् ।

यदि हि प्रतियोगितदभावावेवाविरुद्धौ स्यातां तर्हि जगति कस्य केन वा विरोधो वाच्यः स्यात् । यदि तु शृङ्गित्व-तदभावयोरुभयोरेव व्यावहारिकतया प्रबलेन शृङ्गित्वाभावाध्यक्षेण निर्वलमपरीक्षितप्रामाण्यकं शृङ्गित्वानुमानं बाध्यते इति तत्र सांप्रतम् । इह तु प्रतियोगिनो व्यावहारिकतया तदत्यन्ताभावस्य चानुमित्सितस्य पारमार्थिकतया विरोधित्वाभावेन न बाध्यबाधकभावशङ्काऽपीति मन्यसे तर्हि ब्रह्मात्मविश्रान्तः पारमार्थिकोऽयं घटाभावो घटमुपमृद्य ब्रह्मात्माऽथवा घटे यथापूर्वमवस्थितेऽपि स तथेति निर्ब्रूहि । तत्र प्रथमे परमोदासीनस्वभावस्याज्ञानावकाशप्रदस्य ब्रह्मणो नोपमर्दकता । इतरस्य तु वस्तुजातस्य उपमृद्यस्वभावतयैव नोपमर्दकता । नाप्यनाधेयातिशये ब्रह्मणि चरमवृत्त्यादिनाऽतिशय आध्यातुं शक्यो नाप्युदासीनेन ब्रह्मणा वृतावेवातिशय इति न घटोपमर्दसंभावनाऽपि । द्वितीयपक्षे तु घटेऽवस्थितेऽपि चेद् घटमविद्विषन् घटाभावो ब्रह्मभूयमुपयातस्तर्हि किं तेन शब्दप्रयोगमात्रेण घटस्य क्षतमिति साधु मिथ्यात्वोपपादनं विज्ञपुङ्गवस्य ते ॥

एतेन “नन्वेवमप्यनौष्यं तात्त्विकमिति तदनुमितिरपि- न बाध्येत व्यावहारिकौष्यग्राहिणाऽध्यक्षेण । एवं चादित्योयूप इत्यादावपि । तात्त्विकादित्यतां यूपस्याश्रित्य शरणं श्रुतिः । विरोधादुपजीव्येन न बिभेति कदाचन ॥ इत्याद्यपि स्यादिति चेन्न अनौष्यं तात्त्विकं स्यादिति कोऽर्थः । यदि तत्त्वत आौष्यं नास्तीत्यर्थः । तदा अद्वैते पर्यवसानादिप्रापतिः । यदि व्यवहारतोऽपि नास्तीति तदा व्यवहाराविसंवादादिरूपपरीक्षितत्वविशिष्टमौष्यप्रत्यक्षं बाधकमिति नानौष्यस्य तात्त्विकत्वसिद्धिः । एतेन शैत्यानुमानं व्याख्यातम् । एवमादित्ययूपभेदस्य तत्त्वतो व्यव-

हारतो वा निषेधे योज्यमिति मिथ्यात्वानुमितेर्वह्निशैत्यानुमिति-
साम्यनिरासकाद्वैतसिद्धिग्रन्थोऽप्यपास्तः ।

एवं पारमार्थिकमद्वैतं प्रविश्य शरणं श्रुतिः । विरोधादुपजी-
व्येन न विभेति कदाचनेति खण्डनग्रन्थोऽप्येतदर्थसंवादी भव-
त्यपाकृतः । पूर्वोक्तयुक्तिभिर्वह्निवृत्त्यौपण्यादेस्तत्त्वतो निराकरणका-
रणानिरूपणेन तथा वक्तुमशक्यत्वाद् विशदयिष्यते चेदमग्रे ।

एतेन अत्यन्ताभावत्वं प्रतियोग्यवच्छिन्नवृत्तिमाचवृत्ति ।
नित्याभाववृत्तित्वादन्योन्याभावत्ववदित्यपि प्रत्युक्तमनुमानं व्याप्ति-
नैरपेक्ष्येण साक्षात्प्रमाणेन प्रवृत्ततया हेतोरप्रयोजकत्वात् । तादात्म्य-
संबन्धावच्छिन्नप्रतियोगिताकाभाववृत्तित्वस्योपाधित्वाच्च ।

यच्च घटात्यन्ताभाववत्त्वम् । प्रतियोगिजनकाभावसमाना-
धिकरणवृत्ति । एतत्कपालसमानकालीनैतद्घटप्रतियोगिकाभाववृ-
त्तित्वात् प्रमेयत्ववत् । एतत्कपालमेतद्घटात्यन्ताभावाधिकरणम् ।
आधारत्वात्पटादिवत् । अत्र प्रथमप्रयोगे साध्यकुक्षौ प्रतियोगिजन-
केत्यस्य स्वप्रतियोगिजनकत्वमर्थः । स्वपदार्थोऽत्यन्ताभावः । त-
त्प्रतियोगिजनकाभावस्तद्घटप्रागभावस्तत्सामानाधिकरण्यं चानव-
च्छिन्नं निवेश्यम् । तेन तादृशाभावानवच्छेदकेन तद्घटध्वंसकाले-
नावच्छिन्नं तत्सामानाधिकरण्यं तद्घटात्यन्ताभावनिष्ठमादाय न
सिद्धसाधनमर्थान्तरं वा । हेतुकुक्षौ कालीनान्तानुपादाने तत्कपा-
लनाशजन्यतद्घटध्वंसत्वे व्यभिचारः । तदुपादाने तु तत्कपा-
लनाशजन्यतद्घटध्वंसेनैतत्कपालसमकालीन इति तद्वैषम्यपरि-
हारः । यादृशघट*व्यक्तेस्तु असमवायिकारणनाशदेव नाशो न तु

* यतादृशस्यलमङ्कुरस्थलपदेन दार्शनिका व्यवहरन्ति ।

तत्कपालनाशतद्विवक्षणे तु कालीनान्तमनतिप्रयोजनकमिति
 ध्येयम् । गगनादिस्वरूपानादिप्रतियोगिकाभावत्वे एतत्कपालस-
 मानकालीनाभाववृत्तित्वरूपहेतुसत्त्वात्तच्च च प्रतियोगिजनकाभावस-
 मानाधिकरणवृत्तित्वरूपसाध्यासत्त्वेन व्यभिचार इति तत्परिहाराय
 हेतुकुक्षौ एतद्घटप्रतियोगिकत्वनिवेशः । अभावपदानुपादाने तु
 एतत्कपालसमानकालीनैतद्घटप्रतियोगिकत्वं तद्घटसंयोगत्वेऽ-
 पीति व्यभिचारवारणायाभावपदम् । स्वप्रतियोगिसमानाधिकरण-
 वृत्तित्वमात्रसाधनेऽपि मिथ्यात्वसिद्धिसंभवे गुरुरूपेण साध्यत्वम-
 नुसरन् परस्यापि ध्वंसप्रागभावाधिकरणेऽत्यन्ताभाववत्त्वेऽविप्रति-
 पत्तिं स्फोरयति । यद्यपि परं विशेषो यदेको निरवच्छिन्नघटाभावा-
 धिकरणतां सर्वदा स्वीकरोति परस्तु घटसंप्रागभावकालयोरे-
 वात्यन्ताभाववत्तां न तु घटवत्ताकालेऽपि । घटवत्ताकालेऽपि घटा-
 त्यन्ताभाववत्त्वे तदप्रत्यक्षमविद्यात्मकदोषवशाद्वा । पूर्वतनघटज्ञा-
 नाहितवासनात्मकदोषविशेषवशाद्वेति ग्रन्थकृतात्पर्यमिति वादिना
 मन्यन्ते ।

अत्रैवं ब्रूमहे घटात्यन्ताभाववत्त्वस्य सामान्यतः पक्षत्वे
 संयोग-कालिक-स्वरूपादिसंबन्धावच्छिन्नप्रतियोगिताकाभाववत्त्वे
 प्रतियोगिजनकाभावसमानाधिकरणवृत्तित्वसाधने सिद्धसाधनमिति
 विशिष्य समवायसंबन्धावच्छिन्नघटात्यन्ताभाववत्त्वमेव पक्षतयाऽनु-
 सरणीयमेवं चात्र केवलान्वयित्वमुपाधिः । प्रतियोगिजनकाभावसमा-
 नाधिकरणवृत्तित्ववत्तानिश्चयविषयप्रमेयत्वादौ केवलान्वयित्वस्य
 सत्त्वेन साध्यव्यापकत्वात् ।

* निर्विशेषाद्वैतवादी ।

† भेदवादी ।

साधनाधिकरणे समवायसंबन्धावच्छिन्नघटात्यन्ताभाववत्त्वे केवलान्वयित्वविरहेण साधनाव्यापकत्वाच्च । न च समवायसंबन्धावच्छिन्नघटात्यन्ताभाववत्त्वं न पक्षः किं तु सामान्यतो घटात्यन्ताभाववत्त्वमेव नैतावताऽपि सिद्धसाधनभयं पक्षतावच्छेदकावच्छेदेन साध्यसिद्धेरुद्देश्यतया सामानाधिकरण्येन साध्यसिद्धेरकिंचित्करत्वादेवं च केवलान्वयित्वस्य साधनव्यापकत्वमपि सामान्यतो घटात्यन्ताभाववत्त्वस्य केवलान्वयित्वादिति वाच्यम् । हेत्वधिकरणे संयोगसंबन्धावच्छिन्नप्रतियोगिताकाभावे केवलान्वयित्वविरहेण साधनाव्यापकत्वस्यावश्यकत्वात् । समवायसंबन्धेन घटवति तत्संबन्धावच्छिन्नप्रतियोगिताकाभावमिच्छतः संयोगेन घटवत्यपि तत्संबन्धावच्छिन्नात्यन्ताभावस्याभ्युपेयतया तस्यापि केवलान्वयित्वेन साधनव्यापकमपि केवलान्वयित्वमिति कथमुपाधित्वं तस्येति तु वालिशभाषितं संयोगेन घटवति तत्संबन्धावच्छिन्नप्रतियोगिताकतदभावस्य मिथ्यात्वसिद्धिपूर्वकतया मिथ्यात्वमप्रसाध्य तथा वक्तुमशक्यत्वादिति । एवं च प्रकृते केवलान्वयित्वमुपाधिरिति व्यक्तमुक्तं भवतीति सुसूक्ष्ममतिभिरवगन्तव्यम् ॥

न च प्रतियोगितायां प्रयोजनाभावेन संबन्धावच्छिन्नत्वानभ्युपगमात्कालिक-संयोगादिसंबन्धावच्छिन्नप्रतियोगिताकघटाभाववत्त्वादिविवक्षणं न संभवति । उचितं चेत्तद् घट-तदभाववत्ताधियोः । घटसंयोग-तदभाववत्ताधियोः । घटसंयोगसमवाय-तदभाववत्ताधियोः । घटसंयोगसमवायस्वरूप-तदभाववत्ताधियोश्चावश्यकप्रतिवध्यप्रतिबन्धकभावेनैवोपपत्तेः संबन्धविशेषमन्तर्भाव्य पृथक् प्रतिबन्धकताकल्पने गौरवेण तथा वक्तुमशक्यत्वादिति वाच्यम् । यतो हृदे वह्निमान् धूमादित्यादेः कालिकेन वह्निसाध्यकस्य कालिकेन धूम-

हेतुकस्थलस्य सद्हेतुतायाः । संयोगेन तत्साध्यकतद्हेतुकस्थलस्य चाभासताया व्यवस्थार्थं संयोगसंबन्धावच्छिन्नवह्नित्वावच्छिन्नप्रकार-
ताशालिबुद्धित्वावच्छिन्नं प्रति तत्संबन्धावच्छिन्नतद्गर्भावच्छिन्नप्रति-
योगिताकतदभावस्य स्वरूपेण यो निश्चयस्तस्य प्रतिबन्धकता-
ऽवश्यं वक्तव्येत्यभावीयप्रतियोगितायां संबन्धावच्छिन्नत्वाभ्युपगमः ।
यदि हि वह्निमत्ताबुद्धौ वह्न्यभाववतानिश्चयत्वेनैव प्रतिबन्धकता-
ऽभ्युपेयत न तु तत्संबन्धावच्छिन्नत्वान्तर्भावेण तदा पूर्वाक्तस्थ-
लस्य संबन्धमेदेन सद्हेतुत्व-तदाभासत्वव्यवस्थायाः सर्वानुभवसि-
द्धाया अव्यवस्थेव स्यात् । नापि वह्निसंयोगवत्ताबुद्धौ तत्संयोगा-
भाववतानिश्चयत्वेनावश्यकृत्प्रतिबन्धकतामादाय व्यवस्थासंभवः ।
हृदो वह्निमानिति बुद्ध्या वह्निसंयोगस्यानुल्लेखेन तच्च वह्निसंयोगा-
भाववतानिश्चयस्य प्रतिबन्धकताया दुर्वचत्वात् । सामान्यतो
वह्निमत्ताबुद्धौ च वह्निसंयोगाभाववतानिश्चयत्वेन विरोधित्वे ऽनु-
भवविरोधो बाधव्यवस्थोच्छेदश्च । वह्निसंयोगाभाववद्बुद्धस्य तु
बाधरूपता हृदपक्षकवह्निसंयोगसाध्यकस्थल एव न तु हृदपक्षके
संयोगेन वह्निसाध्यके स्थले । हृदपक्षके संयोगेन वह्निसाध्यकस्थले

* अर्थं भावः पूर्वाक्तस्थलस्य सद्हेतुतेय स्यात् । हेत्वाभासतेषु वा न तूभय-
संबन्धमेदनिबन्धनं सद्हेतुत्वमसद्हेतुत्वं चेति ।

† विरोधिता हि एककालावच्छेदेन एकदेशावृत्तित्वघटिता । अत्र चैकदेशावृत्ति-
त्वघटकं वृत्तित्वं संबन्धविशेषावच्छिन्नवृत्तिकर्मितरथा तु विरोधितेव कीदृशी घट-तद-
भावाद्भोरुभयोरपि सर्वत्राविरोधेन समावेशसंभवात् । एवं च संबन्धमपुरस्कृत्य विरो-
धित्वाभिधानासंभवे प्रतियोगितायाः संबन्धावच्छिन्नत्वाद्भोकार आवश्यकः । प्रति-
योगितायाः संबन्धावच्छिन्नत्वाभ्युपगमेऽपि तत्संबन्धावच्छिन्नप्रतियोगित्वस्यापि कालि-
कादिसंबन्धेन सर्वत्र सत्त्वात्तदप्यव्यावर्तकमिति तूभयसमाधेयमिति न ममेव पुनः पर्य-
नयोगयन्त्रणा ।

विशेषः पुनरत्रत्यो निर्विकल्पकत्वादायं निरूपणीय इति कृतं पल्लवैः ।

निर्विशेषवस्तुनिराकरणपरोमर्चिर्मते वेदान्तवाद्यार्थग्न्यः ॥

बाधो न भवतीति न दोष इति तु पुनरनिपुणभणितमनुभवविरो-
धात् । परेणापि हृदपक्षकवह्निसंयोगसाध्यकस्थले बाधो न भव-
तीत्यस्यापि वक्तव्यत्वाच्च । तस्मात्प्रतियोगितायाः संबन्धान-
वच्छिन्नत्वाभ्युपगमो निर्निबन्धनो ऽनुभवातीतोयुक्त्यसहश्चेत्यन्यत्र
सविस्तरं न्यरूपयाम ॥

एतत्कपालमेतद्घटात्यन्ताभावाधिकरणमाधारत्वात्पटादि-
वदिति द्वितीयप्रयोगे तु एतत्कपालभिन्नत्वमुपाधिः । बाधावतारे
पक्षभिन्नत्वस्योपाधितायाः सर्ववादिसंमतत्वात् । पक्षभिन्नत्वस्यो-
पाधित्वे बाधस्य पारमार्थिकत्वादिकं यथा न तन्त्रं तथा तु पूर्व-
मेव क्रियासमभिहारेण न्यरूपयाम इति किमिहामेडितेन । किंचेह
एतद्घटानधिकरणत्वप्रकारकप्रमाविषयत्वमुपाधिः । एतद्घटात्य-
न्ताभाववति गुणादौ एतद्घटानधिकरणत्वप्रकारकप्रमाविषय-
त्वसत्त्वेन साध्यव्यापकत्वात् । साधनवत्येतत्कपाले एतद्घटा-
धिकरणत्वप्रकारकप्रमाविषयत्वस्यैव सत्त्वेन साधनाव्यापकत्वाच्च ।
न चेतत्कपाले एतद्घटात्यन्ताभावमनुमित्यता एतद्घटानधिकर-
णत्वप्रकारकप्रमाविषयत्वस्याप्यङ्गीकरणीयतया एतद्घटानधिकरण-
त्वप्रकारकप्रमाविषयत्वस्य साधनव्यापकतया कथमुपाधित्वमिति
शङ्क्यम् । तथा सति जगन्मात्रे एतद्घटानधिकरणत्वप्रकारकप्रमा-
विषयत्वाङ्गीकारे घटार्थिनां संवादिप्रवृत्ति-निवृत्तिव्यवस्थाकारणा-
निरूपणेन सर्वव्यवहारोपप्लवप्रसङ्गात् । व्यावहारिकपारमार्थिकभाव-
मुपकल्प्य व्यवहारासांकर्यसंरक्षणप्रयत्नस्तु केषांचिदमीषां यथा निर्यु-
क्तिकस्तथोपपादितमधस्तादेवेति किं तदुत्कीर्तनेन । एवमिह एत-
द्घटासंस्पृष्टत्वमेतदनिष्टत्वमेतदसमवेतत्वमेतद्घटसमवायिकारण-

त्वाभावादय उपाधयस्तर्ककुशलैः स्वग्रमूहनीया इति कृतं विस्तर-
रेण ॥ अत्र वस्तुतत्त्वबुबोधयिष्येदमालोचयामः—

हेतुशरीरभूतमाधारत्वं पितृत्वपुत्रत्वादिवन्नित्यसन्निरूपकः
पदार्थ इत्याधारत्वस्य स्वनिरूपकैकनिरूप्यशरीरत्वेन नाधारत्वमात्रं
हेतुः । नापि निरूपकनिरपेक्षः कश्चिदखण्डो धर्म आधारत्वं हेतु-
रिति युक्तं तस्यानुकूलतर्कानवतारेणाप्रयोजकत्वात् घटवदन्यत्वादे-
रुपाधित्वाच्च । नापि कुड्या*द्याधारत्वं सिद्धसाधनप्रसङ्गात् दृष्टान्ते
साधनवैकल्याच्च । नापि सामान्यतो घटाधारत्वं तद्वति भूतले सम-
वायसंबन्धावच्छिन्नैतद्घटात्यन्ताभावस्य परेणाप्यभ्युपेयत्वादप्रयो-
जकत्वात्सोपधिकत्वाच्च । नापि संयोगेन घटाधारत्वं संयोगेन घट-
वति समवायावच्छिन्नतदभावस्याङ्गीकारादेव । नापि सामान्यतः सम-
वायेन घटाधारत्वं हेतुः । समवायेन घटान्तरवति कपालान्तरे सम-
वायसंबन्धावच्छिन्नप्रतियोगिताकैतद्घटात्यन्ताभावस्यापि परेण
स्वीकरणादेव । नापि प्रमेयत्वाद्याधारत्वं हेतुस्तद्घटकस्य प्रमेयत्व-
स्यैव हेतुत्वसंभवेऽधिकांशस्य वैयर्थ्येन हेतोर्व्याप्यत्वासिद्धत्वप्रसङ्गात् ।
किन्तु समवायेनैतद्घटाधारत्वादिकमवश्यं वाच्यमेवं च एतद्घटा-
धारत्वेन एतद्घटा[†]नाधारत्वसाधने परामर्शस्य नियताहार्यरूपत्वेन
अनाहार्यपरामर्शस्यैवानुमितिजनकत्वेन च तादृशानुमितिसामग्रीवैक-
ल्यादनुमित्यप्रसिद्धिः । अनित्यत्वेन नित्यत्वसाधने इव एतद्घटा-

* न्यायशरीरे साध्यतावच्छेदकहेतुतावच्छेदकादेर्विशिष्टैव निवेशनीयतया
यत्किंचिदाधारत्वस्य हेतुत्वमनाशङ्कनीयमिति तत्पक्षमुपेक्षिष्यमहीति ध्येयम् ।

† अत्र समवायादिशब्देन व्यवहारः सौकर्याय कृतो यस्तुतस्तु समवायस्यला-
भिप्रेतोऽर्थदान्तिकदर्शनाभिमतपदार्थ एवेह विवक्षितोवादिना प्रतिवादिना चेति न
किं चिदाशङ्कनीयं परेः ।

‡ घटात्यन्ताभावाधिकरणत्व-घटानधिकरणत्वयोः सामनेय्यमिति तात्प-
र्यम् । § आत्मा नित्यः । अनित्यत्वादित्यादि यथेति भावः ।

धारत्वेन एतद्घटानाधारत्वसाधने विरोधोऽपि । वक्ष्यमाणयुक्त्या एतद्घटात्यन्ताभावाधिकरणत्वप्रयोजकताया एतद्घटाऽनधिकरणत्वे एव व्यवस्थापयिष्यमाणतया एतद्घटानधिकरणत्वस्य चैतदनुमितिः पूर्वमेतत्कपाले सत्त्वासिद्ध्या स्वरूपासिद्धिश्च । व्यावहारिकैतद्घटाधिकरणत्वेन पारमार्थिकैतद्घटाभावाधिकरणत्वसाधनोपवर्णनकौशलेन परस्य* पलायनपरायणतां तु पूर्वमेव परास्थितिमिति किं तादृशयुक्त्याऽऽभासोपन्यासेनेति तु विज्ञेयमिदमित्यलमनल्पजल्पितेन ।

किंचैतद्घटाधिकरणत्वस्यैतद्घटात्यन्ताभावप्रयोजकत्वाङ्गीकारे घटानधिकरणीभूतगुणकर्मादिनिष्ठैतद्घटात्यन्ताभावप्रयोजकत्वमन्यस्य कस्यचिदङ्गीकरणीयमितरत्र चान्यस्येति महागौरवमिति न तस्य प्रयोजकत्वम् । अत एव तस्मिन् सत्यभवतस्तेन विनाऽपि भवतस्तदप्रयोजकत्वमिति सर्वतैर्युक्ताः । एवं च एतद्घटात्यन्ताभावाधिकरणताप्रयोजकता न घटाधारत्वे किं त्वनेतद्घटाधारत्वे । अनेतद्घटाधारत्वस्य च गुणकर्मादिसाधारण्याल्लाघवमपि । एवं च अनेतद्घटाधारत्वस्यैतद्घटात्यन्ताभावप्रयोजकस्यैतद्घटवत्यसत्त्वात् कथमेतद्घटात्यन्ताभावाधिकरणत्वमेतत्कपाले सिध्येदित्यल्पधीर्धर्षणोऽयं तर्कनिपुणानां कृतगुरुकुलश्रमाणां सुसूक्ष्मधियां तु स्वयमूहनीयोविषय इत्युपरमामः ॥

यत्तु ब्रह्मत्वं† न परमार्थसन्निष्ठान्यान्याभावप्रतियोगिताऽवच्छेदकम् । ब्रह्मवृत्तित्वादसद्वैलक्षण्यवत् । परमार्थसत्प्रतियोगिको भेदो न परमार्थसन्निष्ठः । परमार्थसत्प्रतियोगिकत्वात् । परमार्थस-

* निर्दिष्टोपाद्वेतिनः ।

† मिथ्यातुच्छविलक्षणवृत्तिभेदप्रतियोगितानवच्छेदकत्वं साध्यं तेनावाध्यनिष्ठभेदघटितात्सत्यव्यापकमित्युक्तानुमानाद् भेदः ।

त्वावच्छिन्नप्रतियोगिकाभाववत् । भेदत्वावच्छिन्नम् । सद्विलक्षणप्र-
तियोग्यधिकरणान्यतरवत् । अभावत्वाच्छुक्तिरूप्यप्रतियोगिकाभाव-
वत् । परमार्थसन्निष्ठो भेदः । न परमार्थसत्प्रतियोगिकः । परमा-
र्थसदधिकरणत्वात् । शुक्तिरूप्यप्रतियोगिकभेदवत् इति, ।

तदेतदनधिगतन्यायप्रयोगाणां प्रयोगमात्रमसारसारं बालो-
पलालनाकल्पं तथाहि अत्र प्रथमानुमाने पक्षीभूतं ब्रह्मत्वं ब्रह्मवृत्तिः
कश्चन धर्मो वा निर्विशेषं ब्रह्मेव वा । आद्ये धर्मधर्मिभावाङ्गीकारे
निर्विशेषस्य पक्षताद्वितीयाः । कल्पिते सविशेषे परमार्थसन्निष्ठान्योन्याभा-
वप्रतियोगितानवच्छेदकत्वसिद्ध्या महदनिष्टं च तवापन्नमिति वृद्धि-
मिच्छतो मूलहानिन्यायनिपातः । वस्तुतो निर्विशेषेऽपि कल्पितध-
र्मधर्मिभावमादाय न्यायप्रयोग इत्यप्यसारिष्ठसमाध्यभिधानं यद्यक-
ल्पतोऽपि धर्मधर्मिभावः क्वचिदभविष्यतदेदमुक्तं व्यावर्तकमभविष्यन्न
चेतदेवं भवता धर्मधर्मिभावस्य कल्पितस्यैव सर्वचाङ्गीकारात् । न
केवलं कल्पितो घटादिरेव सविशेषः किन्तु कल्पितं सर्वमेव सविशे-
षमिति कल्पितविशेषस्य ब्रह्मवृत्तिधर्मस्य पक्षत्वे पूर्वोक्तदोषानुपह्न
आवश्यकः ।

निर्विशेषं ब्रह्मेव ब्रह्मत्वमिति द्वितीयकल्पे तु तत्र ब्रह्म-
वृत्तित्वरूपहेतुविरहेण स्वरूपासिद्धिः । न हि निर्विशेषे आधाराधे-
यभावानुप्रवेशसंभावनाऽपि । अनुप्रवेशे वा निर्विशेषतासंभवः ।

परमार्थसन्निष्ठान्योन्याभावप्रतियोगिताऽनवच्छेदकत्ववतानि-
श्चयविषये ब्रह्मण्यवाध्यत्वसत्त्वेन साध्यव्यापकत्वात् । शुक्तिरू-
प्यस्य शुक्त्यवच्छिन्नचिद्वृत्तित्वेन ब्रह्मवृत्तितया तत्र चावाध्यत्वविर-

† निर्विशेषस्य पक्षताद्वितीयाः ।

हेण साधनाव्यापकतया च अवाध्यत्वं भवत्युप्राधिः । एवं च साध्यं पक्षावृत्ति सोपाधिकत्वादिति मुद्रया उपाधेर्दूषकत्वमित्यवहितैरवधेयम् । किञ्च घटादेरपि घटाद्यवच्छिन्नब्रह्मवृत्तितया तत्र च परमार्थसद्भूतब्रह्मनिष्ठान्योन्याभावप्रतियोगितावच्छेदकधर्मवत्त्वाद् व्यभिचारः स्फुट एव । यदि तु तादृशव्यभिचारपरिहाराय निरवच्छिन्नब्रह्मवृत्तित्वं विवक्ष्यते तदा पुनरपसिद्धिर्ब्रह्मत्वस्याधेयताऽधिकरणतानिरूपकताऽनवच्छेदकधर्मत्वेन शुद्धे ब्रह्मणि कस्यापि भवता वृत्तित्वस्याङ्गीकर्तुमशक्यत्वात् । शुद्धं स्वप्रकाशमित्यादेरपि व्यवहारस्य भवता अशुद्धत्वमस्वप्रकाशत्वव्यापकमित्यर्थसमाश्रयणेन शुद्धस्य कथमप्यपुरस्कार्यत्वात् । माध्वादिमते तु अभिन्ननिमित्तोपादानब्रह्मकारणत्वाङ्गीकारेण । विष्णोः सकाशादुद्भूतं जगतचेव च स्थितमिति विष्णुपुराणोक्तरीत्या जगतो ब्रह्मवृत्तितया तत्र च साध्यविरहेण व्यभिचारः स्पष्ट इति किमाग्नेनेन । ब्रह्मत्वं परमार्थसन्निष्ठान्योन्याभावप्रतियोगितावच्छेदकमतज्ञावृत्त*धर्मत्वाद् । घटत्ववदित्यनेन सत्प्रतिपक्षताऽपि । भवति हि अतद्व्यावृत्तधर्मो घटत्वं तच्च परमार्थसत्स्वरूपब्रह्मनिष्ठान्योन्याभावप्रतियोगितावच्छेदकमपि । अत्र च विपक्षबाधकस्तर्को घटब्रह्मणोरैक्यप्रसङ्ग एव । यदि हि अतद्व्यावृत्तं घटत्वं परमार्थसत्स्वरूपब्रह्मनिष्ठान्योन्याभावप्रतियोगितावच्छेदकं नाभविष्यदविष्यतदा घटब्रह्मणोरैक्यमिति ।

परमार्थसत्प्रतियोगिको भेदो न परमार्थसन्निष्ठः । परमार्थसत्प्रतियोगिकत्वात् । परमार्थसत्त्वावच्छिन्नप्रतियोगिकाभाववदिति द्वितीयन्यायप्रयोगोऽपि घटप्रतियोगिकोभेदो न घटनिष्ठः । घटप्रतियोगिकत्वात् । घटत्वावच्छिन्नप्रतियोगिकाभाववदित्याभास-

* अतद्व्यावृत्तधर्मत्वमसाधारणधर्मत्वम् ।

मानः । तथा हि यदि परमार्थसत्प्रतियोगिकभेदस्य परमार्थसन्नि-
 गृह्यत्वाभावः परमार्थसत्त्वावच्छिन्नप्रतियोगिकाभावं निदर्शनीकृत्य पर-
 मार्थसत्प्रतियोगिकत्वमात्रेण साध्येत तर्हि घटेऽपि घटप्रतियोगि-
 कभेदासंभवेन घटेऽश्वमभ्युपगच्छताम् एकं घटमपहाय घटान्तरे
 पुंसां प्रवृत्त्यादिकं सर्वथैव बाध्येतेत्यविदितलोकायाचो भवान् कथं
 दार्शनिकः । यदि तु तत्र घटव्यक्तीनां बहुत्वात्तथा माभूदिह तु
 ब्रह्मण एव सजातीयविजातीयस्वगतभेदशून्यस्य सत्स्वरूपत्वादप-
 रस्य च वस्तुजातस्यातथाभावान्न परमार्थसत्प्रतियोगिकभेदेऽपि
 ब्रह्मणीति समाधत्से । तत्किं ब्रह्माण्डभागं सकलं मिथ्याभूतमव-
 धृत्य सर्वे सिषाधयिषितमर्थे सिद्धवदभिधातुं प्रवृत्तोऽसि । उतासि-
 द्धमर्थमनुमातुम् । तत्र प्रथमे कल्पे पदार्थान् सिद्धवदभिधाय शिष्या
 वाच्यमाः प्रतारणीया भवन्ति । न तु बलिनो वादिनो वाग्मिनः ।
 तद्यदि केवलं सत्स्वरूपे ब्रह्मणि सत्त्वमवधृतं तदतिरिक्तस्य च
 मिथ्यात्वं तर्हि किमनुमानेन । असिद्धार्थानुमानपक्षे तु घटादयोऽपि
 सत्त्वेन विवादविषया इति घटव्यक्तीनां बहुत्वान्न यथा घटप्रति-
 योगिकभेदस्य घटे सत्त्वं तथा ब्रह्मणः सत्स्वरूपस्यैकव्यक्तिर्कत्वेन
 तत्र ब्रह्मणि ब्रह्मप्रतियोगिकभेदस्यासंभवेऽपि घटादिप्रतियोगिकभेद-
 स्यावश्यकतया घटादीनां चाबाध्यत्वेन स्वपरनिर्वाहकत्वादिना च
 सत्त्वस्य साधितत्वात्परमार्थसद्भूतघटादिप्रतियोगिको भेदो भवति
 परमार्थसत्स्वरूपब्रह्मनिष्ठ इति परमार्थसत्प्रतियोगिको भेदो न
 परमार्थसन्निष्ठ इत्यनुमानं बाधितं भवति ।

किंच परमार्थसत्प्रतियोगिको भेदो द्वित्वादिना व्यासज्य-
 वृत्तिधर्मेण परमार्थसत्यपि वर्तते इति परमार्थसत्प्रतियोगिकत्वं
 व्यभिचारि । यदि व्यभिचारवारणाय हेतोः परमार्थसत्प्रतियोगि-

कत्वमपहाय परमार्थसत्त्वावच्छिन्नप्रतियोगिताकत्वमुच्येत । तदा स्वरूपासिद्धिः । यथा हि घटप्रतियोगिकभेदो घटत्वावच्छिन्नप्रतियोगिताकभेदश्चोभौ विभिन्नावेवं परमार्थसत्प्रतियोगिकभेद-परमार्थसत्त्वावच्छिन्नप्रतियोगिताकभेदावपि भिन्ने ।

किंचैवं सति परमार्थसत्प्रतियोगिको भेदो न परमार्थसन्निष्ठः । परमार्थसत्त्वावच्छिन्नप्रतियोगिताकत्वात् । परमार्थसत्त्वावच्छिन्नप्रतियोगिताकभेदवदिति न्यायाकारो वक्तव्यस्तदेतदसमञ्जसं हेतोर्दृष्टान्तभावासंभवात् । न ह्यन्वयमुपयाति पर्वतो वह्निमान् । धूमात् । यथा धूम इति ।

अथ घटाद्यनेकव्यक्तिकस्थले भेदे बाधनिश्चयस्य प्रतिबन्धकत्वानुरोधेन सामान्यधर्मावच्छिन्नत्वाङ्गीकारस्यावश्यकत्वेऽपि परमार्थसत्या ब्रह्मव्यक्तिरेक्यान् तत्र सामान्यधर्मावच्छिन्नत्वमङ्गीकुर्मः । एवं च परमार्थसत्प्रतियोगिकत्वमेव हेतुरस्तु न तु परमार्थसत्त्वावच्छिन्नप्रतियोगिताकत्वमिति चेन्न द्वित्वादिना व्यासज्यवृत्तिधर्मेण स्वस्मिन्नपि स्वभेदसत्त्वेन तद्व्यावृत्तये सामान्यधर्मावच्छिन्नत्वाङ्गीकारस्यावश्यकत्वात् । ब्रह्मव्यक्तिरेव सतीत्येतन्निश्चयस्य जगदसत्त्वनिश्चयपूर्वकतया मिथ्यात्वानुमितेः पूर्वं तथा निश्चयासंभवेन निश्क्तानुमित्या ब्रह्मव्यतिरिक्तस्य मिथ्यात्वासिद्धेश्च ।

यत्तु भेदत्वावच्छिन्नं सद्विलक्षणप्रतियोग्याधिकरणान्यतरवत् । अभावत्वाच्छुक्तिरूप्यप्रतियोगिकाभाववत् । अत्र सद्विलक्षणं यत्स्वप्रतियोगिस्वाधिकरणयोरन्यतरतत्संबन्धित्वं साध्यम् । एवं च सदन्यप्रतियोगिकत्व-सदन्याधिकरणकत्वयोरन्यतरवत्त्वं साध्यत्वेन पर्यवस्यति ततश्च स्वत्वस्यानुगमेन, दृष्टान्तपक्षसाधारणस्य स्वत्वस्यैकस्याभावे.

ऽपि न दोषः । नापि स्वत्वस्य साध्यदृष्टान्तभेदभिन्नत्वेऽपि स्वरूपा-
सिद्धिर्दृष्टान्तवैकल्यं चेति वादिनोऽभिमन्यन्ते ।

तदतिस्थवीयः सोपाधिकत्वात्तथा हि यच्चयच्च साध्यवता-
निश्चयविषयत्वं शुक्तिरूप्यप्रतियोगिकाभावे तच्चास्ति कल्पितप्रति-
योगिकत्वमिति साध्यव्यापकत्वम् । अभावत्वं तु अलीकनिष्ठे वा घट-
निष्ठे वा ब्रह्मभेदेऽपि तच्च कल्पितप्रतियोगिकत्वं नास्तीति साधना-
व्यापकत्वाच्चेति कल्पितप्रतियोगिकत्वं भवत्युपाधिः । एवं च भेद-
त्वावच्छिन्नं सद्विलक्षण-प्रतियोग्यधिकरणान्यतराभाववत् । कल्पित-
प्रतियोगिकत्वाभावादित्युपाध्यभावेन साध्याभावोऽनुमातव्यः । किंच
भेदत्वावच्छिन्नं सद्विलक्षण-प्रतियोग्यधिकरणान्यतरवत् । अभावत्वा-
दिति *जातिः । नियमनैरपेक्ष्येण अभावत्वमात्रसाजात्येनानुमानस्य
प्रवृत्तत्वात् । अन्यथा तु ब्रह्मत्वं परमार्थसदभिन्नत्वव्याप्यम् ।
दृश्यावृत्तिधर्मत्वादलीकत्ववत् । वायुह्यणुकं रूपवत् । अनित्यत्वा-
त्कपालवदित्यपि साध्येत । दृश्यावृत्तिधर्मत्ववत्तया साजात्यमात्रेण
परमार्थसदभिन्नत्वव्याप्यत्वस्य निर्विशेषे ब्रह्मणि । अनित्यत्वसाजा-
त्येन रूपवताया वायवीयह्यणुके च वक्तुं शक्यत्वादिति सुसूक्ष्ममतिभिः
स्वयमिह बहूहनीयमिति विस्तरभिया तूष्णीमास्महे ॥

यदपि परमार्थसन्निष्ठोभेदः । परमार्थसत्प्रतियोगिकत्वाभाव-
वान् परमार्थसदधिकरणत्वात् । शुक्तिरूप्यप्रतियोगिकभेदवदित्यत्र
परमार्थसति परमार्थसदभेदासंभवेन परमार्थसन्निष्ठोभेदे परमार्थसत्प्र-

* जायते साध्यर्थवैधर्म्यान्नेषोपतिष्ठते व्याप्तिनैरपेक्ष्येण हेतुतयेति बाहुल-
कात्कर्तरि क्तिना जातिपदसिद्धिः ।

+ शब्दाजन्यवृत्तिविषयत्वमेव दृश्यत्वं ततश्च शुद्धे ब्रह्मणि अलीके च केवलं
शब्दजन्यवृत्तिविषयत्वसत्त्वादस्यदृश्यत्वं ब्रह्मालीकोभयसाधारणो धर्म इत्यदृश्यत्वेन
ययालीके परमार्थसदभिन्नत्वसिद्धिस्तथा निर्दिशेते ब्रह्मण्यपीति ग्रन्थग्रन्थः ।

तियोगिकत्वाभावानुमित्या सती व्यक्तिरेकैव सिध्यतीति तदतिरिक्तस्य जगतो मिथ्यात्वनिर्वाहः । एवं च परमार्थसदधिकरणकत्वमस्ति शुक्तिरूप्यादिप्रतियोगिके चिदात्मवर्तिनि भेदे भवति च तच्च परमार्थसत्प्रतियोगिकत्वाभावोऽपीति परेऽभिनिविशन्ते ।

तदेतदपि दुरभिनिवेशमात्रं तथा हि यथा घटे घटत्वावच्छिन्नप्रतियोगिताकभेदासंभवेऽपि घटप्रतियोगिकभेदवत्त्वमबाधितं तथा सति सत्त्वावच्छिन्नप्रतियोगिताकाभावविरहेऽपि सत्प्रतियोगिकाभावसत्त्वे किं प्रतिबन्धकम् । एवं च घटनिष्ठोभेदो घटप्रतियोगिकत्वाभाववान् । घटाधिकरणकत्वादित्याभाससाम्यं च । घटव्यक्तीनां नानात्वस्येव परमार्थसतीनां व्यक्तीनामप्यानन्त्यस्य परेणाभ्युपेयतया प्रमाणान्तरेण तदनिराकृत्य परमार्थसत्या व्यक्तेरैक्यस्यानेनानुमानेन व्यवस्थापयितुमशक्यत्वात् ।

किं चात्रानुमाने कल्पितप्रतियोगिकत्वमुपाधिस्तस्य परमार्थसत्प्रतियोगिकत्वाभावनश्चयविषयशुक्तिरूप्याद्यभावव्यक्तिव्यापकतया परमार्थसदधिकरणकत्वं ब्रह्मवर्तिनि घटभेदेऽपि तच्च कल्पितप्रतियोगिकत्वं नास्तीति साधनाव्यापकत्वाच्च । एवं च परमार्थसत्निष्ठोभेदः । परमार्थसत्प्रतियोगिकः । कल्पितप्रतियोगिकत्वावादित्यनुमानेन स्थापनानुमानप्रतिरोधादकिंचिदिदम् । न च ब्रह्मवर्तिनि घटाद्यभावे घटादेर्मया* कल्पितत्वाङ्गीकारेण कल्पितप्रतियोगिकत्वसत्त्वेन साधनाव्यापकतया कथमुपाधित्वं तस्य भवेदिति वाच्यम् । मिथ्यात्वानुमितेः पूर्वं घटादेः कल्पितत्वासिद्ध्या तथाऽभिधानानुपपत्तेः । अस्तु वा साधनाव्यापकत्वसंदेहेन कल्पितप्रतियोगिकत्वं संदिग्धोपाधिस्ततोऽप्ययं संदिग्धोपाधितया पक्षे साध्यसंदेह-

* निर्विशेषब्रह्मवादिना ।

मादधत् पक्षे साध्यनिश्चयरूपामनुमितिमुपहन्यादेवेति वाद्यभिम-
तार्थभञ्जकतया किं नोऽवशिष्यते विधातुमिति मतिमतां विमर्शः ॥

एवं चाचानुमाने परेऽप्युपाधयोमतिमतां स्वयमूहनीया इति
किमु भूरि भणितेन ।

यदपि शिष्येषु महतीमारभटीमारचय्य मिथ्यात्वं ब्रह्म-
च्छोभयातिरिक्तत्वव्यापकम् । सकलमिथ्यावृत्तित्वात् । मिथ्या-
त्वसमानाधिकरणात्यन्ताभावाप्रतियोगित्वाद्वा । दृश्यत्ववत् ।

दृश्यत्वं परमार्थसदवृत्तिः । अभिधेयमात्रवृत्तित्वाच्छुक्तिरू-
प्यत्ववत् । दृश्यत्वं परमार्थसद्विन्नत्वव्याप्यम् । दृश्येतरावृत्तिधर्म-
त्वात् । प्रातिभासिकत्ववत् ।

उभयसिद्धमसद्विलक्षणं मिथ्यात्वासमानाधिकरणधर्मानधिक-
रणम् । आधारत्वाच्छुक्तिरूप्यत्ववत् । इति विप्रवदन्ते वादिनस्त-
दिदं सर्वथाऽनभिज्ञजनव्यामोहनमात्रं चरमन्याये पूर्वोक्तयुक्तिभिरा-
धारत्वस्य हेतुत्वासम्भवाद् वक्ष्यमाणयुक्तिभिर्निरुक्तन्यायमात्रस्याभास-
त्वाच्च । अत्र मिथ्यात्वं ब्रह्मतुच्छोभयातिरिक्तत्वव्यापकमित्यस्य मि-
थ्यात्वत्वं व्यापकतावच्छेदकमित्यर्थस्तेनोदासीनेन मेयत्वाभिधेय-
त्वादिरूपेण व्यापकत्वमादाय न सिद्धसाधनावसरः । सकलमिथ्यावृ-
त्तित्वादित्यस्य च यद्विशिष्टस्य व्याप्यं मिथ्यात्वं तत्त्वादित्यर्थः ।
मिथ्यात्वं यद्यदुर्मावच्छिन्नाभाववद्वृत्ति ततदुर्मभिन्नत्वादिति तु पार्थ-
वसानिकोर्थः । एवं च मिथ्यात्वत्वं ब्रह्मतुच्छोभयातिरिक्तत्वव्यापक-
तावच्छेदकम् । मिथ्यात्वं यद्यदुर्मावच्छिन्नाभाववद्वृत्ति ततदुर्मभिन्न-
त्वादिति पर्यवस्यति ।

अत्रैवमभिदध्महे प्रथमन्याये सकलमिथ्यावृत्तित्वरूपहेतुना
मिथ्यात्वे ब्रह्मतुच्छोभयातिरिक्तत्वव्यापकत्वसिद्ध्या जगन्मिथ्यात्वसि-

द्विस्तदऽभविष्यद् यद्यभविष्यन्मिथ्याभूतसकलान्तःपातित्वं व्याव-
हारिकस्य घटादेर्जगतस्तदेव त्वसिद्धं, सिद्धौ वाऽनुमानवेयर्थं, न
हि हेत्वसिद्धौ साध्यसिद्धिसंभवः ।

किंच पञ्चमप्रकाराविद्यानिवृत्तिपक्षे ब्रह्मतुच्छोभयातिरिक्तायाः
अविद्यानिवृत्तेर्मिथ्यात्वानङ्गीकारेण मिथ्यात्वं ब्रह्मतुच्छोभयातिरिक्त-
त्वव्यभिचारीति बाधोऽपि । मुखमस्तीति न्यायेन ब्रह्म-तुच्छ-प्रञ्च-
मप्रकाराविद्यानिवृत्तिव्यतिरिक्तत्वव्यापकत्वान्नौ तु किमपरादुमस्मा-
भिरेव यदस्मदभ्यर्थितं साध्यतावच्छेदककुक्षौ जगद्वातिरिक्तत्वविशेष-
णप्रक्षेपं न क्षमसे । यदि तु जगतोर्मिथ्यात्वादेव तादृशविशेषणं न
सहे इति ब्रूषे तर्हि जगन्मिथ्यात्वसिद्धेः पूर्वमेव कथमेवमवधारयितुं
पारयसि । न हि केनचित्प्रमाणेनानवधार्यार्थं प्रामाणिकाः श्रद्दधते ।
यथा च श्रुतिर्मिथ्यात्वे न प्रमाणं तथा स्वावसरे साधूपपादयिष्यामः ।

मिथ्यात्वसमानाधिकरणात्यन्ताभावाप्रतियोगित्वादेति अद्वे-
तसिद्धिकृदुक्ते पूर्वोक्तपक्षसाध्यके हेत्वन्तरे अत्यन्ताभावाप्रतियोगि-
त्वमाचोक्तौ दृष्टान्ते दृश्यत्वे साधनवेकल्यं ब्रह्मालोकवृत्त्यत्यन्ताभाव-
प्रतियोगित्वाद् दृश्यत्वस्येति तद्वारणाय मिथ्यात्वसमानाधिकर-
णान्तमुपातम् । तदुपादाने तु दृश्यत्वस्य ब्रह्मादिवृत्त्यत्यन्ताभाव-
प्रतियोगित्वेऽपि मिथ्यात्वसमानाधिकरणात्यन्ताभावाप्रतियोगित्वान्न
दृष्टान्ते साधनवेकल्यम् । पक्षकुक्षौ मिथ्यात्वशब्दस्य भावप्रधा*न-
निर्देशरूपतया । मिथ्यात्वत्वार्थकतया हेतुकुक्षावपि मिथ्यात्वसमाना-
धिकरणात्यन्ताभावप्रतियोगितानवच्छेदकत्वमर्थः । न च हेतुकुक्षौ

* ब्रह्मण्यनीके च विद्यमानो योऽत्यन्ताभावस्तत्प्रतियोगित्वादित्यर्थः ।

प्रकत्यर्थतावच्छेदकतावच्छेदकरूपेण प्रकत्यर्थतावच्छेदकमुख्यविशेष्यकलोपन्न-
नतात्पर्येणोच्चारणं भावप्रधाननिर्देशः ।

समानाधिकरणान्तं माभूत् । भवतु च ब्रह्मत्वमेयत्वयोर्दृष्टान्तत-
योपन्यासस्तयोर्भयोरपि धर्मयोरत्यन्ताभावप्रतियोगिताऽनवच्छेद-
कत्वेन दृष्टान्तत्वसंभवादिति वाच्यम् । उभयोरपि दृष्टान्तयोरन्यत-
रासिद्धतयोपन्यासासंभवात् । मेयत्वस्य भेदवादिभिरत्यन्ताभावा-
प्रतियोगित्वाङ्गीकारेऽपि मिथ्यात्ववादिभिस्तदनङ्गीकारात् ।

मिथ्यात्ववादिभिर्ब्रह्मणोऽत्यन्ताभावाप्रतियोगित्वाभ्युपगमे-
ऽपि भेदवादिभिस्तदनभ्युपगमाच्च ।

मिथ्यात्वत्वं ब्रह्मतुच्छोभयातिरिक्तत्वव्यापकतावच्छेदकमि-
त्यनुमितिशरीरे प्रविष्टं यद् व्यापकतावच्छेदकत्वं तत्कुक्षिनिक्षिप्राभा-
वीयप्रतियोगिता दैशिकविशेषणतासंबन्धावच्छिन्ना ग्राह्याऽन्यथा तु
ब्रह्मतुच्छोभयातिरिक्तत्वसमानाधिकरणोदासीनसंबन्धावच्छिन्नाभाव-
प्रतियोगितावच्छेदकमेव मिथ्यात्वत्वमिति बाधः स्यात् । एवं मि-
थ्यात्वसमानाधिकरणात्यन्ताभावप्रतियोगिताऽनवच्छेदकत्वरूपे हेतो
प्रविष्टप्रतियोगिताऽपि दैशिकविशेषणतासंबन्धावच्छिन्ना ग्राह्येत-
रथा मिथ्यात्वत्वे मिथ्यात्वसमानाधिकरणाभावीयोदासीनस्वरूप-
संयोगादिसंबन्धावच्छिन्नप्रतियोगितावच्छेदकत्वसत्त्वात्स्वरूपासिद्धिः
स्यादिति प्रतियोगिता संबन्धविशेषावच्छिन्नेपादेयेति वादिनो
मन्यन्ते ।

अथैवं ब्रूमहे मिथ्यात्वं ब्रह्मतुच्छोभयातिरिक्तत्वव्यापकम् ।
मिथ्यात्वसमानाधिकरणात्यन्ताभावाप्रतियोगित्वादित्यनुमाने घटा-
दीनां मिथ्यात्वसिद्ध्या मिथ्यात्वसमानाधिकरणात्यन्ताभावाप्रतियो-
गित्वरूपहेतुसिद्धिः । तदप्रतियोगित्वरूपहेतुसिद्ध्या च मिथ्यात्व-
सिद्धिरित्यन्योन्याश्रयः ।

किं च घटादौ यदि मिथ्यात्वसमानाधिकरणात्यन्ताभावा-
प्रतियोगित्वं सिद्धं तर्हि किमवशिष्यतेऽनुमातुं हेतुसिद्धौ च घटादे-
र्मिथ्यात्वसिद्ध्या सिद्धसाधनात् ।

यदि तु मिथ्यात्वे ब्रह्मतुच्छोभयातिरिक्तत्वव्यापकत्वस्य
सिषाधयिषितत्वात्तेन रूपेण च साध्यस्य पूर्वमनिर्णयान्न हेतुमत्ता-
ज्ञानमात्रेण सिद्धसाधनावकाश इति ब्रूये तदाऽपि हेत्वसिद्धिर्न हि
मिथ्यात्वसमानाधिकरणात्यन्ताभावाप्रतियोगित्वं घटादौ वादिना-
ऽभ्युपेयते तेन घटादेरबाध्यत्वाभिधानात् ।

ब्रह्मभिन्नत्वादिना मिथ्यात्वसमानाधिकरणात्यन्ताभावाप्र-
तियोगित्वं घटादेरनुमाय हेतुसिद्धयन्तरमेतदनुमानप्रवृत्तिरिति तु
पुनराशामोदकमात्रं ब्रह्मभिन्नत्वादेर्मिथ्यात्वसाधने सोपाधिकतायाः
पूर्वमेव व्यवस्थापितत्वात् ।

दृश्यत्वादिना मिथ्यात्वसमानाधिकरणात्यन्ताभावाप्रतियो-
गित्वानुमानमपि बालिशवाग्बिलसितमात्रं दृश्यस्य घटादेः सत्यत्वे
दृग्दृश्यसंबन्धस्य व्यवस्थापयिष्यमाणतया दृश्यत्वेन तदनुमाना-
संभवात् । वस्तुतस्तु येन निर्विशेषदृशिमपह्नाय नान्यदभ्युपेयते
तन्मतं श्व दृग्दृश्यसंबन्धानुपपत्तिरित्यादिकं पराक्रम्य निरूपयि-
तास्मो दृग्दृश्यसंबन्धनिरूपणप्रकरणे ।

किंचेदमनुमानम् । ब्रह्मतुच्छोभयातिरिक्तत्वं न मिथ्यात्व-
व्याप्यम् अबाध्यवृत्तित्वात् । दोषाजन्यवृत्तित्वात् । अमिथ्यात्वेन
योगिज्ञानविषयत्वाद्वा । भगवदीयज्ञानगोचरत्वाद्वा । ब्रह्मतुच्छोभया-
तिरिक्तत्वं न मिथ्यात्वव्याप्यम् । पञ्चमप्रकाराविद्यानिवृत्तिवृत्तित्वा-

* मिथ्याभूतं पदार्थजातं योगिनो मिथ्यात्वेनैवावधारयन्तीति योगिज्ञानवि-
षयत्वं नाबाध्यत्वप्रयोजकमिति तु बालिशभाषितं पदार्थाधिगमानन्तरं योगिनामपान्त-
रतमः प्रभतीनां प्रयुक्तेः शास्त्रेणैव दृष्टव्यमाणात्वात् ।

दित्यादिनाऽनुमानत्रातेन सत्प्रतिपक्षितमपि । तस्मान्मिथ्यात्वसमानाधिकरणात्यन्ताभावाप्रतियोगितेन मिथ्यात्वानुमानप्रयत्नः केषांचिदमीषां पदभ्यां संचरमाणस्य जङ्गलस्य चन्द्रलोकगमनप्रयत्नायित इति विचक्षणाः ।

यत्तु दृश्यत्वं परमार्थसदवृत्तिः । अभिधेयमात्रवृत्तिधर्मत्वाच्छुक्तिरूप्यत्ववत् । अत्र दृश्यत्वं दूकप्रतियोगिकत्वविशिष्टं व्यावहारिकं तादात्म्यम् । प्रपञ्चनिष्ठब्रह्मतादात्म्यस्य ब्रह्मण्यपि सत्त्वेन बाधादाद्यं विशेषणम् । ब्रह्मणो ब्रह्मणि प्रातीतिकतादात्म्ये बाधादन्त्यम् । न च तयोर्भयोरब्रह्मवृत्तित्वं मिथ्येति साध्यसत्त्वान्न बाध इति वाच्यम् । तथाऽपि सर्वदृश्यमिथ्यात्वसिद्धिरूपस्य प्रकृतानुमानफलस्योक्तविशेषणार्थीनत्वात् । अत्र हेतो मात्रपदं संपातायातं तेन वाच्यावृत्तित्वाद् ब्रह्मावृत्तित्वादिति यावत् । पक्षभेदनिबन्धनः पूर्वोक्तानुमानाद् विशेषः ।

यदपि च दृश्यत्वं परमार्थसद्विज्ञत्वव्यापकम् । दृश्येतरावृत्तिधर्मत्वात् । प्रातिभासिकत्ववदित्येतौ तु न्यायप्रयोगौ सोपाधिकत्वादुपेक्षणीयौ । तथा हि परमार्थसदवृत्तित्ववतानिश्चयविषयीभूतशुक्तिरूप्यत्वादिव्यापकं भवति कल्पनैकशरीरवृत्तित्वं तच्चाभिधेयमात्रवृत्तिघटत्वादिव्यापकमपि घटत्वादिमति कल्पनैकशरीरवृत्तित्वाभावात् । एवं द्वितीयानुमाने दोषगण दुहनीयः स्वयं कुशलैः ।

न च योगाचारपक्षे दृष्टिस्पर्शादिपक्षे च कल्पनैकशरीरत्वं साधनंव्यापकमपीति कथं तस्योपाधित्वमिति शङ्क्यम् । निर्विशेषब्रह्मवादिना विचारस्योपक्रान्ततया तयोर्भयोरपि पक्षयोरनाशङ्कनीयत्वात् । योगाचारमतं शरणीकृत्य घटादेः कल्पनैकशरीरत्वाभ्युपगमे तु किमी*यकल्पनास्वरूपा घटादयो भावा इति भणतु भवान् ।

* कस्य कल्पनास्वरूपा इत्यर्थः ।

येन यदा ज्ञायन्ते तत्कल्पनाविग्रहान्तात्मनस्ते इत्युक्तौ तु कल्प-
नानामसाधारणत्वाद् घटादीनां सर्वोपभोगयोग्यानां साधारण्यानु-
पपत्तिः । साधारण्यमपि कल्पनेकशरीरमिति का क्षतिरित्युक्तौ
तु साधारण्यस्य तदेकमात्रव्यवहरणीयत्वे सर्वसाधारण्यमङ्गशङ्का
तदवस्थेव । स्वप्नोपलब्धमहाजनतादिव्यवहारवदमुच्य सर्वस्य व्यव-
हारजातस्य व्यवहर्तृमात्रकल्पनाविग्रहान्तात्मस्वरूपत्वाभ्युपगमे तु
मणिमयमण्डपप्रविष्टसारमेघोपकल्पितानेकस्वसजातीयश्वेऽपलम्भेन
समुत्पन्नद्वेषोद्वेकस्य भषमाणस्य योगाचारस्येव प्रतिध्वनिकल्पिताने-
कशुनकविपक्षस्य शुनो व्यवहारवदेष ते स्वकल्पितसर्वपरिकरस्य
कथाव्यवहारः* कथङ्कारं विद्वत्सदसि नोपहासास्पदतामुपेयात् ।
वादस्य तद्विषयस्य प्रतिवादिनः प्रमाणदेर्मध्यस्थस्य कथाफलस्वरू-
पस्येकतरकोट्यवधारणस्य वादिविजयस्य वा भवतेव कल्पितत्वेन
ततोऽस्य वैया^१त्यमवलम्ब्यापि वैजात्यकल्पनानवकाशात् ।

व्यवहरतां विदुषामपि व्यवहारो यावद्व्यवहारकालं पश्वा-
दिभिर्भवत्येव समान इति काऽधिकाऽधिकेपसंभावना ब्रह्मवादिना-
मस्माकमितीष्टापत्तौ तु क्व नाम भवन्नये मोक्षकथाप्रस्तावसंभवो ऽपि ।
मोक्षो हि सम्यग्ज्ञानाद् भवतीति सर्ववादिसिद्धान्तः । तच्च ज्ञानं
पश्वादीनामिव कल्पनेकविग्रहान्तरूपमिति तस्य समीचीनता सर्व-
थाऽपि दुर्वचेति मोक्षो नाम त्वन्मते काकदन्तकथाप्रस्तावसदृश
इति स्पष्टमेवाधिकं तु दृष्टिदृष्टिपक्षप्रतिषेधावसरे ऽभिधास्यते ।

* धार्ष्ट्यम् ।

† अथाध्यायविषयकत्वेन तथाभाषयतोऽपि सर्वथाऽसंभवो । तथाभाषयान्तकस्य
ज्ञानस्य स्थयं दोषजन्यत्वेनाधिगम्यतया अथाध्यायविषयकत्वपादकत्वासंभवादित्येव-
मादि सविस्तरं निरूपितमस्माभिर्न्यान्तरे ।

‡ अथाध्यायविषयकत्वादिलक्षणं य मोक्षजनकज्ञाननिष्ठलक्षणयस्यापि पञ्चा-
दिसाधारण्यबुद्ध्या दुरवधारणतया मोक्षजनकज्ञाने लक्षणयस्य गोवाणगुण्याऽपि वस्तु-
मशक्यत्वादित्यादिनाऽपि विवेचयिष्यमाणत्वादिति भावः ।

तत्सुष्ठुतं कल्पनैकशरीरवृत्तित्वं साध्यव्यापकं भवद् घट-
त्वाद्यव्यापकतया भवत्युपाधिरिति । एवं दोषसहकृतेन्द्रियजन्य-
ज्ञानविषयपदार्थवृत्तित्वं दोषजन्यवृत्तित्वं बाध्यवृत्तित्वं प्रातिभासि-
कवृत्तित्वमित्येवमाद्यनेकोपाधियोगादकिञ्चिदिदमनुमानमिति सन्तः
प्रतिजानन्ते । यथा च निरुक्तोपाधिषु स्वाभावेन साध्याभावोन्नयने
न व्यर्थविशेषणघटितत्वादिशङ्काप्रसरसंभवस्तथा पूर्वमेवास्माभिः
प्रसङ्गतोऽसकृदुपपादितमिति नेहाधिकं वक्तुमवसरः ।

एवं दृश्यत्वं परमार्थसदवृत्तिः । अभिधेयमात्रवृत्तित्वाच्छ्रुति-
रूप्यत्ववदिति द्वितीयप्रयोगेऽपि दोषजन्य*त्वमुपाधिः । न च दोषज-
न्यत्वपदेन यदि सामान्यतो दोषजन्यत्वमुच्यते तदा अविद्यात्मक-
दोषजन्यताया जगन्मात्रे निर्विशेषाद्वैतिनाऽङ्गीकृतत्वात्साधनव्याप-
कमपि तदिति कथं तस्योपाधित्वं यदि त्वागन्तुकदोषजन्यत्वमु-
च्यते तदा तत्साधनाव्यापकमपि भवतीति भवत्युपाधिस्तथाऽपि
स्वाभावेन साध्याभावोन्नयने आगन्तुकदोषजन्यत्वरूपहेतौ आग-
न्तुकांशवैयर्थ्येन व्यर्थविशेषणघटितत्वाद् व्याप्यत्वासिद्धिरिति कथं
दोषजन्यत्वमुपाधिरिति वाच्यम् ।

अविद्यायां दोषरूपत्वाङ्गीकारे दोषत्वादोषत्वव्यवस्थाया
अप्यसंभवेन अविद्यायां दोषरूपत्वानङ्गीकारादिति पूर्वमेवास्माभिरु-
पपादनात् । त्वयाऽपि च विश्वमिथ्यात्वस्यागमादिबाधोद्धारप्रकरणे
जगन्मिथ्यात्ववादिना मते नाभाव उपलब्धेः । वैधर्म्याच्च न
स्वप्नादिवदिति ब्रह्मसूत्रद्वयोपरोधमाशङ्क्य स्वप्नवैधर्म्योक्तेः । विमतं

* अत्र साध्यव्यापकतावच्छेदकसंबन्धः । साधनाव्यापकतावच्छेदकसंबन्धश्चो-
दनीयः स्वयं सूरिभिः ।

† अद्वैतसिद्धिकारेण ।

निस्तत्त्वं तर्कपीड्यत्वान्महमरीचिकाजलवदित्यनुमाने बाध्यत्व-प्र-
माणागम्यत्व-दोषजन्यत्वादुपाधिप्रदर्शनपरत्वादिति समाहितं त-
तश्च निस्तत्त्वानुमाने दोषजन्यत्वं तदैवोपाधिः स्यादिति अविद्याया
दोषरूपत्वं नाङ्गीक्रियेत । इतरथा तु अविद्यारूपदोषजन्यतायाः
साधनव्यापकतया कथमुपाधित्वमिति स्वयमेव विवेचय । यदपि
दृश्यत्वादिना घटादेर्दोषजन्यत्वमनुमाय दोषजन्यत्वस्य साधन-
व्यापकत्वप्रदर्शनसंनहनं तदप्यस्थाने साहसमाचं दृश्यत्वस्य दोष-
जन्यत्वाव्याप्यत्वात् । यथा चेततथाऽप्ये साधु* निरूपयिष्यामः ।
यवमन्येऽपि निरुक्तयुक्त्या कुशलेरुपाधयः स्वयं समुद्राव्या इति
तूष्णीमास्महे विस्तरभीरवः ।

ब्रह्मत्वं परमार्थसिद्धिन्नत्वव्याप्यम् । दृश्यावृत्तिधर्मत्वादली-
कत्ववदित्याभाससाम्यं च द्वितीयप्रयोगे । यदि तु कल्पितमात्रस्य
स्वसमानजातीयपदार्थपूर्वकत्वनियमादकल्पितं किञ्चित्प्रधानमपेक्ष-
णीयमिति तदेव सन्माचं ब्रह्मेत्यगत्याऽङ्गीकरणीयमापद्यते इति
न ब्रह्मत्वे परमार्थसिद्धिन्नत्वव्याप्यत्वसिद्धिरिति ब्रूये हन्त तर्हि
कल्पितस्याकल्पितपूर्वकत्वनियमोऽपि न सिद्धः किन्तु स्वसजातीय-
पूर्वकत्वनियमः । स च पूर्वप्रपञ्चसजातीयोत्तरप्रपञ्चजननेनैव निर्वह-
तीति नाकल्पितपदार्थपूर्वकत्वावश्यंभावसिद्धिः ।

अध्यासो हि स्वकारणं संस्कारमपेक्षते न तु संस्कारस्य
संस्कारविषयस्य अधिष्ठानस्य वा सत्यतां यथा घटे दण्डमपेक्षते न
तु सन्तं दण्डमनुपयोगादन्यथासिद्धत्वाच्च । नापि प्रमाजन्यसंस्का-

* दृग्दृश्यसंबन्धनिरूपणावसरे ।

+ परमतं यद्विषय तन्मत्तरीत्येव तच्चिराकरणप्रस्तावोऽयं वादिनोऽनियद्धार्यमेव
स्वीयकयाकौशलप्रदर्शनाद्यवस्तुतस्तु तत्र तत्र स्यात्तन्व्येण निजाम्युपेतसरस्येव वाद्य-
पसारणमिति प्रेक्षावन्तोऽनिरीक्षन्ताम् ।

रस्य भ्रमहेतुत्वेनाध्यासे विषयसत्यत्वसिद्ध्याऽधिष्ठानसत्त्वमवर्जनीय-
मिति शङ्क्यम् ।

भ्रमप्रमासाधारण्येन संस्कारमात्रस्याध्यासहेतुत्वसिद्धौ प्रमा-
जन्यसंस्कारत्वेन कारणत्वकल्पनाया गौरवपराहतत्वात् । एवं
चाध्यसनीयस्याधिष्ठानापेक्षयाऽल्पसत्ताकत्वनियमादधिकसत्ताकमधि-
ष्ठानमपेक्षितमिति तन्निर्विशेषं ब्रह्मेत्यधिष्ठानसिद्धिरित्यप्यनिपुणभ-
णितमनादेयम् । अधिष्ठानसत्ताया इवाधिकसत्ताकताया अप्यनपे-
क्षणीयतया तथा वक्तुमशक्यत्वात् । एवं चाधिष्ठानज्ञानमात्रमध्या-
सेऽपेक्षितं तच्च भ्रमप्रमासाधारण्यमिति नाधिष्ठानतया निर्विशेष-
ब्रह्मसिद्धिः ।

एतेन “अधिष्ठानस्य ज्ञानद्वारा भ्रमाहेतुत्वेऽपि अज्ञान-
द्वारा भ्रमहेतुत्वेन सत्त्वनियमात् । भ्रमोपादानाज्ञानविषयो ह्यधि-
ष्ठानमित्युच्यते । तच्च सत्यमेव । असत्यस्य सर्वस्याप्यज्ञानकल्पि-
तत्वेनाज्ञानविषयत्वात् तदसत्यत्वे तज्ज्ञानस्य भ्रमाबाधकत्वमु-
क्तात् । जगति भ्रमबाधव्यवस्था च न स्यात् । बाधेन हि किञ्चिद्-
तत्त्वमुपदर्शयता आरोपितमतत्त्वं बाधनीयम् । उभयाध्यासे तु
किं केन बाध्यते । अत एव भगवता भाष्य*कारेण “सत्यावृते
मियुनीकृत्येत्युक्तम्” । इत्यधिष्ठानमुद्रया ब्रह्मसाधनपरोऽद्वैतसि-
द्धयन्योऽप्यपास्तः । भ्रमोपादानाज्ञानविषयस्यैवाधिष्ठानत्वेन विष-
यस्य मिथ्यात्वेन ज्ञानस्य भ्रमत्वं ज्ञानस्य भ्रमत्वेन च विषयस्य
मिथ्यात्वमित्यन्योन्याश्रयस्ततया असिद्धं ब्रह्मणोऽधिष्ठानत्वं सिद्ध-
वदभिधाय अज्ञानद्वाराऽधिष्ठानस्य भ्रमहेतुत्वं चाकूपमुपकल्प्याधिष्ठा-

* अत्र भाष्यकारपदेन श्री ६ शङ्कराचार्या अभिप्रेयन्ते ।

न सत्यत्वाभिधानस्य स्वहस्तनिबद्धनिगडवदुपहासास्पदत्वात् ।
भ्रमेपादानाज्ञानविषयस्याधिष्ठानस्य सत्यत्वनियमेऽप्यसिद्धः शुक्ते-
रधिष्ठानभूतायाः सत्यत्वविरहेऽपि रूप्योपादानाज्ञानविषयत्वस्य
त्वयैवोपगमात् ।

यदि तु तत्र शुक्तिरूप्यापेक्षया शुक्तेरधिकसत्ताकत्वात् तन्न
यमभङ्ग इत्यभिमन्यसे तर्हि तदप्यप्रविश्याभिधानमेव । अथ्यस्ता-
पेक्षयाऽधिष्ठानेऽन्यूनसत्ताकत्वस्यापेक्षणीयतयाऽधिष्ठानेऽधिकसत्ताया
अनपेक्षणीयत्वात् । तादृशनियमस्य चाथ्यस्ताधिष्ठानयोर्भयोर-
ध्यस्तत्वेऽपि निर्वाह्यत्वात् । तत एव च ब्रह्मण्यध्यस्तेऽपि त्वन्म-
तसिद्धाधिष्ठानभावे शुक्त्यादौ रूप्याद्यथ्यासनिर्वाहेऽन्यथा तु शुक्ते-
रूप्यस्य चोभयोरध्यस्ततया कथमथ्यस्ताधिष्ठानभावोऽवकल्पेत ।

यच्चासत्यस्य सर्वस्याप्यज्ञानकल्पितत्वेनाज्ञानविषयत्वमुक्तं
तदप्यनालोच्येव सर्वकल्पकस्याज्ञानस्यापि कल्पितत्वाविशेषेणाज्ञान-
विषयत्वाभ्युपगमे तस्य तस्य पुनरज्ञानविषयत्वाङ्गीकारेऽनवस्थित-
कल्पनापरम्परोपनिपातापत्तेः ।

यश्चाधिष्ठानासत्यत्वेऽधिष्ठानज्ञानस्य भ्रमाबाधकत्वप्रसङ्ग-
श्चेदितः सोऽपि निर्युक्तिक एव । न ह्यधिष्ठानज्ञानस्य बाधकत्वे
अधिष्ठानस्य सत्यत्वं तन्त्रं किन्तु तज्ज्ञानस्य सर्ववादिकृपं भ्रमत्वज्ञा-
नानास्कन्दितत्वादिकमेव तच्चाधिष्ठानस्य कल्पितत्वेऽपि संभवति ।
अत एव यत्र वस्तुतो रज्जुविषये सर्प-भूदलनाम्बु*धाराभ्रमपरम्परा
तत्रोत्तरोत्तरेणाध्यस्तेनाप्यध्यस्तस्य पूर्वपूर्वस्य निवृत्तिरिति सार्वज-
नीनानुभवः ।

* एकैकं पूर्वपूर्वं भ्रममपसार्यापरापरभ्रमस्य ते उदीच्येनाध्यस्तेनापि पूर्वापरसरा-
मानुभयिक्रमिति भावः ।

यदि तु सर्वतीर्थदृशां सिद्धिः स्वाभिप्रेतस्य वस्तुनः । यदभ्युपगमादेव तत्सिद्धिर्वार्यते कुतः ॥ इति सुरेश्वरवार्तिकोक्तरीत्या ब्रह्मणो मिथ्यात्वानुमाने जगदान्ध्यप्रसङ्ग इति ब्रह्मत्वस्य दृश्यावृत्तिधर्मत्वेऽपि न परमार्थसिद्धिन्नत्वव्याप्यत्वसिद्धिरिति मन्यसे तर्हि सन्मात्रस्वरूपस्य ब्रह्मणः कुचापि ज्ञाने व्यवहारे चानुपयुक्तत्वात्कथं सर्वतीर्थदृशां स्वाभिमतार्थसाधकत्वप्रत्याशाऽपि । तथा हि निर्विशेषज्ञानस्वरूपस्य ब्रह्मणो ज्ञातृत्वाभावान्न प्रतिभासहेतुत्वं ज्ञातेव हि आश्रयतया प्रतिभासहेतुर्दृष्टः । ज्ञातृगतज्ञानं च व्यवहारहेतुर्भवति । स्वरूपविश्रान्तज्ञानं च न ज्ञातृगतमिति तत्कथं व्यवहारहेतुः । नापि निरधिष्ठानभ्रमासंभवेन अधिष्ठानमुद्रयेव निर्विशेषज्ञानात्मनो ब्रह्मणोऽभ्युपगम इति युज्यते । दोष-दोषाश्रयत्व-ज्ञातृत्व-ज्ञानानामपारमार्थ्येऽपि पारमार्थिकस्य भ्रमोपपत्तिवदधिष्ठानापारमार्थ्येऽपि भ्रमसंभवात् । अधिष्ठानापारमार्थ्यं क्वचिद् भ्रमो न दृष्ट इत्यधिष्ठानापारमार्थ्यमवश्यमङ्गीकरणीयमिति चेदायातोऽसि मार्गेण ।

अधिष्ठानापारमार्थ्यपेक्षणे दोष-दोषाश्रय-ज्ञातृत्व-ज्ञानानामपारमार्थ्येऽपि न क्वचिद् भ्रमो भवतीति तत्पारमार्थ्यमप्यवश्यमश्रयणीयमिति क्व नाम निर्विशेषवादसंभावनाऽपि ।

यदपि* केचिदविद्याध्यासस्यानादित्वेन दोषाद्यनपेक्षावदधिष्ठानानपेक्षाऽपि स्यादित्याशङ्क्य जनकत्वेनाधिष्ठानानपेक्षायामप्याश्रयत्वेन तदपेक्षानियमात् नित्यस्यापि परममहापरिमाणादेराश्रयापेक्षावदध्यासस्य साधिष्ठानत्वनियमेनाचापि परतन्त्रत्वस्य समानत्वादित्याहुस्तदसंगतम् । दोष-तदाश्रयादीनामपारमार्थ्येऽपि

* अद्वैताचार्याः ।

यथा कल्पितैस्तेष्व्यवहारनिष्पत्तिरेवं पारमार्थिकाश्रयविरहेऽपि कल्पिताश्रयद्वारा भ्रमोपपत्तौ अधिष्ठानयाथार्थ्यानपेक्षणात् । एवं च जगदतात्त्विकत्ववादिनोमाध्यमिकचरणशरणमावश्यकमिति कृतसर्वतन्त्रविवेचनाः सुधियः ।

अथाधिष्ठानापारमार्थ्ये तस्याधिष्ठानान्तरमपेक्षितमेवं तस्य तस्येत्यनवस्येति क्वचिद्विश्रमणीयमित्यभिधत्से तर्हि दोषापारमार्थ्येऽपि दोषान्तरमपेक्षितमिति समेवानवस्था । स्वरूपानादित्वाङ्गीकारेण दोषपरम्पराऽनवस्थापरिहारे । अधिष्ठानापारमार्थ्येऽपि सैव युक्तिरवलम्ब्यताम् । प्रवाहानादित्वपरिहारोऽपि चोभयत्र समान एव ॥

यदि प्रपञ्चदर्शनस्य स्वीयदर्शनस्य च दोषः स्वयमेव निर्वाहक इति न दोषान्तरापेक्षानिवन्धनानवस्थाप्रसङ्गशङ्काऽपि । तर्हि अपरमार्थस्य स्वपरनिर्वाहकता कीदृशी । अपरमार्थो हि स्वाग्रगजादिर्न स्वकल्पने स्वयं प्रभवति तस्य निद्रा-धातुवैषम्यादिदोषसापेक्षत्वदर्शनात् । निरपेक्ष*स्वरूपत्वे तु स्वाग्रगजादिर्न भवेदेव नरशृङ्गवदथवा भवेदेवात्मतत्त्ववन्न तु कदाचिद् भवेदिति ।

किंचापरमार्थस्य स्वपरनिर्वाहकत्वाङ्गीकारे दोषस्येवाधिष्ठानस्याप्यपरमार्थस्य स्वपरनिर्वाहकत्वव्यवस्थितौ कृतमधिष्ठानसद्भावाभ्युपगमेन ।

यदि तु ज्ञानस्य परानपेक्षसिद्धिकतया स्वतःसिद्धं तदीयं स्वरूपमेव सत्त्वं तदेव च पारमार्थिकं सत्त्वमुच्यते । तर्हि जडस्यापि पराधीनसिद्धिकतया परतःसिद्धं तदीयं स्वरूपमेव सत्त्वं तदेव च पारमार्थिकं सत्त्वमित्यपि समानमेव । न हि परानपेक्षसिद्धिकत्व-

* परानपेक्षस्यभावा हि अत्यन्तसन्तो दृष्टा यथाऽऽत्मानः । यद्वाऽत्यन्तासन्तो यथा नरशृङ्गपुष्पादय इति भावः ।

परापेक्षसिद्धिकत्वाभ्यां कश्चिद्विशेषः सत्त्वलक्षणे स्वरूपे आधातुं शक्यः । यदि तु जडस्य स्वरूपविश्रान्तं सत्त्वं नापेक्षितं यतामहे किन्तु चिकालाबाध्यत्वलक्षणं तस्य सत्त्वं न मृष्यामहे इति ब्रूय्वे ।

एवं वर्तमानकालीनजलादेरेव तृषापशमकृत्वसंभवे जला-
देस्त्रैकालिकत्वाङ्गीकारोजडमतीनामेष शोभते तर्हि विशुद्धमतिना
भवता कालचयमपि नाभ्युपेयतामिति कालविभागव्याघात आप-
तितः । एवं च साधु समर्पितोऽयमन्तिमस्तिज्ञतोऽयाऽञ्जलिर्वैदिकव्य-
वहारमात्राय युग-मन्वन्तर-कल्पादिलक्षणाय तस्य चैकाल्यानङ्गी-
कारे दुःसमर्थत्वात् ।

चैकाल्याभ्युपगमे तु किमधिकमपराद्धं व्यावहारिकैर्जलादि-
भिरेव यत्ने वर्तमानकाल एवाद्वियन्ते न पूर्वोत्तरकालयोऽस्ति ।

यदि तु ज्ञानविश्रान्तस्वरूपं चैकाल्यमभ्युपेयते इति न
व्यवहारानिर्वाहः । एवं तर्हि जलमपि भवतां ज्ञानविश्रान्तस्वरूपमेवा-
भ्युपेयमिति योगाचारचरणशरणीकरणे तन्निराकरणरीत्यैव भवतोऽपि
व्युदास इति वेदान्तसिद्धान्तमपहाय परसद्भानुसरतस्ते निरासे क्वाऽ-
धिकायासो नः । यथा च योगाचारमतं न श्रेयस्तथा सप्रपञ्चं निरु-
पयिष्यामः स्वावसरे ।

एवं च स्वरूपलक्षणसत्त्वस्य सत्त्वस्वरूपत्वाङ्गीकारे असतो-
ऽपि स्वरूपं स्वरूपमेवेति तस्यापि स्वरूपलक्षणसत्त्वेन सत्त्वप्रसङ्गः ।
यतः सतः सत्त्वमेव तत्त्वमसतश्चासत्त्वमेव तत्त्वमित्यकिंचिदिद-
मुच्यते । वस्तुतस्तु चिकालाबाध्यत्वलक्षणमपि सत्त्वं जडस्याङ्गीक्रियत
एव । प्रतिक्षणपरिणामिनि जडे चिकालाबाध्यत्वमसंभवीति तु पुन-
रनभिन्नचोदं जडस्य परिणामिनित्यत्वाङ्गीकारात् । प्रतिक्षणपरि-

णामोऽपि हि जडजातस्य नाबाध्यत्वमङ्गप्रयोजकः प्रत्युत तस्या-
बाध्यतामेव पुष्पाति । प्रतिक्षणपरिणामस्य धर्मसत्त्वपूर्वकतया
धर्मणोऽनुगतस्य पूर्वोत्तरकालावस्थायिनः सत्त्वस्यावश्यकत्वादितरथा
कस्यायं सततपरिणामो नाम धर्मोऽवकल्येत । न ह्यसति धर्मिणि
तस्य धर्म इति व्यपदेशसंभवः । उपचयापचयशालितया द्रव्यान्त-
रत्वं भजमाने धर्मिणि कस्य चिकालाबाध्यत्वलक्षणं सत्त्वं ब्रूया
इति तु पुनस्त्वदीयप्रश्नभाषयैवोत्तरणीयं यस्य प्रतिक्षणपरिणामि-
त्वमातिष्ठसे तस्येति । इतरथा प्रतिक्षणं वस्तुभेदे तावत्कालाव-
स्थायिवस्त्वनङ्गीकारे कस्यामी उपजायमानाः परिणामाः । कश्च
तैर्विपरिणमयितव्यः स्यात्सारेकस्यानभ्युगमात् ।

या च अत एव भगवता भाष्यकारेण “सत्यानृते मिथुनी-
कृत्येत्युक्तमित्युक्तिस्सा स्वीयाभिनिवेशवशंवदतामेवानुवदति । अपर-
मार्थदोषमूलभ्रमवादिना निरधिष्ठानभ्रमासम्भवस्य पूर्वोदितप्रणाल्या
दुसपपादतया अपरमार्थभूतभ्रमहेतु-दोष-दोषाश्रयत्ववदधिष्ठाना-
पारमार्थ्येऽपि भ्रमोपपत्तेः ।

यदपि निरवधिबाधाभिधानभीत्या बाधस्य सावधिकतया
ब्रह्मणो निखिलबाधावधिमुद्रया सिद्धिसमर्थनं तदिदं भ्रान्तस्य
महाभ्रमावलम्बनमात्रं जगद्बाधाभिधानस्य युक्तिविरुद्धत्वेन भ्रान्ति-
मूलकतया बाधावधिमुद्रया ब्रह्मसिद्धिसमर्थनात् । यदि नाम जग-
दिदमबाधिष्ठ तदा बाधावधिमुद्रया असैत्सीदपि निर्विशेषं परं ब्रह्म
न च ततथा*ऽस्तीति किं केन संगच्छतामित्यंक्छमतयो मीमांस-
न्ताम् । यथा चेदं जगन्नाज्ञानोपादानकं नाप्यज्ञाननिवृत्तिनिवर्तनीयं

* न च जगद्बाध्यते बाधहेतोर्दुर्निरूपत्वादिति भावः ।

तथा स्वावसरे साधु अब्रूनुधाम । बोधयिष्यामश्चाग्रे इत्यवशिष्टं
ततोऽवधेयम् ।

तस्माद् दृश्यत्वं परमार्थसद्भिन्नत्वव्याप्यमित्यस्य ब्रह्मत्वं
परमार्थसद्भिन्नत्वव्याप्यम् । दृश्यावृत्तिधर्मत्वादित्यनेनाभासेन
साम्यमाशङ्कितं साधु समर्थितमिति विदाङ्कुर्वन्तु विद्वांसः ।

उभयसिद्धमसद्विलक्षणं मिथ्यात्वासमानाधिकरणधर्मानधि-
करणम् । आधारत्वाच्छुक्तिरूप्यवदिति चतुर्थप्रयोगे तु बाध्यत्वमु-
पाधिः साध्यवतानिश्चयविषये शुक्तिरूप्यादेः साध्यव्यापकत्वात् ।
हेतुमति ब्रह्मणि बाध्यत्वविरहेण साधनाव्यापकत्वाच्च । आधा*रत्व-
स्य ब्रह्मणि विरहान्न साधनाव्यापकत्वमिति तु बालभाषितम् । ब्रह्मत्वं
परमार्थसन्निष्ठान्योन्याभावप्रतियोगितानवच्छेदकम् । ब्रह्मवृत्तित्वा-
दित्येवमनुमिमानेन मूलकृता । स्पष्टं कण्ठरवेण टीकाकृता भिक्षुणा च
ब्रह्मण्याधारत्वस्याभ्युपगतत्वेन अनो+मिति वक्तुमशक्यत्वत् । एवं च
उभयसिद्धमसद्विलक्षणम् । मिथ्यात्वासमानाधिकरणधर्माधिकरणम् ।
बाध्यत्वाभावादित्यनुमानेनानुमितिप्रतिबन्धादकिञ्चिदिदमिति स्पष्टं
निरूपकेषु ।

एवं च ब्रह्मण्याधारताया वादिद्वयानुमततया अविवादप-
दत्वेन उभयसिद्धमसद्विलक्षणम् । मिथ्यात्वासमानाधिकरणधर्माधि-
करणम् आधारत्वाद् ब्रह्मवदिति प्रयोगेण । अथवा उभयसिद्धमस-
द्विलक्षणं मिथ्यात्वानधिकरणम् । आधारत्वाद् ब्रह्मवदिति प्रतिप्र-
योगेण वा सत्प्रतिपक्षताऽपि ।

* आधारत्वस्य सविशेषे ब्रह्मण्येवाभ्युपेयतया तत्र च मिथ्यात्वस्याप्यनुमततया
निर्विशेषे चारधारत्वानभ्युपगमादकिञ्चिदिदमिति परेर्नाशङ्कनीयमिति स्पष्टं सूत्रे ।

+ आधारत्वं ब्रह्मणि नास्तीति वक्तुमशक्यत्वादित्यर्थः ।

वस्तुतस्तु उभयमतसिद्धाधारत्ववति ब्रह्मणि मिथ्या-
त्वासमानाधिकरणधर्मानधिकरणत्वविरहेण व्यभिचारोऽपि स्पष्टः ।
किञ्च वादिना माध्वेन शुक्तिरूप्यस्य निराकरणीयतयाऽनङ्गाकृत-
त्वेन तदसिद्ध्या दृष्टा॥न्तासिद्धिरपि । एवं च पक्षतावच्छेदककुत्ताव-
प्युभयसिद्धत्वविशेषणमपार्थक्यं तद्वि शुक्तिरूप्यादावंशतः सिद्धसाध-
नवारणायोपादेयं न च तत्संभवि शुक्तिरूप्यस्यैवानभ्युपगमपराह-
तत्वात् । यथा चाधारत्वं न हेतुस्तथा पूर्वमेव सूपपादितमस्मा-
भिरिति कृतं पक्षवैः ॥

यश्च प्रतियोग्यवच्छिन्नोद्देशः—अत्यन्ताभावान्तर्यः आधार-
त्वात्कालवत् । आत्मत्वावच्छिन्नं परमार्थसत्त्वाधिकरणप्रतियोगि-
कभेदत्वावच्छिन्नरहितम् । परमार्थसत्त्वात् । परमार्थसत्त्वावच्छिन्न-
वत् । परमार्थसति परमार्थसद्वेदाङ्गीकारवादिमतेऽपि सद्वेदो न पर-
मार्थसत्त्ववन्निष्ठः किन्तु घटत्वाद्यवच्छिन्ननिष्ठ एव । इत्युपपादनपुर-
स्सरः 'अद्वैतसिद्धिप्रयोगः सोऽपि प्रयोक्तुर्मिथ्याऽभिनिवेशवशंवदतामेव
स्पष्टमुभिव्यनक्ति । वक्ष्यमाणदूषणगणयस्तत्वात् । तथाहि स्वप्रतियो-
ग्यवच्छिन्नोद्देशः—अत्यन्ताभावान्तर्यः । स्वविरोधिस्वप्रतियोग्यव-
च्छिन्नत्वात् । सत्त्ववति ब्रह्मणि सत्त्वाभाववदिति प्रथमप्रयोगे सत्प्रति-
पक्षता । किंचाधारत्वं हेतुर्न सामान्यतो घटाद्याधारत्वपर्यवसायि
पूर्वोक्तरीत्या सिद्धसाधनतादिप्रसङ्गादित्यगत्या विशिष्य संबन्धविशेषा-

§ आधारत्वस्य ब्रह्मणि स्वीकारोऽपि तत्र न व्यभिचारः । धर्माधिकरणत्वाभा-
वस्यापि मन्मते तत्र स्वीकारेण तस्य पक्षसमत्वादिति श्रुत्यानेन स्पष्टमाधारत्वमभ्युपे-
तमिति भावः ।

॥ यथा च शुक्तिरूप्यं नाम बालव्यामोहनमन्त्रमात्रं न तु वस्तुवत् किञ्चित्तत्वं
तथा ययमिहारे दृष्टान्तासिद्धिनिरूपणसमये पराक्रम्य निरूपयिष्यामः ।

वच्छिन्नत्वनियतं ततदाधारत्वं हेतुतया वाच्यं तथा च तदाधारत्वेन तदनाधारत्वसाधने परामर्शस्याह्वार्यरूपत्वेनानुमित्यजनकत्वम् ।

हेतोर्विरुद्ध*त्वं च । एवंविधसकलदोषपरिहारार्थमभावस्य पारमार्थिकत्वमवलम्ब्योत्तरवितरणं तु यथा शुद्धवञ्चनमात्रं तथा तत्र तत्रासकृदेव न्यरूपयामेति किं पुनरुक्त्या । किंच स्वप्रतियोग्यवच्छिन्नेऽत्यन्ताभाववति दृष्टान्तीकृते काले प्रतियोगि-तदभाव-योरव्याप्यवृत्तित्वेन देशेऽपि प्रतियोगि-तदभावयोः कालभेदेन वादिनेऽपि तत्संप्रतिपत्त्या सिद्धसाधनम् । देशे वृत्तौ कालस्येव काले वृत्तौ देशस्याप्यवच्छेदकत्वेन घटानवच्छेदकदेशावच्छेदेन घटाभाववति काले घटवत्त्वस्येव घटानधिकरणकालावच्छेदेन घटाभाववत्त्वस्य सर्वैरङ्गीकरणीयतया किं ततस्तत्र सेत्स्यति ।

यदपि कश्चिदेतद्विषयपरिहाराय घटादिघटत्वादभावस्यानवच्छिन्नाधिकरणतावानित्यर्थः । तेन घटादेः स्वनाशकालाद्यवच्छेदेन घटाद्यभाववत्त्वेऽपि न सिद्धसाधनम् । समवायादिना घटत्वादेरभावस्य दैशिकविशेषणतयाऽधिकरणत्वं निवेश्यम् । कालवदित्यस्य घटादिभिन्नकालवदित्यर्थः । तेन पक्षदृष्टान्तभेदः । वस्तुतः पक्षतावच्छेदकान्यरूपेण पक्षस्य दृष्टान्तमध्यपातेऽपि न क्षतिः । प्रत्युत कालविधया पक्षस्यापि साध्यवत्त्वेन पराभ्युपगतत्वप्रदर्शनं प्रकृतोपयुक्तम् । इत्याह । तदेतदप्यत्यन्तानवधाननिबन्धनमेवामिधानं यतो दैशिकविशेषणतया सिपाध्यपितस्य घटादौ समवायसंबन्धावच्छिन्नप्रतियोगिताकघटत्वादभावस्य सामान्यतो हेतुमिति पटादौ सिद्धतया सिद्धसाधनताप्रसङ्गः । विशिष्य तु समवा-

* एतत्सर्वं प्रसङ्गतः पूर्वं निरूपितमिति ततः संतुष्यन्तु विद्वांसः ।

† आधारत्ववति ।

येन घटत्ववति घटे विरोधादेव सा*ध्यसिद्धसंभवः । इत्यादेः पूर्वो-
पपादितदोषगणस्य इहाप्यपरिहार्यत्वात् ।

प्रतियोग्यवच्छिन्नोद्देशः—अत्यन्ताभावाश्रय इति प्रयोगे परा-
मर्शस्याहार्यरूपतयाऽनाहार्यपरामर्शस्यैवानुमितिजनकत्वेन । अना-
हार्यपरोक्षानभ्युपगमेन प्रकृतस्थलीयानुमित्यप्रसिद्धा च सर्वथेदम-
युक्तमिति पूर्वमेव स्वावसरेऽदूदुषामेति किमाम्रेडितेन ।

द्वितीयप्रयोगस्तु घटत्वावच्छिन्नं घटत्वाधिकरणप्रतियोगि-
कभेदत्वावच्छिन्नरहितम् । घटत्वात् घटत्वावच्छिन्नवदित्याभास-
समानः । न हि घटत्वावच्छिन्नायां कस्यांचिदेकघटव्यक्तौ घटत्वा-
धिकरणापरघटव्यक्तिप्रतियोगिकभेदराहित्यं तथा सति जगति घट-
व्यक्तेरैक्यापानात् । तथाऽभ्युपगमे वा एकघटव्यक्तिनाशे जगदि-
दमघटमेवाभ्युपेयेत । यदि तु घटे घटप्रतियोगिकभेदसत्त्वेऽपि न
घटत्वावच्छिन्नप्रतियोगिताकभेदवत्त्वं तर्हि सति ब्रह्मणि सत्प्रतियो-
गिकभेदसत्त्वेऽपि न सत्त्वावच्छिन्नप्रतियोगिताकभेदवत्त्वमित्यपि
समाजमेव । भेदस्य प्रतियोगितावच्छेदकावच्छिन्नाधिकरणतया समं
विरोधात् । यच्च परमार्थसति परमार्थसद्भेदाङ्गीकारवादिमतेऽपि
सद्भेदे न परमार्थसत्त्ववन्निष्ठः किन्तु घटत्वाद्यवच्छिन्ननिष्ठ एवेत्या-
हद्वैतसिद्धिकारस्तदपि विदुषामतिवमत्कारावहम् । यतः पर-
मार्थसति घटादौ जडे विद्यमानः परमार्थसत्स्वरूपात्मादिप्रतियो-
गिकभेदः किं न परमार्थसत्त्ववन्निष्ठः । यदि तु परमार्थसत्त्ववन्नि-
ष्ठस्यापि परमार्थसत्प्रतियोगिकात्मादिभेदः । एवच्छेदकं न
सत्स्वरूपत्वं प्रतियोग्यवृत्तिधर्मस्यैवानुयोगि-
कम् ।

* अत्रत्यचोदय-परिहाराः पूर्वमेव निरूपिता इति ततोऽवधयाः ।

तर्हि माभूदनुयोगितावच्छेदकं सत्स्वरूपत्वं मा च भूत्
सत्त्वावच्छिन्नप्रतियोगिताको भेदः सत्त्ववति कोन्नते तथा । तावता-
ऽपि विवर्तितार्थस्याञ्जस्येनेव सम्भवे किमवहीते सत्त्ववति घटादौ
सद्वेदाभ्युपगमे ।

एवं च परमार्थसत्त्वावच्छिन्नवदित्यद्वैतसिद्धिग्रन्थस्य परमार्थ-
सत्त्वावच्छिन्नप्रतियोगिताकभेदवदित्यर्थो वाच्यः । ततश्च परमार्थ-
सत्त्वावच्छिन्नप्रतियोगिताकभेदस्य परमार्थसति वादिप्रतिवादिभ्या-
मनङ्गीकृतत्वेऽपि परमार्थसत्प्रतियोगिकभेदस्य परमार्थसति ता-
वता नापलाप इत्यकिञ्चिदिदं प्रलापमात्रं वादिनामिति कृताव-
धानाः पश्यन्तु विचक्षणाः ।

वस्तुतस्तु परमार्थसत्त्वसामानाधिकरण्ये परमार्थसत्त्वव्या-
पकत्वेऽपि का क्षतिः । अत्यन्तासदन्यनिष्ठस्य मिथ्यात्वप्रत्यनीकस्व-
रूपस्य । चिकालाबाध्यत्वस्वरूपस्य वा अत्यन्तासदन्यत्वे सति प्राति-
भासिकान्यत्वस्वरूपस्य वा सत्त्वस्य जड-जीव-भगवत्साधारणस्य
चिदचिच्छरीरके भगवति ब्रह्मणि वासुदेवेऽनन्तकोटिब्रह्माण्डनायके
स्वीकरणीयतया दोषलेशस्याप्यनाशङ्कनीयत्वात् । चिकालाबाध्यत्व-
लक्षणं सत्त्वं दुर्यहं चक्षुराद्ययोग्यत्वात् । वर्तमानकालाबाध्यत्वमात्रेणैव
सर्वव्यवहारनिर्वाहे तस्यानपेक्षितत्वाच्चेति तु वादिनां दुराग्रहमात्रं
वर्तमानकालाबाध्यत्याभ्युपगमस्यैव चिकालाबाध्यत्वपर्यवसायित्वात् ।
तथा हि वर्तमानकालपदेन कश्चन स्थूलोवर्षर्तुमासायन-दिनादिल-
क्षणः कालो विवक्षितेत्यात्रा अविभागभागस्तुट्यादिरेव यस्याग्रे भागे
उक्तल्यः । तसिद्धतया दलक्षणकालस्य पूर्वापरकालसमुदायात्मनः

* यत्तु परमार्थसत्त्वस्यैव परमततात्पर्येण तथोक्तिरिति तत्त्वम् ।

मानकालातिरिक्तकालेऽपि पदार्थसत्तायाः स्वयमङ्गीकृततया तदन्यथासिद्धेर्दुर्वचत्वाच्च । एतदधिकृत्यास्माभिः पूर्वमपि किञ्चिन्निरूपितमवशिष्टं च भगवद्विभूत्युपसंहारप्रकरणे निरूपयिष्याम इति ततोऽवधारयन्तु सन्तः ।

यच्च केचित् विमतं मिथ्या । मोक्षहेतुज्ञानविषयत्वे सत्यसदन्यत्वात् । शुक्तिरूप्यवत् । मोक्षहेतुज्ञानविषयत्वं परमार्थसत्त्वव्यापकम् । परमार्थसत्त्वसमानाधिकरणत्वात् । पारमार्थिकत्वेन श्रुतितात्पर्यविषयत्ववदिति प्रयोगद्वयमारचयाञ्चक्रुः । अत्र प्रथमन्याये हेतुशरीरे सत्यन्तानुक्तो असदन्यत्वस्य ब्रह्मण्यपि सत्त्वाद् व्यभिचारवारणाय मोक्षहेतुज्ञानविषयत्वमुक्तम् । तावन्मात्रेणैव चात्यन्तासति खपुष्पादौ व्यभिचार इत्यसदन्यत्वमुपात्तम् ।

द्वितीयन्याये हेतुशरीरे यद्यपि परमार्थसत्त्वस्येव तादात्म्येन हेतुत्वसंभवादधिकांशवैयर्थ्यमिति प्राप्नोति तथाऽपि नव्यनये धूमप्रागभासस्य यथा हेतुत्वसंरक्षणं तथैव प्रकृतेऽपीति न व्याप्यत्वासिद्धिशङ्कावसरः । न च तावताऽपि मोक्षहेतुज्ञानविषयत्वे परमार्थसत्त्वसमानाधिकरणत्वरूपहेतुविरहात्स्वरूपासिद्धिरिति शङ्क्यम् । अबाध्यत्वव्यापकयत्किञ्चिद्विषयत्वस्येव परमार्थसत्त्वरूपत्वेन तस्येव च पक्षत्वेनाभिमततया स्वरूपासिद्ध्यनवकाशादिति चाभिप्रयन्ति ।

तदेतत्स्वसिद्धान्ताभिनिवेशमात्रनिबन्धनमभिधानम् । तथा

प्रथमप्रयोगेनातिशयप्रकारकनिश्चयविषयीभूते शुक्तिरूप्यादौ सिद्धतया रिक्त

यत्तद्वै प्रसङ्गं न्यताऽयच्छेदकस्यसमानाधिकरणविशिष्टान्तरघटितत्वं सिद्धयर्थं ।

योगिज्ञानविषयत्वस्य बाध्यस्य प्रमाणागम्यत्वस्य सद्विविक्तत्वस्य
दोषजन्यत्वस्य च सत्त्वात्साध्यव्यापकत्वं साधनाधिकरणे घटादौ च
तदसत्त्वात्साधनाव्यापकत्वमिति ते उपाधयो भवन्तीति तत्तदुपा-
ध्यभावेन साध्याभावोन्नयनादकिञ्चिद्विदम् ।

किञ्च मोक्षहेतुज्ञानविषयत्वे सत्यसदन्यत्वं पञ्चमप्रकारावि-
द्यानिवृत्तौ तच्च तु मिथ्यात्वं नास्तीति व्यभिचारोऽपि व्यभिचार-
धारणाय यदि बन्धकालीनत्वमुच्यते तदा ऽसदन्यत्वं व्यर्थमसति
खपुष्पादौ कालसंबन्धित्वविरहादेव व्यभिचारपरिहारसंभवादित्या-
दिको दोषगणः प्रविश्य दोषज्ञेः स्वयमनुसंधेयः ।

द्वितीयप्रयोगे तु कीदृशी व्याप्तिरिति चिन्त्यते तच्च यदि
सामान्यतो यद् यत्समानाधिकरणं तत् तद्व्यापकमित्युच्यते तदा
नीलत्वं भवति घटत्वसमानाधिकरणं न च तत्तद्व्यापकमिति न
तत्सामानाधिकरण्यमात्रे व्यापकत्वानुमापकतासंभवः । एवं च
परमार्थसत्त्वसामानाधिकरण्येन मोक्षहेतुज्ञानविषयत्वे कथं परमा-
र्थसत्त्वव्यापकतासिद्धिस्तत्सामानाधिकरण्यमात्रस्य व्यापकत्वव्यभि-
चारित्वात् ।

यदि तु ब्रह्मण्येव पारमार्थिकं सत्त्वमितरत्र तु तन्नास्तीति
सामान्यमुखव्याप्रेरसत्त्वे ऽपि ब्रह्मणि सत्त्वसामानाधिकरण्यं भवति
सत्त्वव्यापकमिति को दोषपरिहारावित्युच्यते । एवं तर्हि ब्रह्मण्येव
पारमार्थिकं सत्त्वमितरत्र च न तदिति स्वमतं कुण्डमप्रसाध्य सिद्धव-
दभिधत्से । अन्यथा स्पर्शवत्त्वं द्रव्यत्वव्य- । यत्त्वसमान-
धिकरणत्वात्पार्थिवस्पर्शवदित्यप्यनुमानमनोयन्त- ।
भूरिभणितेन ।

किंच यच्च यच्च परमार्थसत्त्वसामानाधिकरण्यं तच्च तच्च परमार्थसत्त्वव्यापकत्वमिति व्याप्तिं प्रत्यक्षतोऽवधारयसि अथवा प्रमाणान्तरेण तच्च वर्तमानमाचार्यसाहिणा प्रत्यक्षेण चिकालाबाध्यत्वघटितपारमार्थिकसत्त्वसामानाधिकरण्यव्यापकता सर्वथा दुर्ग्रहेति न प्रत्यक्षतोऽवधारणसंभवः । नाप्यनुमानेन तादृशव्याप्तिग्राहकान्वय-व्यतिरेकसहचारयोर्दुर्निरूपत्वात् ।

नाप्युपमानेन तस्य सङ्केतमात्रपरिच्छेदहेतुतायाः परीक्ष-कैर्व्यवस्थापितत्वात् ।

नाप्यर्थपत्यनुपलब्धी ब्रह्ममात्रसत्त्वसाधिकर्योस्तयोरनवतारदित्यये विस्तरेण निरूपयिष्यामः । शब्दस्य तु यच्च यत्सामानाधिकरण्यं तच्च तद्व्यापकत्वमिति बाधितार्थबोधकतया प्रामाण्यसंभव एव कुतः । शब्दस्याप्यबाधितार्थबोधकत्वेनैव प्रामाण्यात् । तस्मान्मोक्षहेतुज्ञानविषयत्वं परमार्थसत्त्वव्यापकम् । परमार्थसत्त्वसामानाधिकरणत्वात् । पारमार्थिकत्वेन श्रुतितात्पर्यविषयत्ववदित्यनुमानं सर्वथाऽऽभासमात्रम् ।

यदपि शुक्तिरूप्यं मिथ्यात्वेन प्रपञ्चान्न भिद्यते । व्यवहारविषयत्वाद् ब्रह्मवदिति । साध्यसत्त्वमत्र चेद्या स्वस्यामिथ्यात्वेनोभयोर्मिथ्यात्वेनोभयोरमिथ्यात्वेन वा । तच्चान्तिपक्षस्यासंभवात्पक्षे साध्यसिद्धिपर्यवसानं मध्यमपक्षेण । दृष्टान्ते तु प्रथमपक्षेणेति धिवेक इत्यद्वैतसिद्धिकाराः पूर्वोदितन्यायप्रयोगानुष्ठानपुरःसरमाहुस्तत्वेन्द्रजालिकस्य बालवदसिद्धतया हि सर्वपारोपणप्रयत्नप्रायं यतो हेतुशरीरप्रविष्टव्य-
 एतन्मात्रं प्रसङ्गमुत्तरं
 लक्ष्य-
 एवमारोपणत्वमुत स्फुरणाभिप्रेतनसाधारणव्यवहारविषयत्वं

तत्र घटादिसाधारणव्यवहारविषयत्वाङ्गीकारे साधनवेकल्यं दृष्टान्ते
ब्रह्मणि विनाशित्व-परिणामित्वादिलक्षणघटसाधारणव्यवहारविष-
यत्वविरहात् । द्वितीये तु स्फुरणमेव व्यवहारोऽथवा स्फुरणविषय-
त्वव्यवहारः । तत्र प्रथमे स्वरूपासिद्धिः पक्षीभूते शुक्तिरूप्ये स्फुर-
णविषयत्वेऽपि स्फुरणरूपत्वविरहात् ।

स्फुरणविषयत्वव्यवहारस्य तु शुक्तिरूप्ये सत्त्वेऽपि, दृष्टान्ते
शुद्धब्रह्मण्यसत्त्वात्साधनवेकल्यं शबलस्य तु दृष्टान्तत्वे तस्य मि-
थ्यात्वमपीष्टमिति दृष्टान्ते ब्रह्मणि साध्यसिद्धिपर्यवसानं स्वस्यामि-
थ्यात्वमभ्युपेत्य प्रथमपक्षेणेति त्वदुक्तिरेवोपस्थिते ।

स्फुरणाभिवदनसाधारणव्यवहारविषयत्वं तत्त्वमिति तृती-
यपक्षे तु तदुभयसाधारणव्यवहारविषयत्वे जात्यखण्डोपाध्यादिस्व-
रूपानुगमकधर्मविरहेण उभयसाधारण्ये मानानवतार एव ।

किंचोभयसाधारण्याङ्गीकारे प्रपञ्चः सत्यो व्यवहारविषयत्वाद्
ब्रह्मवदिति प्रपञ्चसत्यत्वसाध्यकानुमानावतारे प्रपञ्चमिथ्यात्वसाध्य-
कानुमानमनवकाशमेव ।

यदि तु प्रपञ्चमध्यपातिनः शुक्तिरूप्यस्य सत्यताया दुर्वचतया
बाधेन प्रपञ्चसत्त्वसाध्यकानुमानमनवकाशमित्युच्यते तदा को ब्रूते-
ऽवच्छेदकावच्छेदेन सत्त्वसाध्यकानुमितिर्भवतीति किन्तु सामानाधि-
करण्येन तत्र च सामानाधिकरण्येनावतीर्णोऽपि बाधनिश्चयोभवत्य-
किंचित्कर इत्यतिफल्गुविषये किमु केसरविक्रान्तेन ।

दोषाजन्यत्वेन वा भागवतं यत् । न तद्विष-
त्वेन वा प्रपञ्चो विशेषणीयस्तस्माद्वा न प्रपञ्च-
प्रपञ्चेऽसिद्धिमिति वदतस्तु प्रपञ्चे दोषाजन्यत्वमपि दुस्साध-
नं ।

न्यत्वस्यापि दोषजन्यत्वेन दुःसाधतया स्वयमलब्धात्मकत्वात् ।
 दोषजन्यत्वं दोषजन्यं भवदपि प्रपञ्चमात्रे दोषजन्यत्वं यदि ग्राह-
 येतर्हि सर्वस्यापि दोषजन्यत्वेन दोषत्वादोषत्वव्यवस्थैवोच्छिद्येत ।
 नापि भ्रमप्रमाजनकत्वाभ्यां दोषत्वादोषत्वे सुव्यवस्थाने स्वतः-
 प्रामाण्यवादिभिस्तयाऽनङ्गीकारात् । अङ्गीकारेऽपि वा भ्रमप्रमयोरेव
 दुर्वचत्वात् । व्यधिकरणप्रकारकत्व-समानाधिकरणप्रकारकत्वाभ्या-
 मेव भ्रमप्रमे व्यवस्थेये इत्यपि वाचनिकं साहसमात्रं तयोरेव
 दुर्निरूपत्वात् । बाधाबाधाभ्यामेव व्यधिकरणप्रकारकत्वसमानाधि-
 करणप्रकारकत्वे सुग्रहे इत्यप्यनिपुणगणरमणीयमुत्तरं प्रपञ्चमात्रस्य
 दोषजन्यतामास्थायुकस्य बाधाबाधयोरपि दुर्निरूपत्वेन येन ज्ञानेन
 बाधाबाधौ व्यवस्थाप्यौ तस्यापि प्रपञ्चातर्गततया दोषजन्यत्वेना-
 प्रामाण्यज्ञानास्कन्दिततया बाधाबाधव्यवस्थाहेतुत्वासंभवात् ।

निस्सञ्चिकयोस्तु तयोरर्थव्यवस्थापकत्वाङ्गीकारे शून्यवादिन
 एव विजयेरन्नित्यनुपदमेव स्फुटीभविष्यति ।

किं च बाधाबाधौ किञ्चित्कालावच्छेदेन वा सर्वकालावच्छेदेन
 वा सर्वपुरुषसाधारण्येन वा कस्यचिदेव पुरुषस्य बाधाबाधौ वाऽर्थ-
 व्यवस्थापकावुच्येते । तत्र प्रथमे किञ्चित्कालमबाध्यत्वेनाभिमतस्या-
 प्युत्तरकालं बाध्यत्वेनावगमादबाध्यत्वेनाभिमतस्यापि च बाध्यत्वेन
 भिन्नान्न तौ तथाभूतावर्थतत्त्वव्यवस्थापकौ ।

सर्वकालावच्छेदेन बाधाबाधयोस्तु असर्वज्ञेन ज्ञातुमशक्यतया
 सुदूरोत्सारिताऽर्थव्यवस्थापकता ।

सर्वसाधारण्येन तयोरेव तयोरेयोगिनो दुर्ग्रहतया न व्यव-
 स्थाप्यत्वेन परेण दुर्ज्ञानत्वात् । चरमपक्षे तु
 बाधाबाधौ नार्थतत्त्वं व्यवस्थापयतो भ्रमसाधारण्ये-

नापि तयोद्दयसंभवात् । भ्रमाविषययोर्वाधाबाधयोरर्थतत्त्वव्यवस्थापकत्वोक्तौ तु पूर्वोक्तरीत्या भ्रमाविषयत्वस्येव युगसहस्रेणापि दुर्ज्ञानतया कथमर्थतत्त्वव्यवस्थापकतासंभवोऽपि । तस्मात्सुष्ठुतं दोषाजन्यत्वेन वा भागवतं यत्सत्त्वप्रकारकं ज्ञानं तद्विषयत्वेन वा प्रपञ्चोविशेषणीय इति ।

गोडब्र*ज्ञानन्दोक्तरीत्या व्यवहारपदार्थाविवक्षणे तु विषयत्वमात्रमाधारत्वादेरिव निरूपकांशे नित्यसाक्षाद्भूमिति न तन्मात्रं हेतुः । विषयत्वमात्रस्य कथंचिद्विवक्षणे वा विषयत्वस्य वस्तुत्वादितुल्यत्वमिति किं तदस्ति पक्षदृष्टान्तसाधारणं वस्तुत्वमिति निर्ब्रूहि । तच्च यदि पदशक्यत्वरूपं पदार्थत्वं तत्, तर्हि तच्छुक्तिरूप्यप्रपञ्चसाधारणमपि न शुद्धे ब्रह्मणि त्वयाऽनङ्गीकृतत्वादेव शक्यं तु यथा न दृष्टान्तत्वं तथाऽर्वागेवाभिहितमित्याग्नेयनमात्रम् ।

वस्तुत्वं प्रमेयत्वं चेत् तदपि सर्वथाऽविषयस्वरूपे ब्रह्मणि न वर्तत इति न तस्य पक्षदृष्टान्तसाधारण्यम् । कालसंश्रान्धत्वं वा भगवदीयज्ञानविषयत्वं वा न हेतुशरीरप्रविष्टविषयत्वं ब्रह्मण्यवृत्तित्वादेव ।

यदि विषयत्वं वस्तुत्वं तदा तदपि न शुद्धब्रह्मसाधारण्यम् । अत्यन्तासदन्यत्वं तु पक्षदृष्टान्तोभयसाधारणं भवदपि सोपाधिकत्वादेवाप्रयोजकमिति मर्ममनीषितं कृतधियाम् ।

वस्तुतस्तु शुक्तिरूप्यस्य† वादिना माध्वेन निरसनीयतयाऽनभ्युपगमपराहतत्वान्न तदादाय बाधशङ्काऽपीत्यवहितैकविद्येयम् ।

यदि तु व्यवहारपदार्थाविवक्षणपक्षे तद्विषयाप्यत्व-

* परमप्रकृतमनुसर्ति

† जगद्विषयसाधारण्यस्य वस्तुत्वस्य दुर्बलत्वादिति भक्त

‡ प्रकारान्तरेण शुक्तिरूप्यमादाय पूर्वोक्तं बाधमुद्धरति ।

फलव्याप्यत्वाभयसाधारणं विवक्ष्यते तच्च यद्यपि नोभयसाधारणं किञ्चिदेकं विषयत्वमिति पूर्वोक्तदोषतादवस्थमिति प्राप्नोति तथाऽपि वृत्तिव्याप्यत्व-फलव्याप्यत्वान्यतरत्वे तात्पर्यमित्युच्यते तदा निर्विशेषत्वं चैतन्यरूपत्वमानन्दरूपत्वं चोपाधिः । साध्यवतानिश्चयविषये दृष्टान्तभूतब्रह्मणि निर्विशेषत्वादेः सत्त्वेन साध्यव्यापकत्वात् साधनाधिकरणे घटादौ च निर्विशेषस्वरूपत्वादेरभावेन साधनाव्यापकत्वाच्च ।

वादिना दृष्टान्ते ब्रह्मणि विषयत्वस्य सविशेषब्रह्मवादितयाऽभ्युपेतव्यत्वेन तत्सिद्धान्तमात्रसिद्धदृष्टान्ताभिधानस्यापि कथकसंप्रदायसिद्धतया तद्रीत्या ब्रह्मणो दृष्टान्तत्वानुसरणमद्वैतसिद्धिकृतमिति तु विज्ञपरिपत्सु परमहासास्यदं सर्वकथामूलस्य सविशेषब्रह्मवादस्याभ्युपगमे कथावतारासंभवात् । अनभ्युपगमे तु स्वस्य लौकिकपरीक्षकोभयवहिष्कारप्रसङ्गः । ब्रह्मणो दृष्टान्तत्वविरहे वा लौकिकपरीक्षकाभ्युपगतस्यैव दृष्टान्तत्वात् ।

एकमात्राभ्युपेतस्य दृष्टान्तत्वानुसरणं तु कथकैसदासीनविषयेऽभ्युपेयते न तु सर्वकथास्तम्भस्वरूपे विषये इत्यवहिता विदाङ्कुर्वन्तु ।

एवं च साध्यं पञ्चावृत्ति उपपाधिकत्वव्याप्यत्वादित्यादिरीत्या स्थापनानुमानप्रतिबन्धादकिञ्चिदिदमिति कृतधियः ॥

एतेन यद्यपि कैश्चिद्देतत्प्रयोगानुपालनार्थं-मिथ्यात्वहेतुकस्य प्रपञ्चभेदप्रातिपक्षिकभावादित्यर्थः । तादृशभेदवत्त्वञ्च प्रपञ्चमिथ्याप्यमि सिद्धतया निर्विशेष्यकप्रमाजन्यानुमितिविषयस्य प्रपञ्च-

* यद्यप्यर्थं प्रसङ्गद्वयं शरीरशोधनमेव प्रथमतः प्राप्तं तथाऽपि ध्युत्पादनसौकर्येण व्युत्पन्नसंस्करणमिति ध्येयम् ।

भेदस्याश्रयत्वम् । यचोक्ताश्रयत्वं स्थाप्यं स स्वपदार्थः । निर्धूमवान्
धूमेन बन्धिमानयमिति वाक्यजन्यज्ञानं न प्रमा । अतः प्रमाघटि-
तमेव हेतुत्वं तृतीयादिविभक्त्यर्थः । तथा च मिथ्यात्वे प्रपञ्चभेद-
व्याप्रेरबाधितत्वलाभात् मिथ्यात्वव्यापकं यन्मिथ्यात्वसमानाधिकरणं
तत्त्वेन रूपेण प्रपञ्चभेदस्यात्यन्ताभावः पर्यवसितसाध्यम् । मन्मते
तादृशरूपविशिष्टस्य प्रपञ्चभेदस्याप्रसिद्धावपि घटत्वेन पटस्यैवात्त-
रूपेणोक्तभेदस्याभावो नाप्रसिद्धः । व्यवहारेत्यविवक्षितः । स्वस्येति ।
यच साध्यं स्थाप्यं तस्येत्यर्थः । उभयोरिति । तस्य प्रपञ्चस्य
चेत्यर्थः । अन्तिमपक्षस्येति । आद्यपक्षस्यासम्भवेनेत्यादिः । तेना-
द्यपक्षसम्भवानुक्त्या न न्यूनता । परमतेऽपि पक्षे मिथ्यात्वस्वीका-
रात् तथाद्यान्त्यपक्षयोरसम्भवः । तयोः सम्भवे तु प्रपञ्चभिन्नेऽपि
पक्षे उक्तविशिष्टरूपेण प्रपञ्चभेदस्याभावसम्भवः । मिथ्यात्वसमाना-
धिकरणत्वरूपविशेषणाभावादिति भावः । मध्यमेति । मिथ्यात्वस-
मानाधिकरणत्वविशिष्टस्य प्रपञ्चभेदस्याश्रयेऽपि पक्षे उक्तविशिष्टरू-
पेण न प्रपञ्चभेदः प्रपञ्चभेदे मिथ्यात्वव्यापकत्वरूपविशेषणाभावात् ।
प्रपञ्चः सत्यः पक्षो मिथ्येति स्वीकारे तूक्तविशिष्टरूपेण पक्षे प्रपञ्चभे-
दस्य सत्त्वान्न साध्यपर्यवसानम् । अत एव स्वस्य मिथ्यात्वं प्रपञ्चस्य
सत्यत्वमिति पक्षः साध्यपर्यवसानानुपयुक्तत्वात् पूर्वं न विकल्पित
इति भावः । प्रथमेति । दृष्टान्तस्योभयसम्मतत्वापेक्षणे मन्मतेऽप्य-
न्त्यपक्षस्यासम्भवादुभयमतेऽपि मध्यमपक्षासम्भवात् प्रथमपक्षेणैव
तच्च साध्यसिद्धिः । दृष्टान्तस्य प्रतिवादिमात्रसम्मतत्वापेक्षणे तु
चरमपक्षेणापि तच्च साध्यसम्भव इति प्रथम् । अपि मिथ्या-
त्वसमानाधिकरण्यरूपविशेषणाभावादुक्तरूपेणानु-
ध्येयमित्यन्तमुक्तं तदपि परास्तम् ।

यतो दृष्टान्तपक्षसाधारण्येन साध्यसाधनं भवति यथा पर्व-
तमहानससाधारणो बन्धिः पर्वतेऽनुमीयते । न हि भवति न्यायः—
पर्वतोनीलबन्धिमान् यथा महानसमित्यादिघटितः । नीलबन्धि-
त्वावच्छिन्नस्य महानसेऽसत्त्वात् किन्तु पर्वतोबन्धिमान् यथा महा-
नसमित्यादिरूप एव शुद्धबन्धित्वावच्छिन्नस्य पर्वत-महानसोभय-
साधारण्यात् ।

अत एव तु साध्यसाधर्म्याद् तद्वर्मभावी दृष्टान्त उदा-
हरणमित्याह स्म सूच^१कारः साध्येन साधर्म्यं समानधर्मता साध्य-
साधर्म्यात्कारणात्तद्वर्मभावी दृष्टान्त इतीत्याह च तत्सूचं विधु-
यवानो भगवान् वात्स्यायनोऽपि ।

एवं च दृष्टान्ते ब्रह्मणि विशिष्टसाध्यसिद्धिरमिथ्यात्वसि-
द्धिफला पक्षे तु शुक्तिरूप्येऽमिथ्यात्वबाधात्पक्षप्रपञ्चयोरुभयोर्मि-
थ्यात्वसिद्धिफलाऽनुमितिर्भवतीत्यद्वैतसिद्धिकृदभिधानं कौदृशमि-
त्यालोचयन्तु विपश्चितः । येन रूपेण दृष्टान्ते साध्यसिद्धिस्तेनैव
रूपेण पक्षेऽप्यनुमितेरावश्यकत्वादन्यथा पर्वतो नीलबन्धिमान्
धूमात् यथा महानसमित्यादिरप्यापद्येत न्याय इत्युक्तमेवावर्तते ।
दृष्टान्ते बन्धित्वेन विद्यमानस्यापि बन्धेः पर्वते नीलबन्धित्वाव-
च्छिन्नसिद्धिफलकत्वापातादित्यनुध्यायतां निपुणैः ।

यदि तु इतरविशेष-बाधनिश्चयलाघवज्ञानादिसहकारव-
शाद् व्यापकतानवच्छेदकीभूतधर्मावच्छिन्नविधेयताकानुमितेः प्रा-
माणिकैरभ्युदितया रिक्ता महानसीयबन्धीतरबन्ध्यभाववान् पर्वत
साधारण्यसहकाराद् बन्धिव्याप्यधूमवान् पर्वत इति
यद्यप्येव प्रसङ्गो गरीरयो
सिद्धिमात्रं ध्येयं
महोपगतमः ।

परामर्शोऽपि महानसीयवन्धुनुमितिफलकः । तच्च महानसीयत्वं प्रकारतावच्छेदकतया भासते । अथवा केवलं विधेयतावच्छेदकतयैव भासते तदुर्मावच्छिन्नविधेयताकानुमितित्वावच्छिन्नं प्रति तदुर्मे व्यापकतावच्छेदकत्वग्रहस्य कारणात्वात् । अथवा न प्रकारतावच्छेदकमुद्रया न वा विधेयतावच्छेदकमुद्रया महानसीयत्वं भासते किन्तु बन्धित्वेन भासमानो बन्धिस्तच्च महानसीयो बन्धिरित्यप्येके । इत्येवमस्त्यनुभवे अनूचानानामपि विसंवादस्तथा ऽपि फलेऽविप्रतिपत्त्या यथा दृष्टान्ते महानसगोष्ठादौ बन्धित्वेन सिध्यतोऽपि बन्धेः पर्वते महानसीयवन्धुनुमितिफलकत्वमेवमिह दृष्टान्ते ब्रह्मणि अमिथ्यात्वसिद्धिफलकस्यापि तस्येतरबाधनिश्चयसहकारात्पक्षे प्रपञ्चसाधारण्येन मिथ्यात्वसिद्धिफलकत्वमित्यवंधाय निरूपयसि तदा सामान्यरूपेण साध्यतास्थले बाधनिश्चयादिसहकारवशाद् भवतु तत्सामान्यघटितविशेषरूपेणानुमितिर्यथा बन्धित्वावच्छिन्नसाध्यकस्थले महानसीयवन्धुनुमितिः ।

यथा वा महानसीयवन्धित्वावच्छिन्नसाध्यके बाधनिश्चयलाघववैज्ञानादिसहकारेण शुद्धवन्धुनुमितिः सामान्यरूपेण साध्यतास्थले विशेषरूपेणैव विशेषरूपेण महानसीयवन्धित्वादिना साध्यतास्थले स्वघटकसामान्यरूपेणाप्यनुमितेः पर्यवसानस्य न्याय्यत्वात् । तद्यथा पर्वतो महानसीयवन्धिमान् । धूमात् । यो यो धूमवान् स बन्धिमान् यथा महानसमित्यादिघटितन्याये पूर्वोक्तरीत्या शुद्धवन्धिद्विधेयकत्वसम्भवस्तथा पर्वतो बन्धिमान् । यो यो धूमवान् स बन्धिमान् यथा महाह्रद इत्युक्तं । न न्यायत्वसम्भवः । पक्षदृष्टान्तयोः साधर्म्यवैधुर्येण न न्याय्यत्वमिति वक्तव्यं । वन्धुभाववद्भुदस्य दृष्टान्तभावासम्भवात् ।

एवं च प्रकृतेऽपि शुक्तिरूपं मिथ्यात्वेन प्रपञ्चान्न भिद्यते
व्यवहारविषयत्वाद् ब्रह्मवदित्यादिघटितो न्यायः कथमवतरेतस्य
दृष्टान्तेऽमिथ्यात्वसिद्धिफलकस्य पक्षे शुक्तिरूप्ये प्रपञ्चे च मिथ्यात्व-
सिद्धिफलकत्वासम्भवात् । यदि दृष्टान्तेऽमिथ्यात्वसिद्धिफलकस्यापि
पक्षे मिथ्यात्वसिद्धिफलकत्वे न्यायावतारस्तदा किमवहीयते पर्वतो
बन्धिमान् धूमाद् योयोधूमवान् स बन्धिमान् यथा महाह्रद इत्या-
दिघटितस्य न्यायत्वे । यदि तत्र धूमोह्रदावृत्तिस्तर्हि किं व्यवहा-
रविषयत्वं शुद्धब्रह्मवृत्ति ।

यदि फलव्याप्यत्व-वृत्तिव्याप्यत्वान्यतरवत्त्वं तत्र हेतु-
त्वेन विवक्ष्यते इति न तस्य ब्रह्मावृत्तित्वं तर्हि पर्वतो बन्धिमान्
धूमजलान्यतरस्मात् । योयोऽन्यतरवान् स साध्यवान् यथा
महाह्रद इत्यादेर्न्यायत्वं पुनरपि दुर्वारम् । यदि धूमस्येव हेतु-
त्वसम्भवेऽन्यतरवत्त्वं व्याप्यत्वासिद्धं तर्हि फलव्याप्यत्व-वृत्ति-
व्याप्यत्वान्यतरवत्त्वमपि तथा । यदि दृष्टान्ते ब्रह्मणि हेतुमत्वसंर-
क्षणार्थं तत्रान्यतरत्वं तर्होहापि दृष्टान्तीकृतह्रदसाधारण्यरक्षणार्थ-
मन्यतरवत्वानुधावनं सफलमवेहि । वस्तुतस्त्वन्यतरत्वघटका-
भावस्याखण्डत्वेनान्यतरवत्वस्य हेतुस्थले व्याप्यत्वासिद्धिशङ्के
नोदेतीत्यवहितैकावधेयम् ।

यदि तु भिन्नोक्तरीत्या प्रपञ्चभेदव्याप्यमिथ्यात्वप्रकारकस्व-
विशेष्यक्रमानुन्यानुमितिविषयस्य प्रपञ्चभेदस्याश्रयत्वं विशिष्टं
सिपाधयिपितं तत्रैव वैकरूपं सदपि सहकारिसमवधानेन दृष्टान्तप-
दादिभेदेन्याय्यतायाः पर्यवस्यतीति किं ते चिचमिति ब्रुवाण-
सिद्धतया रिक्त्या । विशिष्टरूपस्य साध्यस्येक्यपदेन किं शब्दे-
क्यपदेन प्रसङ्गः । अहोस्वदर्थैक्यमिति विसृष्टम् । तत्र न्यायप्रयोगे

शब्देक्यमर्काचत्करम् । अन्यथा विष्णुभेकयोरुभयोर्हरिपदवाच्यत्वेन
हरिर्दुःखहारकोहरित्वात् । भगवद्वासुदेववदित्यपि स्यान्मायः ।
अत एव तु विमता वन्धनिवृत्तिः स्वप्रतियोगिविषयविषयकज्ञाना-
वाध्यानात्मसमानकालीना । उक्तज्ञानावाध्यभावरूपानात्मसमान-
कालीना वा । वन्धनिवृत्तित्वात् । निगडवन्धनिवृत्तिवदिति
माध्वानुमाने भवतेव शब्देक्यसत्त्वेऽपि वन्धपदार्थस्य निगडवन्ध-
सांसारिकवन्धसाधारण्यविरहेण पक्ष-दृष्टान्तयोर्वन्धपदार्थभेदेन
स्वरूपासिद्धि-साधनवैकल्यान्यतरापातश्चेदितः । यदि तु पदैक्यं
तन्त्रमभविष्यन्नाभविष्यदिह ते निरुक्तानुमाननिराकरणप्रयत्नमाचम-
पीति प्रव्यक्तमेव ।

अथैक्यं तन्त्रमित्युक्तौ तु प्रकृते दृष्टान्ते ब्रह्मणि साध्यसि-
द्धेरमिथ्यात्वसिद्धिफलकत्वमितरत्र च मिथ्यात्वानुमापकत्वमिति
सुस्पष्टोऽर्थभेद इत्यसकृदुपापीपदामेति किमु अस्थाने विक्रमक्र-
मेण । किंच प्रपञ्चः सत्यत्वेन ब्रह्मणो न भिद्यते व्यवहारविषय-
त्वात् ब्रह्मवदित्यनुमानेन त्वदुक्तानुमानप्रतिरूपकेण प्रपञ्चसत्यत्व-
सिद्धिर्बर्बनीयैव ।

तत्र च प्रपञ्चे ब्रह्मसाधारणसत्त्वसिद्ध्या मिथ्यात्वानुमिति-
प्रतिबन्धोयुक्त एव न चैतदनुमानेन प्रपञ्चब्रह्मणोरुभयोस्सत्त्वसिद्धौ
प्रतीत्यननुगमः ।

एकसत्त्वे चापरस्य मिथ्यात्वमिति प्रपञ्चमिथ्यात्वं तद-
वस्थं ब्रह्मणोमिथ्यात्वं प्रपञ्चस्य सत्यत्वमिति । तु अश-
क्यशङ्कमेव स्वप्रकाशरूपस्य तस्यापलपितुमशक्यं ।
यतः शुक्तिरूप्यप्रपञ्चयोर्मिथ्यात्वमामनतो भवति ।

उभयसाधारणे कथं प्रतीत्यनुगमः । ज्ञानबाध्यत्वादिनोभयसाधारधर्मैण तदनुगमश्चेत् । तर्हि ज्ञानबाध्यत्वाभावादिना प्रपञ्च-
ह्यणोरिहापि सत्त्वप्रतीत्यनुगममवेहि । ज्ञानबाध्यत्वस्य साधारण्ये
तदभावरूपस्य सत्त्वस्यानुगमवार्ताऽपि न संभवतीति तु सुस्पष्ट-
मिति न बहूपपादनमर्हति । ज्ञानबाध्यत्वाभावो भवत्यलीकसा-
धारण इति स कथं सत्त्वस्वरूपतामर्हदिति तु क्षुद्रतमं काल-
संबन्धित्वे सति ज्ञानबाध्यत्वाभावस्यैव सत्त्वपदार्थत्वेन । अलीके
कालसंबन्धित्वविरहेणैव दोषानवकाशात् ।

न चेतादृशसत्त्वस्य प्रत्यक्षायोग्यज्ञानकालादिघटितत्वेन घटा-
दिसाधारणी प्रात्यक्षिकसत्त्वप्रतीतिः कथमिति तु वालिशैकचोद्यं चिक्का-
लाबाध्यत्वलक्षणसत्त्वस्यापि असर्वज्ञदुर्ज्ञानतयोभयप्रतिविधेयत्वात् ।

न च सत्त्वस्य ज्ञानबाध्यत्वाद्यभावरूपत्वे प्रतियोग्यनुप-
स्थितिकाले सत्त्वप्रत्यक्षानुपपत्तिरिति वाच्यम् । तार्किकमते तम-
सस्तेजोऽभावरूपत्वेऽपि तमस्त्वेन तत्प्रत्यक्षे तेजोज्ञानानपेक्षाव-
दिह स्वरूपत एव प्रत्यक्षसंभवात् ।

नव्यतार्किकमते वाऽभावत्वस्याखण्डोपाधिरूपत्वानभ्युपग-
माद् भावभिन्नत्वं तत् । तदपि च समवायसामानाधिकरण्यान्यतर-
संबन्धावच्छिन्नप्रतियोगिताकसत्ताभावरूपं, तच्च च भावभिन्नत्वं पूर्वा-
नुपस्थितमपि प्रकारीभूय भासते । एवं च घटाभाव-पटाभावादिप्रती-
तीनामभावांशेऽनुगतत्वमपि निर्वहति । न चेवं क्षिप्यताऽनवस्था
अभावपदार्थतावच्छेदककुक्षिनिक्षिप्रायाः सत्ताऽभावव्यक्तेरप्यभावत्व-
घटितत्वादिप्रतियोगि-
सिद्धतया हि । अभावपदार्थतावच्छेदककुक्षिनिक्षिप्रायाः
सत्तात् स्वरूपत एव प्रकारत्वोपगमात् । अत
एव सत्ताज्ञानविरहेऽपि घटो नास्तीति धीर्भक्त्यन्यथा तु प्रतियो-

गिज्ञानमुद्रया सत्ताज्ञानस्य तच्च हेतुत्वे तद्विना घटो नास्तीति
धियोऽनुत्पाद एव स्यात् । एवं च यथाऽभावबुद्धौ स्वरूपत एव
सत्ताभावमानं तथा ज्ञानवाध्यत्वाभावरूपस्यापि सत्त्वस्य बुद्धौ ज्ञा-
नवाध्यत्वग्रहो नापेक्षितः फलवलात् ।

त्वनमते वा परप्रकाश्यत्वाभावरूपस्यापि स्वप्रकाशत्वस्य ग्रहे
परप्रकाश्यग्रहानपेक्षावच्च । वाध्यत्वा*भावरूपस्यापि सत्त्वस्य ग्रहे
वाध्यत्वग्रहानपेक्षावच्च । जड़ैतरत्वरूपस्यापि चित्तस्य ग्रहे जड़ैत-
रत्त्वग्रहानपेक्षावच्च दुःखवदितरत्वरूपस्याप्यानन्दपदार्थस्य ग्रहे
दुःखवत्त्वग्रहानपेक्षावच्च । ब्रह्मप्रपञ्चोभयसाधारणस्य ज्ञानवाध्यत्वा-
भावरूपस्यापि सत्त्वस्य ग्रहे ज्ञानज्ञानाद्यनपेक्षत्वस्यापि सूपपादत्वाच्च ।
व्यावहारिको घटादिः सत्त्वेन ब्रह्मणो न भिद्यते । अवाध्यत्वाद्
व्यवहारविषयत्वाद्वा ब्रह्मवदित्यादिनाऽनुमानव्रातेन सत्प्रतिपक्षित-
त्वाच्चेति तु पुनरसकृदेवाभिहितम् ।

यदपि एतत्पटात्यन्ताभावः । एतन्तुनिष्ठः । एतत्पटानाद्य-
भावत्वात् । एतत्पटान्योन्याभाववत् । तन्तुनाशजन्यपटनाशस्य
कदाऽपि तन्तुवृत्तिता नास्तीति तच्च व्यभिचारवारणायानादिपदम् ।
यस्य पटस्याश्रयविभागेन नाशस्तदत्यन्ताभावस्य पक्षत्वेऽनादिप-
दमनादेयमेव । अत्र चैतत्पटप्रतियोगिकात्यन्ताभावत्वावच्छिन्नस्य
पक्षीकरणान्न संबन्धान्तरेणात्यन्ताभावमादायांशतः सिद्धसाधनम् ।
पक्षतावच्छेदकावच्छेदेन साध्यसिद्धेरुद्देश्यत्वात्समवायसंबन्धावच्छि-
न्ने व्यधिकरणधर्मानवच्छिन्नश्च य एतत्पटात्यन्ताभावः स एव वा
पक्षः । तन्तुशब्देन च पटोपादानकारणमुक्तं तच्च च प्रागभावस्य
सत्त्वान्न तेन व्यभिचारः । कार्यकारणयोः साधनादि-
षणानि प्रागेव तत्त्वप्रदीपिकानुमानोपन्यासेऽग्रगन्तुः ।

* मिथ्यात्वाभावरूपस्यापीत्यर्थः ।

यद्वा समवायसंबन्धावच्छिन्नेऽयमेतत्पटात्यन्ताभावः ।
 एतत्तन्तुनिष्ठः । एतत्पटप्रतियोगिकात्यन्ताभावत्वात्संबन्धान्तराव-
 छिन्नेतत्पटात्यन्ताभाववदिति विशिष्यानुमानम् । इत्यद्वैतसिद्धि-
 कृतः साटोपमभिदधिरे ।

तदिदं तेषामभिधानं कीदृशमित्यालोचयामः । तथा हि
 एतत्पटात्यन्ताभावः एतत्तन्तुनिष्ठः एतत्पटानाद्यभावत्वादिति हेतु-
 र्जातिरूपत्वादसाधको व्याप्तिनैरपेक्ष्येण एतत्पटानाद्यभावत्वरूपसा-
 धर्म्यमात्रेणैव प्रवृत्तत्वादन्यथा तु सद्भेदः सन्निष्ठः सत्प्रतियोगिका-
 भावत्वात् । संयोगसंबन्धावच्छिन्नप्रतियोगिताकसदत्यन्ताभाववत् ।
 समवायसंबन्धावच्छिन्नप्रतियोगिताकसदत्यन्ताभाववद्वा । संयोगस-
 मवायोभयसंबन्धावच्छिन्नप्रतियोगिताकसदत्यन्ताभाववद्वेत्यनुमानेन
 सति ब्रह्मणि सद्भेदेऽपि तवापद्येत । न ह्येतत्पटात्यन्ताभावे एतत्तन्तु-
 निष्ठत्वसाध्यकानुमानापेक्षया सति सद्भेदानुमाने कश्चिद्विशेषोऽस्ति ।

यदि तु सति सद्भेदानुमाने बाध इति नानुमानप्रवृत्तिस्तर्हि
 एतत्पटात्यन्ताभावे एतत्तन्तुनिष्ठत्वसाधने किं बाधो नावतरति ?
 अवतीर्णोऽपि बाधो व्यावहारिक इत्येतत्तन्तुनिष्ठत्वं व्यावहारिक-
 मेतत्पटात्यन्ताभावे बाधमानोऽपि यावद्वावहारकालं बाधानवता-
 राद् व्यवहारप्रतिबन्धाच्चम इति व्यवहारः सूक्ष्मः । एवं स्थिते
 यच्च यद्वस्तु व्यावहारिकं तच्च तद्वस्त्वभावो न व्यावहारिक इति
 नियमानुपालनमपि सर्वजनानुभवसिद्धं सुकरम् ।

अथवा सत्प्रतियोगिताकसदत्यन्ताभावो व्यावहारिकः एतत्पटात्यन्ताभावे
 एतत्तन्तुनिष्ठत्वसाधने किं बाधो नावतरति ?
 बाधो विरोधित्वं च समानसत्ताकत्वेन ।

* अत्र सद्भेदानुमाने बाधो विरोधित्वं च समानसत्ताकत्वेन ।

एवं च तन्तुषु पट-तदभावयोर्विषमसत्ताकतया विद्यमानोऽपि पारमार्थिकोऽभावोव्यावहारिकं तन्तुषु पटं न बाधते इति न कश्चिदपि व्यवहारविप्लवः । इत्यभिमानो वादिनां तर्हि प्रतियोगि-तदभावयोरुभयोर्व्यावहारिकत्वपक्षे यत्र यः पदार्थो व्यावहारिकस्तत्र तदभावो न व्यावहारिक इति नियमानुपालनं दुर्धटं तन्तुषु पटाभावस्य पटस्येव व्यावहारिकतया पटव्यवहारकाले पटाभावस्य विद्यमानत्वेन उभयोरविशेषेण सकृदेव व्यवहारप्रसङ्गस्यावर्जनीयत्वात् । पट-तदभावयोरुभयोरपि समानसत्ताकतया बाधनिश्चयात्पूर्वं तौल्येन विद्यमानतया उभयव्यवहारस्येव प्रामाण्यापाताच्च । व्यावहारिकबाधनिश्चयात्पूर्वं पटव्यवहारस्तदनन्तरं तु न तथेति व्यवस्थेत्यभिधानमपि कोविदकदम्बे हासायेव पट-तदभावविषयकज्ञानसामग्र्योः सर्वदेव समवहितत्वेनोभयोरपि ज्ञानस्यैकशेषस्य कर्तुमशक्यतया सर्वदा प्रसङ्गात् ।

वस्तुतस्तु पटविषयकज्ञानसामग्र्याः प्रतियोगिज्ञानसामग्रीमुद्रया पटाभावविषयकज्ञाने एवोपक्षीयतया पटाभावज्ञानमेवादयमासादयेन्न तु कदाऽपि पटज्ञानमिति सामग्रीप्रतिबध्यप्रतिबन्धकभावाभिज्ञानां कृतधियामपरोक्षम् । किंच प्रतियोगि-तदभावयोरुभयोरपि व्यावहारिकत्वेनोभयोर्रसज्ञानबाध्यत्वस्याभ्युपेयतया पटाभावस्य व्यावहारिकत्वाभ्युपगमेऽपि किं तेन ते साधितं स्यादुक्ते पटव्यवहारोपप्लववृथाचेष्टनात् ।

प्रतियोगिनः पटादेर्व्यावहारिकत्वं तन्तुस्य तु पारमार्थिकत्वमिति पक्षेऽपि पुनरिदमनुसंधेयम् । तस्य पटदेर्बाधकता हि पारमार्थिकाभावपक्षे अन्यूनः । तदघटकन्यूनसत्ताकत्वं च तत्सत्ताप्रयुक्तसत्ताकत्वं यथा शु- ।

प्रयुक्तसत्ताकत्वं शुक्तिरूप्ये । यथा वा परमते ब्रह्मसत्ताप्रयुक्तसत्ता-
कत्वं तदध्यस्तजगन्मात्रे । एवं च ब्रह्मसत्ताप्रयुक्तसत्ताकत्वाभ्युपग-
मनिबन्धनमेव बाधकत्वमास्थितं भवता । तच्च पटादीनां मिथ्या-
त्वसिद्धिनान्तरीयकप्रति मिथ्यात्वसिद्ध्या ब्रह्मसत्ताप्रयुक्तसत्ताकत्वं
जगज्जाते तत्सिद्ध्या च मिथ्यात्वसिद्धिरिति तु स्फुटोऽन्योन्याश्रयः ।

तमेव भान्तमनुभाति सर्वमिति श्रुतिर्जगतो ब्रह्मसत्ताप्रयु-
क्तसत्ताकत्वे प्रमाणमिति तु ते मतिकर्दमानुष्ठानप्रय^१त्नमात्रं प्रमा-
णान्तरविचारावसरे प्रमाणान्तरोपन्यासकथाया अयुक्तत्वादितरथा
वर्धयतेनापि कथाकोलाहलस्यावयोरनुपशम्यत्वेन विचारफलापर्यव-
सानप्रसङ्गात् । यथा च सा श्रुतिर्जगन्मिथ्यात्वं न बोध्यति किन्तु
तद्विरुद्धमस्मदभिमतमेवार्थं तथा वयमिहाग्रे साधु निरूपयिता-
स्महे ।

यदि तु सद्देदः सन्निष्ठः । सत्प्रतियोगिकाभावत्वात् । संयोगा-
दिसंबन्धावच्छिन्नप्रतियोगिताकसदभाववदित्यनुमाने हेत्वसिद्धिः ।
परमते प्रमेयत्वाभिधेयत्वादेरिव सतः केवलान्वयित्वेन तदभावा-
प्रसिद्धेरित्युच्यते । तदाऽस्तु स्वरूपसंबन्धेन वा स्वरूपत एव वा
सतः केवलान्वयित्वं तथाऽपि संयोग-समवायादिसंबन्धेन सत्त्वेन
न तस्य तथाऽत्वमिति सत्प्रतियोगिकाभावोनाप्रसिद्धः ।

एतेन सत्प्रतियोगिकस्य तादात्म्यसंबन्धावच्छिन्नप्रतियोगि-
ताकाभावस्य विवक्षणे तस्य दृष्टान्तेऽसत्त्वेन साधनवैकल्यम् । संयोगा-

* यत्सिद्धतया । एवं जलं दुर्लभं तथाऽत्र विचार्यमाणोऽर्थो दुर्गमो भवति
लोहमिति तत्त्वम् ।

* उक्तान् प्रसरते । अयित्वं निर्विशेषप्रत्ययादे ।
सतः ।

§ केवलान्वयित्वम् ।

दिसंबन्धावच्छिन्नप्रतियोगिताकस्य तस्य तु विवक्षणे स्वरूपासिद्धिः ।
हेतोः सद्भेदेऽसत्त्वादित्यपि परास्तम् । भेदात्यन्ताभावोभयसाधा-
रण्येन सत्प्रतियोगिकाभावत्वेनोभयोपसंगहात् ।

भेदात्यन्ताभावोभयसाधारणं सत्प्रतियोगिकाभावत्वं न
किञ्चित्प्रमाणसिद्धं सन्निष्ठप्रतियोगितानिरूपकतायाः स्वरूपविश्या-
न्तायाः प्रत्यभावं भिन्नत्वादिति तु नाद्वैतसिद्धिकृता सुवचं स्वय-
मपि तेन संयोगसमवायोभयसाधारण्येनैतत्पटप्रतियोगिकात्यन्ता-
भावत्वावच्छिन्नस्य पक्षत्वेनावलम्बनात् । इतरथा तु संयोगाव-
च्छिन्नप्रतियोगितानिरूपकतायाः समवायावच्छिन्नप्रतियोगितानिरू-
पकतातोभिन्नत्वेन संयोगसमवायोभयसाधारण्येनैतत्पटप्रतियोगिका-
त्यन्ताभावत्वावच्छिन्नस्य पक्षीकर्तुमशक्यतया तथोक्तेरनौचित्यं
स्यादिति प्रव्यक्तमेवेति विस्तरभियोपरमामः ।

यदि पुनः पक्षकुक्षिनिक्षिप्तो यः सद्भेदः स किं सन्निष्ठप्र-
तियोगिताको भेदः । अथवा सत्त्वावच्छिन्नप्रतियोगिताको भेदः ।
तत्र प्रथमे सद्घटोभयभेदस्य सति परेणाप्यङ्गीकरणीयतया सिद्ध-
साधैर्नसिष्टापत्तिश्चेति किं क्षतं वादिनः । द्वितीये तु सत्त्वावच्छि-
न्नप्रतियोगिताकभेदाप्रसिद्ध्या पक्षाप्रसिद्धिः । सत्त्वे पदार्थत्वादिना
भेदप्रतियोगितावच्छेदकत्वानुमाने तु प्रमेयत्वे व्यभिचार इति
प्रविश्याभिधत्से तदा वदावधाय व्यावहारिकस्य पटादेरसतो नर-
शृङ्गादेश्च ब्रह्मतादात्म्यमभ्युपगच्छसि न वा । तत्र प्रथमे ब्रह्मणः
सर्वथा स्वरूपच्युतिः । द्वितीये तु सन्मात्रस्वरूपस्य ब्रह्मणो भेदो-
ऽभ्युपगतो भवतीति तदतिरिक्ते इति न सः । नवबन्धनपक्षः ।
प्रसिद्धिः । पटादौ विद्यमानोऽपि ब्रह्मभेदप्रसङ्गः न इति न
प्रतियोगिसमानसत्ताक इति तु पुनरत्यन्तानभि-
सिद्धे

दमाचस्यापेक्षणीयत्वेन तत्प्रसिद्धिमात्रेण चारितार्थ्येऽधिकचोद्यानव-
तारात् । किञ्च मिथ्यात्वानुमितेः पूर्वं ब्रह्मणोऽधिकसत्ताकत्वं तद-
तिरिक्तस्य घटादेश्चाल्पसत्ताकत्वमिति स्वरहस्यावेदनं शुद्धशब्देषु
शिष्येष्वेवाचितं भवति न तु प्रदीप्रधिषणेषु वादिषु न्यूनाधिकस-
त्ताकत्वादिकथाया जगन्मिथ्यात्वसिद्धिमूलकतया मिथ्यात्वानुमिते-
रर्वाग्वादिषु तादृशस्य स्वगोष्ठीमात्रनिष्ठसंकेताभिधानस्य सर्वथा स्व-
नियहनिदानत्वात् ।

सद्देदस्य सत्प्रतियोगिकाभावस्य च प्रसिद्धावपि सन्निष्ठप्रति-
योगितायाः सामान्यधर्मावच्छिन्नत्वे प्रमाणविरहेण न सत्त्वावच्छि-
न्नप्रतियोगिताकभेदप्रसिद्धिः । नापि सत्त्वावच्छिन्नप्रतियोगिताकाभा-
वप्रसिद्धिर्नापि सदभावीयप्रतियोगितावच्छेदकः संबन्धः संयोग-
समवायादिरिति चेत्का क्षतिर्नः ।

सद्देदप्रसिद्धौ पक्षप्रसिद्धिसम्भवात् । सत्प्रतियोगिका-
भावरूपे हेतौ यद्यपि प्रतियोगिता न किञ्चित्संबन्धावच्छिन्ना
प्रविष्टा तथाऽपि संयोगसंबन्धावच्छिन्नप्रतियोगिताकसदभावादेर्दृष्टा-
न्ततयोपन्यासेन अभावीयप्रतियोगितावच्छेदकः संबन्धोऽपेक्षणीयः ।
स च संयोगसमवायादिः सम्बन्धोऽभावीयप्रतियोगितावच्छेद-
कत्वेन भवतोऽप्यभिमत इति किं तत्साधनप्रयासेन नः । अत
एव तु समवायसंबन्धावच्छिन्नोऽयमेतत्पटात्यन्ताभाव इत्यादिकं
विशिष्य पक्षत्वेनानुसाराद्वैतसिद्धिकारः स्वयमिति न शास्त्रश्र-
मजुषां विदुषां परोक्षम् ।

सन्निष्ठप्रतियोगितायाः परमते संयोगादिव्यधिकरणसंबन्ध
सद्देदतया प्रसिद्धिः । नापि सत्त्वावच्छिन्नप्रतियोगिताकाभाव इव सोऽप्यनभ्युपग-
मप्रसिद्धिः । इति सद्देदप्रसिद्ध्यान्तानाभिमानस्तु पुनः स्वसिद्धान्तवि-

स्मरणनिवन्धनस्तत्र त्वदीयग्रन्थेष्वेव व्यधि*करणधर्मावच्छिन्न-
प्रतियोगिकाभावव्यवस्थापनात् ।

यदपि सत्प्रतियोगिको भेदः सन्निष्ठ इति प्रयोगे सत्प्रतियो-
गिकभेदे सन्निष्ठत्वसाधने सिद्धसाधनं व्यासज्यवृत्तिधर्मावच्छिन्नानुयो-
गिताके सत्प्रतियोगिकभेदे तादृशधर्मावच्छिन्नप्रतियोगिताके च भेदे
षादिनेऽपि सम्प्रतिपत्तेः । सत्त्वावच्छिन्नप्रतियोगिताके तु भेदे सन्नि-
ष्ठत्वसाधने बाधः । सिद्धाध्यायितं सन्निष्ठत्वमपि च यदि प्रातिभा-
सिकं तर्हि आमिति ब्रूमः । सत्प्रतियोगिकभेदे प्रातिभासिकसन्नि-
ष्ठत्वे क्षतिविरहात् । व्यावहारिकसन्निष्ठत्वसाधनेऽपि न दोषस्तस्य
पारमार्थिकसत्त्वभङ्गप्रयोजकत्वविरहात् । पारमार्थिकसन्निष्ठत्वसाधने
तु शून्यवादप्रसङ्गः । सति पारमार्थिकसद्भेदे सर्वस्य जगतः शून्ये-
कतत्त्वताया आवश्यकत्वादिति । तस्मादेतत्पटात्यन्ताभावः । एत-
त्तन्तुनिष्ठः । इत्यादिप्रयोगेणाशङ्कितं सत्प्रतियोगिकोभेदः सन्निष्ठ
इत्यादिप्रयोगस्य साम्यमसाधु इति कैश्चिदभिधीयते ।

तदेतदपि बालव्यामोहनमन्त्रमात्रम् । यतः सत्त्वावच्छि-
न्नप्रतियोगिताकभेदे यथा सन्निष्ठत्वसाधने बाधस्तथा एतत्पटा-
त्यन्ताभावस्येतत्तन्तुनिष्ठत्वसाधनेऽपि बाधः समानः । एतन्तुषु
एतत्पटस्य व्यावहारिकतया एतत्पटाभावस्य च पारमार्थिकतया
विषयभेदेन न कश्चिद्विषय इति चेत् । तर्हि ब्रह्मण्यपि सत्त्वं सांघृ-
त्तिकं सत्त्वाभावस्तु पारमार्थिक इत्यपि तुल्यम् । पारमार्थिकता
सत्त्वनियतेति तु दुर्भणं पारमार्थिकताया वस्तुस्वरूपविश्रान्तायाः
सति सदात्मकत्वादसति चासदात्मकत्वात् ।

* व्यधिकरणधर्मावच्छिन्नप्रतियोगिकाभावाभ्युपगन्तुं नयागि-
मतानुयतिनां भवतां प्राये व्यवहारे तदभ्युपगतपदार्थेषु नान-
मेवेति भावः ।

सति पारमार्थिकसद्देदाभ्युपगमे शून्यवादप्रसङ्गविभीषिका तु तन्तुषु पारमार्थिकपटात्यन्ताभावाभ्युपगमे जगतोऽपटत्वप्रसङ्गापत्ति-
शङ्कया समैव । पटस्तु व्यावहारिक एव व्यवहाराय पर्याप्त इत्यति-
रिक्ता तदीयसत्ता नाभ्युपेया ब्रह्मणि तु पारमार्थिकमेव सत्त्वमभ्युपे-
यमिति वैषम्यमिति चेत् । यद्वि निर्विशेषसत्स्वरूपं ब्रह्म व्यवहा-
रायापि न पर्याप्नोति कृतं तदङ्गीकारदुर्व्यसनेनेति सुदूरपराकृता तच्च
पारमार्थिकसत्त्वव्यवधारणप्रत्याशा ऽपि ।

किंच प्रमाणानवतारेऽपि निर्विशेषसत्स्वरूपं ब्रह्म स्वतः-
सिद्धमिति वानरमुग्र्यवष्टम्भे शून्यमपि स्वतःसिद्धमित्येवात्तरं प्रमा-
णानवतारस्याभयचापि समानत्वात् । यद्यसद्विन्नत्वं सत्त्वं न च
तदस्त्यत्यन्तासति शून्ये तर्हि सत्त्वमसद्विन्नत्वमसत्त्वं च सद्वि-
न्नत्वमिति दृढोऽन्योन्याश्रय इति न ते सत्त्वासत्त्वे तथा निर्वक्तुं
शक्येते इति किं बहुना निरूपकेषु ।

अस्तीति प्रतीतिविषयत्वं सत्त्वं कालसंबन्धित्वं वा सत्ता-
जातिमत्त्वं वा भावरूपत्वं वा अभावभिन्नत्वं वा सत्त्वं तदेव च
ब्रह्मणि । एते तु पक्षाः सर्वथोपेक्षामर्हन्ति । वादिभिरनुक्तत्वादप-
लापप्रायत्वात् । निर्विशेषब्रह्मवाद-शून्यवादेोभयसाधारण्येन चो-
द्यपरिहारयोः साम्येनैव संभवाच्च । निर्विशेषब्रह्मवादे हि सच्चिदा-
नन्दादिपदान्यपि न कञ्चनभावभूतमर्थमभिधातुमीशते यश्च विधि-
त्सितोऽथवा बुबोधयिषितोऽभावरूपोऽर्थः स तु शून्यसाधारण
इतीहैव पराक्रम्योपपादयितास्महे ।

पारमार्थिकं सत्त्वं निषिषेधयिषुर्निषेद्धा चेन्नव्यात्मा तर्हि
स निषिषेधाय । यदि तु निषेद्धा न लब्धस्वरूपस्तदा निषे-
धोऽन्तःप्रसरणे निर्विशेषनिराकरणावसरे ।

धासिद्ध्या सत्त्वसिद्धिरुचितैवेत्युभयतः पाशास्त्रजुरिति तु वादिनां
व्यामोहमात्रं निर्विशेषसदभ्युपगमस्य शून्यातिरेके प्रमाणविरहात् ।
निर्विशेषसतः शून्यातिरेकस्यापि विशेषरूपतया निर्विशेषत्वहानिहे-
तुताया अवर्जनीयत्वात् । शून्यातिरेकोऽपि निर्विशेषस्वरूपताप्रयु-
क्तो नातिरिक्तधर्मप्रयुक्त इति न तस्य निर्विशेषस्वरूपताहानहेतु-
त्वमिति चेत् । शून्यस्यापि स्वभावतः सर्वविशेषप्रत्यनीकरूपतया
सर्वविशेषप्रत्यनीकयोस्तयोः किं वा विशेषकमिति कृतावधानो वद
स्वरूपमेवेति चेत् । न तदपि । उभयोरपि स्वरूपस्य स्वरूपत्वा-
न्निर्विशेषस्वरूपत्वाच्च ।

यद्यनयोरेकः सदात्मा निर्विशेषोऽपरस्तु असदात्मेति
सदसतोर्निर्विशेषस्वरूपत्वेऽपि सदात्मकत्वासदात्मकत्वाभ्यां विशेष
इत्यादिप्रत्यये तर्हि सा सदात्मकता स्वरूपतोभिन्ना । अथवा केनचिद्विशे-
षेणेति वद । स्वरूपतश्चेत् । तर्हि शून्यात्मताऽपि तथेति न कोऽपि
विशेषको धर्मो भवत्युदीरितः । केनचिद्विशेषेण भिन्नेति पक्षे
निर्विशेषत्वच्युतिर्विशेषकधर्मान्तराभ्युपगमादित्युक्तप्रायमेव ।

किंच सदात्मकतायाः केनचिद्विशेषेण भिन्नत्वाङ्गीकारे विशे-
षेणापि विशेषवतैव भवितव्यमितरथा विशेषाङ्गीकारेऽपि शून्यसां-
क्षर्यशङ्कायास्तादवस्थात् । एवं च तेनतेन विशेषेण विशेषवतैव
भाव्यमित्यनवस्था । विश्रामाङ्गीकारे तु विशेषका*निरूपणाच्छून्या-
त्म-सदात्मनोरैक्यमाशङ्कितं तदवस्थमेव ।

यदि सदात्मनस्त्रिकालाबाध्यत्वं विशेषस्तर्हि किं शून्यमपि
कदाचिद्बाध्यते । शून्यस्यापि बाधाङ्गीकारे तु शून्यबाधधाराऽ-

* विशेषप्रयोजकीभूतधर्मानिरूपणादित्यर्थः

† न कदापि बाध्यत इत्यर्थः ।

वस्या दुरुदुरैव ते स्यादिति जानाति भवानपि । तस्माच्छून्य-
स्यापि चिकालावाध्यत्वान्न कश्चिदपि विशेषोऽभिहितो भवति ।
यदि तु निर्विशेषाद्वयचेतन्यरूपत्वं सति सत्त्वं न च तत्संभा-
व्यतेऽपि शून्ये । तच्च यथा सच्चिदानन्दपदत्रयेण असद्विन्नत्व-
जडमिन्नत्व-दुःखवदितरत्वरूपेणैकस्यैवार्थस्य सर्वविशेषप्रत्यनीक-
स्याखण्डस्य बोधनेऽपि पदानां न पर्यायत्वमानर्थक्यं वा बुबोध-
यिषितार्थस्य सविशेषत्वं वा प्रसज्यते । कल्पिततत्तद्विशेषावधून-
नद्वारा निर्विशेषसन्मात्रस्यैव प्रत्याख्यत्वादेवमिह निर्विशेषपदेन
सर्वविशेषप्रत्यनीकरूपतायाः । अद्वयपदेन सजातीयविजातीयस्वग-
तमेदशून्यतायाः । चेतन्यपदेन चाजडस्वरूपताया निर्दिदिक्षित-
त्वान्नावद्यसंबन्धगन्धोऽपीति वदसि तर्हि कृतावधानो निशा^{*}मय ।
शून्ये निर्विशेषपदविबक्षिताऽस्ति सर्वविशेषप्रत्यनीकरूपता । शून्ये
विशेषाणामसम्भाव्यत्वात् । अस्ति चाद्वयपदविबक्षिता सजातीय-
विजातीय-स्वगतमेदशून्यताऽपि भेदस्य विना विशेषैर्दुर्निरूप-
त्वात् । शून्ये च विशेषाणां सुदूरपराहतत्वात् । चेतन्यपदेन
विबक्षिता जडैतरता तु शून्ये सर्वथैवावश्यकी न हि शून्यं जड-
मित्याहुः प्राज्ञाः ।

न हि शून्यवादिनो माध्यमिका अपि शून्यं जडं जडं वा
घटादिकं शून्यमाहुः । किन्तु सर्वस्यापि पदार्थस्य सावृत्तिकत्वा-
त्कार्यकारणभावादेश्च दुर्निरूपत्वात् शून्यं तत्त्वमाहुः ।

अथ सत्त्वं स्वप्रकाशत्वं न च तच्छून्ये । तर्हि स्वप्रकाशे
आत्मनि आनन्दाङ्गीकारे सविशेषताप्रसङ्गस्तद्वारणाय स्वप्रकाशत्वं

* निशामयेत्यस्य साधुत्वं तु पररेखाशङ्क्य समाहितमिति तद्विदुः ।

यदि परप्रकाश्यत्वाभावस्तदा तदस्ति शून्येऽपि सुगतो हि शून्यं
तत्त्वं ब्रूयाणस्तस्य केनापि प्रकाश्यतां नानुमेने । प्रकाश्यत्वाभावे
तत्सिद्धिः कथमिति तु निर्विशेषात्मवादिनस्तवापि तुल्यं न
ह्यात्माऽऽत्मना प्रकाश्यस्तवापि । प्रकाश्यत्वे तु निर्विशेषस्वरूपता-
ऽपेयादेवात्मनः । प्रकाश्यतायास्त्वन्यतेऽनात्मव्याप्यतया आत्म-
नोऽनात्मस्वरूपताप्रसङ्गश्च ।

भगवत्याः संविदः सर्ववस्तुव्यवस्थापकतया न तदपलापः
शक्यः कर्तुं गीर्वाणगुरुणाऽपीति शून्यव्यवस्थितिरपि संविन्मुखनिरीक्ष-
णलब्धस्वात्मसत्त्वप्रसादेति कथमिव सोपाजीव्या सती साध्वी उपजी-
वकेः शून्यादिवादैरपहस्तितया स्यात्संनिपातविरोधादिति ब्रूषे चेच्चिरं
जीव आयातोऽसि वैदिके युक्तिमार्गे वस्तुमात्रं व्यवस्थापयन्ती संवि-
त्स्वात्मनोऽपि चेद् व्यवस्थापिका तर्हि सविशेषस्वरूपतेव तस्याः
प्रकारान्तरेण भवत्यभ्युपेता । न हि स्वात्मानमनवगाहमाना संवित्
स्वात्मनि प्रमाणीभवितुमर्हति । न चावगाहनं सविशेषत्वाभ्युपगमादुक्ते
इत्यवोचाम ।

किंच संविदोभवन्मतेऽवगाह्यत्वेऽननुभूतित्वमनित्यत्वम-
नात्मत्वं च प्रसज्येतेत्यपि समगरिष्मद्गीर्वाणैव ।

एतेन स्वानुभवसाक्षिका यथा संविज्ञेवं शून्यमित्यतिरेकः
शून्यवाद-निर्विशेषवादयोरित्येकोविदकल्पना ऽपि कदर्थिता भवति
पूर्वोक्तदोषैरेव तत्प्रक्षपणात् । अनुभवस्य सर्वस्य सविशेष एव
प्रमाणभाषाच्च । निस्साक्षिकतायाः शून्य-निर्विशेषात्मोभयसाधार-

* शून्यसिद्धिः ।

+ प्रकाश्यतायाः सविशेषत्वव्याप्यत्वादिति भावः ।

‡ संचित् ।

§ अवगाहने सविशेषत्वमनवगाहने च निर्विशेषपदार्थस्य शून्यातिरेको दुर्निष्ठप-
द इति भावः ।

य्याच्च । बाधानवतारस्यापि शून्यवादनिर्विशेषपक्षोभयसा*धारय्येन बाधावतारानवतारप्रयुक्तविशेषस्यापि वक्तुमशक्यत्वाच्च ।

यवं च निर्विशेषसदभ्युपगन्तृमते सति पारमार्थिकसद्भेद-स्वीकारे शून्यवादप्रसङ्गविभीषिकाया दुर्दर्शतया सत्प्रतियोगिकोभेदः सन्निष्ठ इत्यनुमानस्य बाधुदीरितानुमानतुल्यत्वमिति सुपुष्कलम् ।

तस्मात्साधु समर्थितमिदं यदेतत्पञ्चनाद्यभावत्वरूपहेतो-र्जातिरूपत्वमिति । मादृशमिदमनपरपरिशौलितमनपरपरिलङ्घनीयं च वादिनिरुद्धराजषर्त्मेति सन्तोऽवधारयन्तु ।

समवायसंबन्धावच्छिन्नोऽयमेतत्पटात्यन्ताभावः । एतत्त-
न्नुनिष्टः । एतत्पटप्रतियोगिकात्यन्ताभावत्वादिति तु प्रयोगं पूर्व-
मेव प्रसङ्गतो निराकार्ष्मेति† नेह पृथक् तन्निराकरणप्रयत्नः ।

यदपि अव्याप्यवृत्तित्वानधिकरणत्वे सत्युक्तपक्षतावच्छेद-
कवत् । समानाधिकरणात्यन्ताभावप्रतियोगि । अनात्मत्वात् ।
संयोगवत् । न च विश्वात्यन्ताभावे व्यभिचारः । तस्याधिकरण-
स्वरूपत्वे अनात्मत्वहेतोरेवाभावात् । अतिरिक्तत्वे तस्य मिथ्या-
त्वेनात्यन्ताभावप्रतियोगितया साध्यस्यैव सत्त्वात् । न चात्यन्ता-
भावस्यात्यन्ताभावे तत्प्रतियोगित्वलक्षणमिथ्यात्वासिद्धिरिति वा-
च्यम् । अभावेऽभावप्रतियोगित्वस्य भावगताभावप्रतियोगित्वाविरो-
धित्वात् । प्रागभावस्यात्यन्ताभावप्रतियोगित्वेऽपि तत्प्रतियोगित्वस्य
घटादौ सर्वसिद्धत्वात् । उपपादितं चैतन्मिथ्यात्वमिथ्यात्वे । यच्च

* शून्यं यथा निस्सार्थकमेवं निर्विशेषसद्वारोऽपि । निर्विशेषसति साक्षितायाः
कल्पयितुमशक्यत्वादिति अन्यग्रन्थः ।

† अव्याप्यवृत्तिसंयोगादित्यत्र स्वसमानाधिकरणात्यन्ताभावप्रतियोगित्वस्य परे-
णाप्यङ्गीकृतत्वादव्याप्यवृत्तित्वानधिकरणत्वे सतीति पक्षतावच्छेदककुक्षौ सत्यन्तम् ।

‡ ब्रह्मज्ञानेतरावाध्यब्रह्मान्यासत्त्वानधिकरणत्ववदित्यर्थः ।

चाव्याप्यवृत्तित्वानधिकरणशब्देनैकदेशावच्छेदेन विद्यमानत्वं पक्ष-
विशेषणं विवक्षितं तेन स्वसमानाधिकरणात्यन्ताभावप्रतियोगित्वोक्तौ
बाधः । अवयववृत्तित्वानधिकरणत्वोक्तौ घटादीनामपक्षत्वापत्ति-
रिति दूषणद्वयमपास्तम् । अनात्मत्वहेतुस्तु जडत्वहेतुव्याख्याने-
नैव व्याख्यातः । अत एव नित्यद्रव्यान्यद्रव्याप्यवृत्तित्वानधिकरणम् ।
उक्तपक्षतावच्छेदकवत् । केवलान्वय्यन्त्यन्ताभावप्रतियोगि । पदा-
र्थत्वान्नित्यद्रव्यवदित्यपि साधु । दृष्टान्तश्चायं पररीत्या स्वमते
तु शुक्तिरूप्यवदित्येव । न च स्वरूपेणात्यन्ताभावप्रतियोगित्वे-
ऽत्यन्तासत्त्वापातः । तद्वैलक्षण्यप्रयोजकाभावादिति वाच्यम् ।
उत्पत्तिनिवृत्त्योरन्यतरप्रतियोगित्वेन परिहारादित्यद्वेतसिद्धिकृतस्त-
देतदपि शिष्यधीव्यामिश्रणप्रायमिति न तर्ककैशशाणसहं तथा हि
यच्चयंच स्वसमानाधिकरणात्यन्ताभावप्रतियोगित्वं संयोगविभागादौ
तच्चतत्रास्त्यव्याप्यवृत्तित्वमिति साध्यव्यापकत्वं, जडत्वरूपमना-
त्मत्वं तु रूपे जलपरमाणु*वृत्तिस्नेहेऽपि च तत्राव्याप्यवृत्तित्वं नास्तीति
साधनाव्यापकत्वेन अव्याप्यवृत्तित्वं भवत्युपाधिः ।

न च रूपस्नेहादेरपि जडत्वेन तच्च तत एव हेतोः
स्वसमानाधिकरणात्यन्ताभावप्रतियोगित्वं, तच्च स्वनुमानमिति न
साधनाव्यापकत्वमिति वाच्यम् ।

जडत्वेन स्वसमानाधिकरणात्यन्ताभावप्रतियोगित्वमिच्छ-
तो भवतो हेतोरपि जडत्वेनात्यन्ताभावप्रतियोगितया पक्षावृत्तित्वेन
स्वरूपासिद्धतया साध्यसाधकत्वासंभवात् ।

न हि हेतुः स्वसमानाधिकरणात्यन्ताभावप्रतियोगी भव-
न्नपि स्वाधिकरणवृत्तिर्विरोधात् । यदि तु तस्य पक्षधर्मत्वं व्याव-

* रूपमपह्नाय जलपरमाणुस्नेहानुसरणप्रयोजनं स्वयमूहन्तां सुधियः ।

हारिकं स्वसमानाधिकरणात्यन्ताभावप्रतियोगित्वं तु ब्रह्मस्वरूप-
विश्रान्तमिति हेतोर्नापक्षधर्मत्वमित्यसकृन्निराकृतं प्रलपितमेव पुनः
प्रलपसि तर्हि पूर्वोक्तदिशैव तत्तिरस्करणीयमिति किं भूयोवाग्-
व्यामिश्रणेन । किंच तथा सति साध्यताऽवच्छेदककुक्षौ स्वसमाना-
धिकरणेत्यपि व्यर्थं स्वानधिकरणे सिद्धस्य स्वप्रतियोगिकाभावस्य
व्यावहारिकतया पारमार्थिकाभावस्यैव च सिपाधयिषितत्वेन तस्य
चासिद्धत्वेन सिद्धसाधनशङ्कायाः सुदूरपराहतत्वात् ।

किंच प्रतियोग्यविरोध्यभावस्यानुमित्सितत्वे तत्तत्तच्च मिथ्या-
त्वनिरुक्तिषु संयोगादेरव्याप्यवृत्तितया गगनादेश्चावृत्तितयाऽभावप्र-
तियोगित्वसिद्ध्या सिद्धसाधनवारणाय तत्तत्तच्च तत्तद्विशेषणोपादान-
मपि व्यर्थं स्यादिति प्रतियोगिविरोध्यभावस्यैवानुमेयत्वेन स्वसमा-
नाधिकरणात्यन्ताभावप्रतियोगिनस्तस्यापक्षधर्मत्वेनाहेतुताया आव-
श्यकत्वम् ।

न्यायप्रयोगस्य चादिप्रतिपत्त्यर्थतया वादिनश्च हेतोः पक्ष-
धर्मत्वस्यानुमततया साध्यसिद्धुत्तरं परामर्शैकविरोधिनेऽपक्षध-
र्मत्वज्ञानस्य चाकिंचित्कारत्वेनानुमितेरप्रतिबन्ध इति त्वच्चर्जनजृ-
म्भणीयम् । साध्यसिद्धुत्तरमपक्षधर्मत्वज्ञानेऽपि पूर्वोत्पन्नानुमितिध-
र्मिकाप्रामाण्यग्रहस्यावश्यकत्वात् । इदं ज्ञानमप्रमा अपक्षधर्महेतुवि-
षयकज्ञानजन्यत्वादित्येवमप्रामाण्यस्य सुग्रहत्वादिति तत्त्वम् । न च
स्वजनकज्ञानाप्रामाण्याप्रामाण्ये न स्वाप्रामाण्याप्रामाण्यग्राहके व्याप्तिप-
क्षधर्मताविशिष्टेन पृथिवीत्वादिना उत्पत्तिकालावच्छिन्ने घटे गुणसाधने
जनकज्ञानप्रमात्वेऽपि स्वजन्यानुमितेरप्रमात्वादिति बाधाबाधयोरेव
विषयसदसद्भावनियामकतेति नापक्षधर्महेतुविषयकज्ञानजन्यत्वग्र-
होऽप्रामाण्यं ग्राहयितुमीशीतेति वाच्यं जगतो वैश्वरूप्येण यच्च

यस्य पुरुषस्य स्वजनकज्ञानाप्राप्तायग्रहद्वारैवाप्राप्तायग्रहः कार्य-
भूते ज्ञाने तच्च तथा भावस्य दुरपन्हवत्वात् । अन्यथा स्वरूपासि-
द्धि-व्यभिचारादेः पक्षे साध्यवत्ताग्रहाविरोधित्वेन जात्याग्रामनु-
मितौ वादिनस्तदुद्भावनवैयर्थ्यापत्तिरिति व्यक्तं विवेकिनाम् ।

स्थलविशेषे मुग्धस्यानुत्पन्नं तु तादृशज्ञानं न दोषायेतरथा
बाधव्यभिचारादिस्थलेऽपि मुग्धस्य तदनुपस्थितौ सद्देतुताप्रसङ्गः ।
अत एव हेत्वाभासकारण्डे असाधारणग्रन्थे (साध्यसमानाधिकरणं
तु नासाधारणं दशाविशेषे तद्भ्रमस्तु पुरुषदोषो व्याप्य इव साधा-
रणभ्रमः) । अन्युक्तं दीधितिकृता । व्यक्तमिदमेतेन यत् सद्देतु-
त्वमसद्देतुत्वं च वस्तुतत्त्वनिबन्धनं न तु ज्ञानाज्ञाननिबन्धनं
सद्देतावपि भ्रमाद् दुष्टत्वग्रहे हेतोरदुष्टत्वात् । दुष्टेऽपि च दोषानु-
पस्थितावपि वस्तुतो दुष्टत्वात् । दोषानुपस्थितिस्तु पुरुषापराधो न
हेत्वपराध इति न्यायमर्मविद्भिः स्वयमिह बहूहनीयमिति कृतं
वाचां विसर्गः ।

• केचिदस्मदनुयायिनो निरुक्तानुमानमुपक्रम्येवं दूषयितुमुद्य-
च्छन्ते अनात्मत्वहेतुना यः स्वसमानाधिकरणात्यन्ताभावप्रतियोगि-
त्वमनुमातुं प्रवृत्तस्तस्य मतेऽनात्मत्वरूपो हेतुरप्यनात्मभूतो
जडजातान्तर्गतत्वात्स्वस्यापीति तस्यापन्नधर्मत्वेन कथमनुमापकता
पन्नधर्मत्वे वा कथं स्वसमानाधिकरणात्यन्ताभावप्रतियोगिता । न
चाव्याप्यवृत्तिरभावो येन स्व-स्वाभावयोरुभयोः समावेशसंभव-
स्तथा सत्यर्थान्तरतापातात् । न ह्यनुमानेन मिथ्यात्वं साधयतस्ते
अव्याप्यवृत्त्यभावप्रतियोगित्वं सिषाधयिषितं परेणापि तस्याङ्गीकर-
णीयत्वात् ।

न च व्यावहारिकी पक्षधर्मता पारमार्थिकी च स्वसमानाधिकरणाभावप्रतियोगितेति न कश्चिद्वैद्यसंभवः । व्यावहारिकैरेव पक्षसाध्य-दृष्टान्तादिभिः पारमार्थिकसाधनसंभवात् । साधकतायां पारमार्थिकताया अनपेक्षणीयत्वात् । मिथ्याभूतेनापि प्रतिविम्बादिना विम्बानुमानदर्शनेन मिथ्याभूतेनापि रेखादिना सतोऽक्षरादेर्यथार्थप्रतिपत्तिदर्शनेन च साधकतायाः पारमार्थिकत्वव्यभिचारित्वादिति वाच्यं व्यावहारिक-पारमार्थिकपरिभाषाया जगन्मिथ्यात्वसिद्धधीनसिद्धिकतया जगन्मिथ्यात्वसाधनेऽनुपयोगित्वात् । न हि जगन्मिथ्यात्वमप्रसाध्य व्यावहारिकपारमार्थिकभावः सुकल्पः । ब्रह्मज्ञानवाध्यत्वलक्षणव्यावहारिकताया मिथ्यात्वघटितत्वेन मिथ्यात्वेऽनुमित्सिते पुरस्कर्तुमशक्यत्वात् । न हि तदेव पुरस्कृत्य तदेव साधनीयमिति युक्तमात्माश्रयात् ।

नापि च मिथ्यात्वनिरुक्तीनां बहुविधतया एकविधमिथ्यात्वसाधनेऽपरविधमिथ्यात्वघटितं व्यावहारिकत्वं निरुच्य पलायनपरायणतोचिता सर्वासामपि मिथ्यात्वनिरुक्तीनां मिथ्यात्वसिद्धिफलकताया अविशिष्टत्वेन मिथ्यात्वानुमितौ ततः पूर्वमेवोपजीव्यत्वेनापेक्षणीयाया व्यावहारिकताया यादृक्तादृग्मिथ्यात्वलक्षणास्कन्दितत्वेऽपि मिथ्यात्वनिरूप्यताया आवश्यकत्वेनान्योन्याश्रयस्य दुष्परिहरत्वात् ।

किंच स्वसमानाधिकरणात्यन्ताभावप्रतियोगित्वव्याप्यजडत्ववान्यन्न इति परामर्शो भवत्याहार्यरूपो जडत्वस्य स्वाधिकरणवृत्त्यभावप्रतियोगित्वे पक्षे जड*त्ववत्ताज्ञानस्यानाहार्यरूपस्यासंभ-

* हेतोजडत्वयत्ताज्ञानकालीनस्य पक्षे हेतुमत्ताज्ञानस्य हेतुधर्मकस्वसमानाधिकरणात्यन्ताभावप्रतियोगित्वसिद्धिफलकतया स्वाधिकरणवृत्त्यभावप्रतियोगि-स्वयत्ताज्ञानस्य चाप्याप्यवृत्तित्वज्ञानगृह्यतादशायामाहार्यरूपताऽवश्यकी स्वयान् स्वाभावानित्येतज्ज्ञानस्यानाहार्यरूपत्वासंभवादिति तु तत्त्वम् ।

वात् । प्रतियोग्यविरोध्यभावस्य तु अनुमित्सितत्वे ऽर्थान्तरमित्य-
सकृत्कृतविस्तराः पूर्वमेव ।

तस्माद् व्यावहारिकेणानात्मत्वहेतुना पारमार्थिकं स्वस-
मानाधिकरणात्यन्ताभावप्रतियोगित्वमनुमेयमिति बालव्यामोहन-
माचम् ।

यदि तु रूपरसादेरधिकरणताया दुर्निर्वचनतया तेषां
स्वसमानाधिकरणात्यन्ताभावप्रतियोगित्वं, तथा हि रूपवति रूपम-
थारूपवति रूपं तच्च प्रथमे तेनैव रूपेण रूपवति रूपाङ्गीकारे आ-
त्माश्रयः । रूपान्तरेण तु रूपवति रूपाभ्युपगमे तदपि रूपवति
रूपशून्ये वेति तदवस्थ एव बोद्धव्यतारः । एवं चान्योन्याश्रय-
चक्रकानवस्थाः क्रमेण क्रमन्ते इत्यतिरोहितमेव । रूपशून्ये तु
रूपाङ्गीकारे सर्वस्यारूपस्य रूपवत्वमित्यरूपं किमपि जगति न भवे-
दिति किंचिद्रूपवत् किंचिदरूपमिति सर्वलोकप्रसिद्धव्यवस्थोच्छेदस्त-
स्मान्न रूपवति रूपं नापि रूपशून्ये किन्तु कल्पितेऽधिकरणे रूपं
कल्पितमित्यद्वैतसिद्धान्तः । ततश्च जडमात्रस्य कल्पितत्वे तस्य
स्वसमानाधिकरणात्यन्ताभावप्रतियोगित्वमुचितमेवेति किं चिचम-
नात्मत्वेन जडत्वादिस्वरूपेण रूपादीनां स्वसमानाधिकरणात्यन्ता-
भावप्रतियोगित्वसाधने इत्यव्याप्यवृत्तित्वस्य साधनव्यापकतया नो-
पाधित्वशङ्काऽपीति चेत् ।

रूपवति रूपमथारूपे रूपमिति पृच्छन् वादी प्रष्टव्यः—कि-
मेते आत्माश्रयादयः—दोषवति दोषत्वेनोद्भाव्यन्तेऽथवा निर्दोषे
दोषत्वेन । दोषवति चेतनैव दोषेण दोषवत्यथ दोषान्तरेण तच्च
तेनैव दोषेण दोषवति दोषाङ्गीकारे आत्माश्रयः । दोषान्तरेण तु

दोषवति दोषाभ्युपगमे सोऽपि दोषो दोषशून्योऽथवा दोषवतीति पर्य-
नुयोगतादवस्थमिति न निस्तारः । दोषशून्ये तु दोषाङ्गीकारे सर्वे
सदोषमेव स्यादिति दोषादोषव्यवस्थैवानवस्थितेति जगद्व्यवहारो-
पपन्नप्रसङ्ग इत्यतिस्यष्टम् । ततश्चैवंविधदोषस्योभयप्रतिविधेयत्वा-
न्नेतद्वोद्यावतारो जगत्सत्यतावादिमतमात्रे ।

किंच जगन्मिथ्यात्ववादेऽपि कल्पितं रूपं कल्पिताधिकरणे
काल्पनिकसत्तावदित्येव वाच्यम् । एवं च ये दोषा यथा अकल्पितज-
गद्वादे तथा कल्पितजगद्वादेऽपि ते तादृशा एवेत्यल्पप्रज्ञतया बोद्धु-
मतानुकरणमात्रमाचरता भवता किमपूर्वमनुष्ठितम् ऋते परपादरजो-
ऽवलम्बनात् । तथा हि कल्पिततद्रूपस्याधिकरणतया कल्पिते काल्प-
निकी तद्रूपाधिकरणता उत काल्पनिकतद्रूपशून्ये काल्पनिकतद्रूप-
वता । तत्र प्रथमे कल्पिततद्रूपयोगिनि कल्पिततद्रूपयोगाङ्गीकारे
आत्माश्रयः । कल्पितरूपान्तरवति कल्पितरूपवत्त्वाङ्गीकारे तदपि
कल्पितं रूपं कल्पितरूपान्तरवतीत्युक्तेऽन्योन्याश्रयादिप्रसङ्गः पूर्वो-
क्तरीत्येव ।

कल्पितरूपपाभाववति कल्पितरूपाङ्गीकारे तु विषयानिर-
पेक्षकल्पनानां निरङ्कुशतया सर्वस्यापि रूपपाभाववत्त्वेन रूपवत्त्वरूप-

* टिङ्गनाग-धर्मकीर्तिभूतिभिर्मध्यमिकैस्तनुविन्दुप्रभृतिभिर्योगाचारेऽवेता
दुयुक्त्य उद्भाविता यैदिकेन त्वया अकस्मादेव किमित्याश्रीयन्ते इति भावः ।

+ अयं भावः-

यन्मते रूपं कल्पितं तन्मते रूपपाभावोऽपि कल्पित इति कल्पितं यद्रूपं कल्पिततद्रू-
पाभाववत्तया कल्पितं यत्कल्पिताधिकरणं तत्र कल्पितरूपवत्तायोगोऽनुपास्योभयतस्त-
च्चासंभवि कल्पनानां निरङ्कुशतया रूपवत्त्वरूपवत्त्वव्यवस्थायाः सर्वथा दुर्वचत्वात् ।

यदि तु फलत्रलाद्यत्र रूपवत्ताप्रतीतिस्तत्र काल्पनिकरूपयोगस्तर्हि यत्र भ्रमाद्
रूपवत्ताप्रतीतिस्तत्रापि रूपयोगाङ्गीकार आपन्नस्ते इति भ्रमप्रमाद्यधारणानुपपत्तिः ।
यदि तु यत्र द्वित्रि-चतुरकक्षा-नुषाधने रूपवत्ता न बाध्यते तत्र काल्पनिकरूपवत्त्व-
मुच्यते ।

वत्त्वव्यवस्थोच्छेदः पूर्वोक्तरीत्येवेति न कश्चिदपि विशेषः कल्पितजगद्वादिमतेऽकल्पितजगद्वादिमतापेक्षया कृते कल्पितत्वदुरभिवेशात् ।

यदि त्वनिर्वचनीयतावादपादसेवया सर्वदोषान् परिजिह्वीर्यसि तदा किमियमनिर्वचनीयतावादपादसेवा भगवत्सेवेव सर्वकार्यसाधिका उत युक्तिमुदयेति निरूपय । तत्र न प्रथमः पक्षोऽदृष्टमुद्रयाऽनिर्वचनीयतावादसिद्धेः । अदृष्टमुद्रयाऽनिर्वचनीयतावादसिद्ध्याभ्युपगमे तु युक्त्यसहकारतौल्येन निर्वचनीयतावाद एव ततः कुतो न सिध्येत् । अनिर्वचनीयतावादमात्रेऽदृष्टपक्षपातस्य दुरवधारणत्वात् ।

द्वितीयपक्षे तु अनिर्वचनीयतावादभ्युपगमो दोषनिर्हरणहेतुरिति न कथकानां क्वचिदप्यभिमतमिति कथं तदङ्गीकारनान्नेव गरुडादिव नागाः पलायिष्यन्तेऽनवस्थादयोदोषाः अकस्मादिव विस्मयमादधाना व्यपेतसर्वस्मयाः ।

यदि तु अनवस्थादयो दोषाः सतां निघ्नन्ति वस्तुनः । अद्वैतिनां ते सुहृदः प्रपञ्चे तत्प्रसञ्जकाः ॥ इत्युक्तदिशा अनवस्थादिषु दोषेषु तादृशीं स्ववशवर्तितां मनुषे यदिमे परव्यापादनिरताश्चिरपालितस्येव शुनः कदाऽपि स्वामिहानिहेतवो न भवन्तीति तदा कीदृशी ते तेष्वेषु स्वामितेत्येव वद ।

तर्हि वस्तुसदृशाभ्युपगमपक्षेऽपि तत्तथैव । कल्पनामात्रेण सर्वव्यवहारनिर्दृश्ये किमन्तर्गडुना विपर्ययेति तु सर्वथेतरेजनचोद्वं प्रतीतेः स्वयमेव विपर्यये साक्षित्वात् । प्रतीतिमाच्छाद्य यथेच्छं व्यवहरसि चेत्तर्हि योगाचाराज् ज्येष्ठस्य माध्यमिकस्यापि पक्षः कथं न चोद्वह्यः स्यात् । यथा च निर्विशेषवाद-शून्यवादयोः सर्वथा साक्षादप्ये तथान्यरूपयाम वयमिह उपपादयिष्यते च तत्रतत्र स्वावसरे इति कृतमनल्पजल्पनेन ।

अथानवस्थादीनां स्वस्मिन् स्वभेदापादनमुखेन दूषकतया भेदस्य च निरस्तसमस्तभेदे चिन्मात्रैकरसे ब्रह्मणि सुमेधसा संभावयितुमप्यशक्यतया तत्रानवस्थादयो ऽसंभावितप्रसरा इति सविशेष-ब्रह्मवादिनां जगत्सत्यतामास्थायुक्तानां ते मतवृत्तिहेतव इति ब्रूये चेत् ।

तत्किं निर्विशेषसिद्धेः पूर्वं व्यवहारप्रसक्तस्य ते व्यवहार-भङ्गहेतवो न भवन्तीति नातिचिचं, न हि निर्विशेषं साधयिष्यामीत्येतावन्मात्रश्रवणादनवस्थादीनामनवकाशसंभवो निर्युक्तिको न्याय्यः । निर्विशेषब्रह्मवादिना सह सविशेषब्रह्मवादिनो माध्वस्य विचारोपक्रमे यावत्पर्यन्तं नान्यतरपक्षसिद्धिस्तावत्पर्यन्तं तादृशनिर्णयमनुपालनमावश्यकं यावता विना विचारो न निर्वहति निष्फलश्च न स्यात् । एवं चानवस्थादीनां दोषभाव उभयोरपि यावद् व्यवहारकालं समान इति कस्य हेतोस्तेऽनवस्थादयो निर्विशेषब्रह्मवादिनो ऽकस्मादेव सौहार्दमाचरेयुः । यदि तु पररीत्येव परनिराकरणे प्रवृत्तस्य पराभ्युपेतमानमेयादिव्यवस्थयैव व्यवहार इति मानमेयादिव्यवस्थामनातिप्रमानस्य कथमिव सच्छिद्रप्रवेशशीलशालिनां दोषाणां निश्छिद्रे निर्विशेषब्रह्मवादेऽवसरसंभवोऽपीति वदसि तर्हि पररीत्या प्रवर्तमानस्य पररीत्यनुपालनमुचितमिति ।

परस्य चेपाऽस्ति व्यवस्था यत्रानवस्थादीनां न स्वव्याघातकत्वं तत्र तेषां दोषभावो यत्र पुनस्तेषां स्वव्याहतिहेतुत्वं तत्र ते न दोषाः । ततश्च पूर्वपरिचोदितरीत्याऽनवस्थादीनां दोषवति दो-

* अनवस्थादीनां व्यवहारभङ्गाप्रयोजकत्वेऽनवस्थादिदोषदूषितानामपि लक्षणानां लक्षणत्वं दुर्वारं तेषां व्यवहारभङ्गहेतुत्वविरहादिति तत्त्वम् ।

† यथा पक्षेतरस्योपाधित्वमनुपाधित्वं च स्वव्यातकत्वाद्याघातकत्वाभ्यां व्यवस्थाप्यते ।

पत्वमथादोषवति दोषत्वमिति जिज्ञासाऽनतिलङ्घितया तेषां तादृ-
शस्थले न दोषत्वमितरत्र च दोषत्वमिति मन्मते ऽस्ति व्यवस्था
सा च भवता नाभ्युपेयत इति पररीत्या प्रवर्तमानोऽस्मि कथाया-
मिति ते परप्रतारणमाचम् ।

वस्तुतस्तु न वयं तच्छून्ये तद्विशिष्टे वा तस्य वृत्तिं ब्रूमहे
किन्तु वस्तुतस्तद्विशिष्टे विशेष्ये । एवं च यत्र यद्वर्तते तस्य
तच्छून्यत्वमेव कथम् । न च तद्वति वर्तमानस्य तस्मिन् वृत्तिरिति
नियमस्तथा सति घटवति भूतले वर्तमानानां रूपरसादीनां घटे-
ऽपि वृत्तितत्प्रमङ्गादिति वाचोऽयुक्तिं पुरस्कृत्य गुणादिमिति गुणादि-
सत्त्वपक्षं स्वावसरे निरूपयिष्याम इत्यकिञ्चिदिदं वादिनां साहसि-
कतामाचविचृम्भितं मानोरथिकं वाग्व्यामिश्रणमाचम् ।

एवं चानात्मत्वहेतुना रूपादेः स्वसमानाधिकरणात्यन्ता-
भावप्रतियोगित्वानुमानासंभवादव्याप्यवृत्तित्वस्य साध्यव्यापकत्वे
सति रूपस्नेहाद्यवच्छेदेन साधनाव्यापकतया भवत्युपाधिभाव
इत्युपाध्यभावेन हेतुना साध्याभावाद्यनुमानेन अव्याप्यवृत्तित्वान-
धिकरणत्वे सत्युक्तपक्षतावच्छेदकवत्समानाधिकरणात्यन्ताभावप्रति-
योगि । अनात्मत्वात्संयोगवदिति प्रयोगो बाललीलायित इति कि-
मधिकं विज्ञेयगोष्ठीषु । एवं चापरेऽपीह पञ्चपा वा ततोऽप्यधिका
वोपाधयः स्वयमूहनीयास्तर्ककुशलेरित्युपरम्यते ।

नित्यद्रव्यान्यद्रव्याप्यवृत्तित्वानधिकरणमुक्तपक्षताऽवच्छेद-
कवत् । केवलान्वय्यत्यन्ताभावप्रतियोगि । पदार्थत्वान्नित्यद्रव्यव-
दिति द्वितीयप्रयोगे तु गन्धवहे गन्धवान् । आकाशं स्नेहवत् ।

* ब्रह्मज्ञानेतरायाश्च ब्रह्मान्यासत्त्वानधिकरणत्ववदित्यर्थः ।

जलं नीरूपम् । पदार्थत्वात् । घटवत् । जलवत् । वायुवदिति
 क्रमिकदृष्टान्तद्वारा पदार्थत्वहेतुक्रगन्धवह्वादिधर्मिकगन्धाद्यनुमान-
 तुल्यता । पञ्चमप्रकाराविद्यानिवृत्तिपक्षे पदार्थत्वरूपहेतोस्तत्र सत्त्वे-
 ऽपि तत्र साध्यविरहेण व्यभिचारश्च । केवलान्वय्यत्यन्ताभावप्रति-
 योगिष्वाकाशादिषु पक्षतावच्छेदककुक्षौ नित्यद्रव्यान्यत्वेपादानेन
 सिद्धसाधनवारणेऽप्यर्थान्तरं च । न हि केवलान्वय्यत्यन्ताभावप्रति-
 योगिनामपि गगनादीनां मिथ्यात्वमाश्रयते तैस्तेर्वादिभिः । न च
 तदेव मिथ्यात्वं तस्येष्टत्वेनार्थान्तरादिदोषात् ।

किंच पूर्वपरिदर्शितरीत्या हेतोः पक्षधर्मत्वे तत्र केवला-
 न्वय्यत्यन्ताभावप्रतियोगित्वं नास्तीति हेतोर्व्यभिचारित्वम् ।

अपक्षधर्मत्वे तु स्वरूपासिद्धतया हेतुतैव तस्य कीदृशी,
 न चैतत्संभाव्यतेऽपि यत् यद्व्यत्यन्ताभावप्रतियोग्यपि भवतद्वृत्ति
 भवेदिति प्रतियोगिनाऽवि*रुन्ध्यतोऽभावत्वायोगात् । प्रतियोगिवि-
 रोधित्वमेव तु भावाभावसाधारणमभावत्वं, न चैतदविरुन्ध्यत्य-
 भावे भावि । भावान्तरमभावोऽन्यः कयाचितु व्यपेक्षयेति न्यायेन
 केवलान्वयिभावस्वरूपपञ्चज्ञात्मकाभावप्रतियोगित्वाङ्गीकारेऽपि ° वा
 घटाद्यविरोधिकेवलान्वयिपारिभाषिकतादृशाभावप्रतियोगित्वे दृष्टाप-
 तिरेव । व्यावहारिकपारमार्थिकत्वादिना प्रतियोगि-तदभावावुप-
 कल्प्य दोषपरिहारस्तु यथा न युक्तस्तथाऽसकृदावेदितमिति किं
 चोद्यपरिहाराभ्याम् ।

यदि संयोगसंबन्धावच्छिन्नप्रतियोगिताककेवलान्वय्यत्यन्ता-
 भावप्रतियोगित्वं साध्यते तदा समवायेन घटवति संयोगाद्युदासी-

* संयोग-तदभावयोरपि प्रतियोग्यधच्छेदकदेशवच्छेदेन विरोधताऽस्त्येव ।

† इदमिह नास्ति इदमिदं न भवतीति प्रतीतिनिषामकोभावाभायसाधारणः
 स्वरूपसंदृन्ध्यविशेषोऽभावत्वमिति निर्वचतां दोषितिक्रतामप्येव एवाश्रयः ।

नसंबन्धावच्छिन्नप्रतियोगिताकाभावसाधने सिद्धसाधनमेवं समवो-
येन घटवत्यपि । यदि तु वृत्तितानियामकसंबन्धावच्छिन्नप्रतियो-
गिताकाभावप्रतियोगित्वं साध्यते तदा गगनादेः संयोगादिना
वृत्तित्वाप्रसिद्धा दृष्टान्ते गगनादौ साध्यवैकल्यं, न हि संयोगो
गगनस्य वृत्तितानियामकः संसर्गः । परकीयवृत्तितानियामकसंबन्ध-
साधारण्येन तथात्वे तु घटप्रतियोगिकत्वविशिष्टसंयोगस्यापि घट-
वृत्तित्वनियामकतया पटादेस्तत्संबन्धावच्छिन्नप्रतियोगिताकाभाव-
मादाय सिद्धसाधनप्रसङ्गः ।

न हि पटादिघटप्रतियोगिकत्वविशिष्टसंयोगादिना कदाऽपि
वृत्तिरिति केनाप्यभ्युपेयते ।

यदि तु स्वीयवृत्तिताऽनवच्छेदकसंबन्धानवच्छिन्नप्रतियो-
गिताककेवलान्वय्यत्यन्ताभावप्रतियोगित्वं साध्यते तदा स्वरूपेण
पटाद्यभावमादाय सिद्धसाधनवारणेऽपि दृष्टान्ते नित्यद्रव्ये गग-
नादौ साध्यवैकल्यं संयोग-समवायरूपस्वीयवृत्तितानवच्छेदकसं-
बन्धावच्छिन्नप्रतियोगिताकतदभावस्यैव केवलान्वयित्वात् । स्वीयवृ-
त्तितावच्छेदकसंबन्धानवच्छिन्नप्रतियोगिताकाभावप्रतियोगित्वसाधने
तु स्पष्टमेव सिद्धसाधनं घटादेर्वृत्तितावच्छेदको यः संयोगादि-
संबन्धस्तदतिरिक्तो यः स्वरूपादिसंबन्धस्तत्संबन्धावच्छिन्नप्रतियो-
गिताकाभावस्य परेणाप्यङ्गीकृतत्वात् ।

यदि तु नित्यद्रव्यान्यो ब्रह्मज्ञानेतराबाध्यब्रह्मान्यासत्त्वान-
धिकरणत्ववान् घटः संयोगसंबन्धावच्छिन्नप्रतियोगिताककेवलान्व-
य्यत्यन्ताभावप्रतियोगी । पदार्थत्वान्नित्यद्रव्यवदिति वा । नित्यद्रव्या-
न्यब्रह्मज्ञानेतराबाध्यब्रह्मान्यासत्त्वानधिकरणत्ववान् घटः । सम-

वायसंबन्धावच्छिन्नप्रतियोगिताककेवलान्वय्यत्यन्ताभावप्रतियोगी ।
नित्यद्रव्यत्वात् । गगनवदिति वा विशिष्य प्रयोगे तात्पर्यम् ।

तदा नित्यद्रव्यत्वमेवोपाधिः । यदि* गुणादौ साध्यसत्त्वेऽपि
तत्र नित्यद्रव्यत्वविरहेण साध्योपाध्योर्न समव्याप्तिरिति नित्यद्र-
व्यत्वं नोपाधिरित्युच्यते, तदा संयोगेनावृत्तित्वमेवोपाधिः ।

एवं च घटः संयोगसंबन्धावच्छिन्नप्रतियोगिताककेवलान्व-
य्यत्यन्ताभावप्रतियोगित्वाभाववान् अवृत्तित्वविरहादित्येवं साध्या-
भावानुमानेनानुमितिप्रतिबन्धादकिञ्चिदिदमिति विज्ञाः ।

एवं द्वितीयप्रयोगे समवायेनावृत्तित्वमुपाधिरित्युपाध्यभावेन अवृ-
त्तित्वविरहेण साध्याभावस्यानुमेयत्वादकिञ्चित्तिदमिति तद्विदः ।

अथावृत्तित्वविरहघटकस्य वृत्तित्वस्यैव साध्यानुमापकत्व-
संभवे अवृत्तित्वविरहोव्याप्यत्वासिद्ध इति चेन्न अखण्डाभावघट-
कतया तत्सार्थक्यसंभवेन वैयर्थ्यशङ्काऽनुदयात् । अत एव तु
तावदन्यतमत्वस्य हेत्वाभाससामान्यलक्षणत्वपक्षे तत्त्वस्येवेतर-
भेदानुमापकत्वसंभवे तावदन्यतमत्वं न व्याप्यत्वासिद्धमिति
तद्विदां स्पष्टमेव ।

न चावृत्तित्वाभावत्वस्य न साध्यव्याप्यतावच्छेदकत्वं तद-
पेक्षया लघुनो वृत्तित्वस्यैव तथात्वादिति वाच्यम् ।

लघुधर्मसमनियतगुरुधर्मोऽवच्छेदकत्वस्यासकृदेव वादिप्रति-
वाद्युभयाभ्युपेतत्वेनैवंविधविचारस्यानवकाशपराहतत्वात् । व्याप-
कसामानाधिकरण्यरूपव्याप्तिग्रहस्य वाऽनुमितिजनकत्वमिति तच्चे-
दपरिहारयोरनवसरदौःस्थ्याच्चेति सुधियो विमृशन्तु ।

* साध्योपाध्योः समव्याप्तिर्नापेक्षितेति सिद्धान्ताद् यदीति ।

यद्वा द्वैतसिद्धिकृता नित्यद्रव्यस्य दृष्टान्तत्वमभिहितं तदोप-
वालगुड* जिह्विकायितं दृष्टान्ते साध्यवैकल्यान्न ह्यवृत्तीनां कालाकाशा-
दीनां केवलान्वय्यत्यन्ताभावप्रतियोगिता सत्त्वप्रतिद्वन्द्विनी तथा सति
तावतैव तेषां मिथ्यात्वसिद्धेः भवतोऽपि तच्च तच्च तत्तद्विशेषणोपादान-
मनर्थकमेव स्यादिति त्वदीयग्रन्थरहस्यविदां करामलकायितम् ।

किंच सामान्यतः केवलान्वय्यत्यन्ताभावप्रतियोगित्वं ब्रह्म-
साधारणं सर्ववस्तुसाधारणं च व्यधिकरणधर्मावच्छिन्नप्रतियोगि-
ताकाभावप्रतियोगित्वस्य व्यधिकरणसंबन्धावच्छिन्नप्रतियोगिताका-
भावप्रतियोगित्वस्य च सर्वत्रैव संभवादिति सर्वतद्वेषपरिहाराय
विशिष्येव केवलान्वय्यत्यन्ताभावप्रतियोगित्वं साधनीयमिति ।
ततश्च कालिकेन गगनादेर्नित्यस्यापि वृत्तिमत्त्वेन वृत्तितानवच्छे-
दकसंबन्धावच्छिन्नप्रतियोगिताकस्य केवलान्वय्यत्यन्ताभावस्यैव
प्रतियोगित्वमनुमेयमिति कथं नित्यद्रव्यदृष्टान्तेन घटादिषु संयोग-
—समवायादिना वृत्तिमत्सु तत्संबन्धावच्छिन्नप्रतियोगिताकाभावसि-
द्धिसंभवे वृत्तिताऽनवच्छेदकसंबन्धावच्छिन्नप्रतियोगिताकाभावस्यैव
साध्यत्वेन वृत्तितावच्छेदकसंयोगादिना वृत्तिमति घटादौ केवला-
न्वय्यत्यन्ताभावप्रतियोगित्वासिद्धेः । न हि गगनस्य वृत्तितानवच्छेद-
कसंबन्धावच्छिन्नप्रतियोगिताककेवलान्वय्यत्यन्ताभावप्रतियोगित्वेन
घटस्य वृत्तितावच्छेदकसंबन्धावच्छिन्नप्रतियोगिताककेवलान्वय्यत्य-
न्ताभावप्रतियोगित्वसिद्धिप्रत्याशाऽपि । ततश्च नित्यद्रव्यस्य पर-
रीत्या दृष्टान्तत्वाभिधानं स्वपरसिद्धान्तमर्थादाऽतिशायीति तद्वित्सु

* यथा कटुमेघजपानाय गुडदानेन दात्ता अनुकूल्यन्ते तथेत्यर्थः ।

+ अद्वैतसिद्धिग्रन्थे ।

‡ न च स्वीकर्त्तासि त्वमपि संयोगेन गगनस्य वृत्तिमत्तामिति तु तात्पर्यम् ।

। कमु कथनेन । स्वमते तु शुक्तिरूप्यवदिति दृष्टान्तानुसरणमुचितमेव
वादकथायां गुह्यिष्ययोर्भयोर्मिथ्याऽभिसंधितया परस्मालब्धव-
सरतया निराकरणासंभवात् । जल्पे तु शुक्तिरूप्यस्य दृष्टान्तत्वा-
भिधानं यथा न संभवति तथाऽसकृदेव निरूपितमवशिष्टं च दृष्टा-
न्तासंग*तिप्रदर्शनपरग्रन्थे व्यक्तीभविष्यतीत्यलम् ।

यच्च घटादेः केवनान्वय्यत्यन्ताभावप्रतियोगित्वे खपुष्पादि-
साहोदये तद्वैलक्षण्यप्रयोजकाभावादित्याशङ्क्य उत्पत्तिनिवृत्त्योरन्यत-
रप्रतियोगित्वेन घटादौ खपुष्पादिवैलक्षण्यसंरक्षणमद्वैतसिद्धिकृतां
तदपि चिन्तनीयं तत्र परस्य नित्यत्वेनाभिमतानां प्रकृत्यादीनां
निवृत्तिप्रतियोगित्वमात्रं वैलक्षण्यनियामकमनित्यानां तूभयमेवेति ।
एवं चेह खपुष्पादिवैलक्षण्यमुत्पत्त्यादिप्रतियोगित्वे तन्त्रम् । उत्प-
त्त्यादिप्रतियोगित्वं च खपुष्पादिवैलक्षण्ये इति व्यक्तः परस्पराश्रयः ।

ननु सत उत्पत्तिप्रतियोगित्वं चेदात्मनोऽप्युत्पत्तिप्रसङ्गः ।
असतश्चेदुत्पत्तिस्तर्हि सतोऽनुत्पादोऽसतश्च नरशृङ्गादेरुत्पत्तिप्रसङ्गः
सर्वदा सर्वे सर्वस्माच्चेत्पद्येतासतः सर्वथा सौलभ्यात् । तस्मान्न
सत उत्पादो नाप्यसतः । किं तर्हि अनिर्वचनीयस्योत्पत्तिरिति
युक्तम् । एवं चानिर्वचनीयं घटादि उत्पद्यते न तु सदात्मतत्त्वं,
नापि नरशृङ्गमसदिति सुव्यवस्थेति चेत् । किं तदनिर्वचनीयत्वं
सद्भिन्नत्वे सत्यसद्भिन्नत्वे सति सदसद्भिन्नत्वं वा । सत्त्वास-
त्त्वाभ्यां विचारासहत्वे सति सदसत्त्वेन विचारासहत्वं वा प्रतिप-
न्नेपाधौ बाध्यत्वं वा अनिर्वचनीयत्वम् । तदेव च मिथ्यात्वम् ।
एवं च मिथ्यात्वमुत्पत्तौ तन्त्रम् । उत्पत्तौ च मिथ्यात्वमित्येतत्पक्षेऽपि

* शुक्तिरूप्यं नाम न किञ्चित्तत्त्वत उत्पद्यते यालकीङ्गनकमात्रं तदुपकल्पनमि-
त्येतच्चिरपरापरग्रन्थे इत्यर्थः ।

व्यक्तो ऽन्योन्याग्रयः । उत्पत्तौ मिथ्यात्वं न तन्त्रं किन्तु स्वसामर्थ्यात्
सतः सामर्थ्यसंवलनं नासत इति न किञ्चिद्वैद्यमिति चेत्तर्हि सामर्थ्यसं-
वलनं सदसत्साधारणं वा सत्येवोत्पादसामर्थ्यसंवलनं वा तच्चाद्ये सत
इवासतोऽप्युत्पादोऽवर्जनीयः । द्वितीये तु सत्येव सामर्थ्यसंवलनं
नासतीत्याकस्मिकं वा सकारणकं वा । तत्र प्रथमे सामर्थ्या आकस्मि-
कसदुत्पादकत्वपक्षपातस्वीकारे कार्यस्याकस्मिकत्वप्रसङ्गे दुर्वारः ।
द्वितीये तु किमपराद्धमसता यत्तत्र सामर्थ्यं कार्यं न जनयेदिति ।
कार्यमनुत्पादयन्ती सामर्थ्येव वा सा कथं, सामर्थ्याः स्वकार्योत्पत्ति-
व्याप्यत्वात् । किञ्चानिर्वचनीयाया अप्यविद्याया नोत्पत्तिप्रतियोगि-
त्वम् । अनिर्वचनीयाया अप्यविद्यानिवृत्तेश्च न निवृत्तिप्रतियोगित्वं
न च भवताऽपि तदभ्युपेयते तस्मादनिर्वचनीयत्वमुत्पत्तिप्रतियो-
गित्वं निवृत्तिप्रतियोगित्वे वा तन्त्रमिति रिक्तं वचोमाचम् ।

यदि त्वविद्यायामुत्पत्तिप्रतियोगित्वविरहेऽपि निवृत्तिप्रति-
योगित्वस्य, अविद्यानिवृत्तौ निवृत्तिप्रतियोगित्वविरहेऽपि उत्पत्तिप्र-
तियोगित्वस्य सन्वेनान्यतरप्रतियोगित्वनिर्वाहान्न दोषस्तर्हि अवि-
द्यायां निवृत्तिप्रतियोगित्वमाचम् । अविद्यानिवृत्तौ चोत्पत्तिप्रतियो-
गित्वमाचमेव न तु निवृत्तिप्रतियोगित्वमत्र किं तन्त्रतयोक्तं भवति
उत्पत्ति-निवृत्तिप्रतियोगित्वे तन्त्रतयोक्तस्यानिर्वचनीयत्वस्योभयप्र-
तियोगित्वप्रयोजकत्वात् । स्वभावस्य* च यथेतादृशातिप्रसङ्गवार-
कत्वं न संभवति तथाऽपि पराक्रम्य पराकरिष्यामः ।

किंचोत्पत्त्यादिमन्वस्यासद्वैलक्षण्यप्रयोजकत्वाङ्गीकारे नित्या-
नां कालाकाशादीनामसद्व्यावृत्तौ किञ्चिदन्यदेव प्रयोजकमङ्गीकरणी-

* स्वमते पदार्थानां स्वर्याभ्युपगमात्स्वभावस्य कारणत्वसंभवेऽपि परमते न
तदभावीति भावः ।

यमिति गौरवम् । तन्नित्यताऽनभ्युपगन्तृणाऽपि च ब्रह्मनिष्ठासद्वैल-
क्षण्ये नोत्पत्तिनिवृत्त्यन्यतरप्रतियोगित्वं प्रयोजकमित्यननुगतरूपस्य
वैलक्षण्यप्रयोजकत्वकल्पनाऽपेक्षया प्रमाणसिद्धत्वस्येवासद्वैलक्षण्यप्र-
योजकताऽऽस्थेयेत्यकिञ्चिदिदमुत्पत्त्यादिप्रतियोगित्वेन वैलक्षण्याभि-
धानम् ।

उत्पत्त्यादिप्रतियोगित्वं घटादेर्नासद्वैलक्षण्यनिबन्धनं किन्तु
स्वाभाविकमित्युक्तौ स्वभावस्य सदसत्साधारण्येन दुर्विवेचतया
उत्पत्त्यादिप्रतियोगित्वं सतः स्वाभाविकमुतासत इति विवेक्तव्यं
तत्र प्रथमे मिथ्यापदार्थतावच्छेदककुक्षिनिक्षिप्राभावप्रतियोगिनस्सत्त्वं
कौदृशं सत्त्वे वा मिथ्यात्वं कथं सत्त्वप्रतिद्वन्द्विमिथ्यात्वमेवानुमि-
त्सितं भवतोऽन्यथा तु पारिभाषिकोदासीन-ग-ज-इ-द-वादिक्-
ल्पमिथ्यात्वसाधने विप्रतिपत्तिरेव† कौदृशी । प्रतीयमानत्वमेव विशेष
इति चेन्न असतोऽपि प्रतीयमानत्वात् । सत्त्वेन प्रतीयमानत्वं विशेष
इति चेत् । तर्हि तदस्त्यसत्यपि भ्रमस्य नियन्तुमशक्यत्वेन असतोऽपि
सत्त्वेन भानसंभवात् । सदुपरागेणाप्यसतो न भानमिति चेत्तदेव
तु विचार्यते तन्न कुत इति । केवलान्वय्यत्यन्ताभावप्रतियोगिनाघट-
खपुण्ययोरेकः सन् परश्च न तथेति । न च परमतेऽपि केवलान्वय्य-
त्यन्ताभावाप्रतियोगित्वं न सत्त्वे तन्त्रं तथा सति केवलान्वय्य-
त्यन्ताभावप्रतियोगिनां संयोग-परमाणु-दिगाकाशादीनामसत्त्वप्र-
सङ्गात् । किं त्वन्यदेव किञ्चित्सत्त्वे प्रयोजकमास्थेयमिति का वेदना
भवतां यदि घटादयो भवेयुः केवलान्वय्यत्यन्ताभावप्रतियोगिनः ।

* वादि-प्रतिवादिनोरुभयोरपि घटान्तिकयोराकाशादिनित्यत्वमननुमतमिति
पक्षान्तराद्यलम्बनम् ।

† विप्रतिपत्त्यनवतारे कथावतारासंभव इति भावः ।

‡ नैयायिकादिमतेऽपीत्यर्थः ।

एवं तर्हि भवतोऽपि काऽभीष्टसिद्धिः । न हि केवलान्वय्यत्यन्ताभावप्रतियोगी संयोगो मिथ्या न वा तथाभूतमाकाशादिकं मिथ्या सिद्धसाधनार्थान्तरादिप्रसङ्गादित्यसकृदवोचाम ।

एवं च येन संबन्धेन येन रूपेण यदाच वर्तते तेन संबन्धेन तेन रूपेण तस्मिन् काले तस्मिन्नेव देशे विद्यमानोयस्तस्य वस्तुनस्तद्वेशवच्छेदेन तेन रूपेणाभावस्तत्प्रतियोगित्वं तस्य वस्तुनोमिथ्यात्वमिति ततश्च घटादेर्वृत्तिमतो मिथ्यात्वोपपादनेऽपि गगनादेः संयोग-समवायादिना वृत्तित्वानङ्गीकारात्संयोगस्य चाव्याप्यवृत्तित्वात्तत्र तदभ्युपगम्य मिथ्यात्वं नार्जयेदिति गगनादयसंग्रहात् सर्वसाधारणं मिथ्यात्वप्रतिद्वन्द्विसत्त्वं*—स्वरूपं दुर्निरूपमेव । क्वचिदप्युपाधौ सत्त्वेन प्रतीत्यर्हत्वमसत्त्वम् । चिकालाबाध्यत्वं च सत्त्वमिति चेत्तर्हि चिकालाबाध्यविलक्षणत्वे सति क्वचिदप्युपाधौ सत्त्वेन प्रतीत्यर्हत्वमेव मिथ्यात्वं पर्यवस्यति । अत्र च प्रथमदलस्य प्रपञ्चासत्साधारण्यमिति द्वितीयदलव्यतिरेक एव खपुष्पादितो मिथ्याभूतस्य व्यावर्तको वाच्यस्तथापि च सत्त्वेन प्रतीत्यर्हत्वमुत्पत्तिप्रतियोगित्वं वा केवलान्वय्यत्यन्ताभावप्रतियोगिनो घटादेः कुत इति नेक्तं भवति । तार्किकादेस्तु गगनादेः केवलान्वय्यत्यन्ताभावप्रतियोगित्वं न सर्वथाऽसतः किन्तु कालिकेन सत एवेति सर्वथा केवलान्वय्यत्यन्ताभावप्रतियोगिनः सत्त्वं किमिति न विविक्षां भवति । अयमवार्थसंग्रहः—निर्विशेषस्य ब्रह्मणो न विशेषकत्वं तदतिरिक्तस्य तु घटादेः खपुष्पादितो व्यावर्तकत्वेनाभिमतस्य सर्वस्यापि सन्माचनिष्ठात्यन्ताभावप्रतियोगितया न व्यावर्तकतासंभवोऽपि । अत्यन्ताभावप्रतियोगिनोऽपि चेद् व्यावर्तकत्वं

* रातावतोत्पत्ति प्रतियोगित्वे न कथं चिदपि मिथ्यात्वं तन्त्रमिति भावः ।

तर्हि घटादिरेव घटादेर्व्यावर्तकोऽत्यन्ताभावप्रतियोगी भवन्नपीति किमुत्पत्त्यादिप्रतियोगित्वादेर्व्यावर्तकत्वानुसरणफलम् ।

तस्मादत्यन्ताभावप्रतियोगिनो घटादेस्तत्प्रतियोगित्वं ख-
पुण्यादितो व्यावर्तकमित्यद्वैतसिद्धिकृतामभिधानं कीदृशमिति नि-
रीक्षन्तां विचक्षणाः स्वयमेवेति किमु अक्रान्ताण्डवेन ।

किंच संयोगादिना विद्यमानस्यापि घटादेः संयोगसंबन्धा-
वच्छिन्नप्रतियोगिताकाभावमभ्युपगम्यतो यदि उत्पत्त्यादिप्रयोज्य एव
नरशृङ्गाद्यपेक्षया विशेषस्तर्हि सोऽपि विशेषो भवत्यत्यन्ताभावप्रति-
योगीति कथं विशेषकः स्यात् । अत्यन्ताभावप्रतियोग्यपि उत्पत्त्या-
दिप्रतियोगित्वं चेद्विशेषस्तर्हि किम*पकृतं घटेन घटोऽपि अत्यन्ता-
भावप्रतियोगी भवन्नपि भवेत्स्वस्य विशेषकः । विशेषकत्वेऽत्यन्ता-
भावाप्रतियोगित्वस्यातन्त्रत्वात् । अन्यथा तूत्पत्तिप्रतियोगित्वमपि
अत्यन्ताभावप्रतियोगितया विशेषकं न भवेदित्यतिस्पष्टमित्युक्तमेव ।

किंचासद्वादप्रसङ्गभीत्या सन्माचनिष्ठात्यन्ताभावप्रतियोगिनो
नरशृङ्गसाधारणस्य घटादेस्तत्प्रतियोगित्वं न विशेषो नापि
सत्त्वेन प्रतीतिमात्रं विशेषो विषयेणैव विशेषो हि निराकारतया धिया-
मित्युक्तयुक्तेर्विषयनिरपेक्षज्ञानस्याव्यावर्तकत्वात् । न च प्रतीयमानत्व-
मपि विशेषः सम्भवति ब्रह्मातिरिक्तस्य तस्यापि सन्माचनिष्ठात्यन्ता-
भावप्रतियोगिनो विशेषरूपत्वासम्भवादित्यसकृदार्वादतत्त्वात् । न च
सर्वथाऽत्यन्ताभावप्रतियोगिनः पदार्थस्य सत्त्वमभ्युपेयतेऽन्ततो गग-
नादेरवृत्तिपदार्थस्यापि कालिकेनैव वृत्तित्याङ्गीकारात् । न हि सर्व-
संबन्धेः सर्वधर्मेस्वाभावप्रतियोग्यपि अथापि तेन तेन संबन्धेन तेन-
तेन रूपेण कार्यकारीति चाद्रियन्तेऽनुभवपरायणाः ।

‡ किमपराद्धमित्यर्थः ।

किंचैवं जगद्व्यवहारं विप्रावयस्ते घटशून्यदेशापेक्षया
घटसंयोगवति देशे कोवा विशेषो भवत्युक्तः । द्वयोरपि देश-
योर्घटसंयोगाभाववन्त्वस्याविशिष्टत्वात् ।

ज्ञाननिर्वाह्य एव* चेत्कश्चिद्विशेषस्तर्हि सोऽपि विशेषो ब्रह्मा-
तिरिक्तत्वेनात्यन्ताभावप्रतियोगीति कथं विशेषकः स्यात् । अत्यन्ता-
भावप्रतियोगिनोऽपि विशेषकत्वाङ्गीकारे तु सर्वं सर्वत्र विशेषकम-
त्यन्ताभावप्रतियोगित्वाविशेषात् । श्रीहर्षो† न करोत्याऽतिप्रसङ्गवारणे-
ऽपि कारणतावच्छेदकरूपस्य ब्रह्मातिरिक्तत्वेन तस्य चात्यन्ताभाव-
प्रतियोगित्वेनोदासीन्यादेव नातिप्रसङ्गवारकतेति खण्डनखण्डनाव-
सरे पराक्रम्य निरूपयितास्महे इति प्रतीचन्तां सुमेधसः ।

एवं च ब्रह्मातिरिक्तजगज्जातस्यात्यन्ताभावप्रतियोगितया
उत्पत्तिप्रतियोगित्वस्याप्यत्यन्ताभावप्रतियोगित्वेन घट-खपुष्पयो-
र्विशेषकमुत्पत्तिप्रतियोगित्वमत्यन्ताभावप्रतियोगि भवदपि भवेद् ।
घट-खपुष्पे तु स्वं स्वमात्मानं न परस्परं व्यावर्तयतामिति किं बुद्धि-
मतां मतिपथमारोहेत कदाऽपि । उत्पत्तिप्रतियोगित्वेऽत्यन्ताभावप्र-
तियोगित्वं पारमार्थिकमिति उत्पत्तिप्रतियोगित्वं व्यावहारिकं केवला-
न्वय्यत्यन्ताभावप्रतियोगिनोऽपि घटादेः खपुष्पादितोऽव्यावर्तकं तर्हि
घटेऽपि अत्यन्ताभावप्रतियोगित्वं पारमार्थिकमिति व्यावहारिको
घटोऽत्यन्तासतो नरशृङ्गादेः स्वात्मानं व्यावर्तयिष्यतीति किं
चिच्चम्‡ । एवं व्यावहारिकस्य घटादेर्व्यावहारिकात्यन्ताभावप्रति-
योगित्वपक्षेऽपि चोद्यपरिहारौ सुधीभिः स्वयमूहनीयाविति किं

* पूर्वं प्रतीतिविषयत्वप्रयोज्यो विशेष उक्तोऽधुना तु प्रतीतिनिर्वाह्यस्यैव विशे-
परूपत्वमिति सुसूक्ष्ममोक्षणीयमवधानेन ।

† स्वाद्यखण्डनकारः श्रीहर्षः ।

‡ न किमपीत्यर्थः ।

वहूपदेशेन । तस्माद् घटादेः केवलान्यय्यत्यन्ताभावप्रतियोगित्वे-
ऽत्यन्तासत्साधारणे उत्पत्त्यादिप्रतियोगित्वं खपुष्पादेर्व्यावर्तकमि-
त्यद्वैतसिद्धिकृतां परमानवधाननिबन्धनमभिधानमिति सन्ति सन्तः
साक्षिणः ।

यदपि—आत्मत्वावच्छिन्नधर्मिको भेदो न परमार्थसत्प्रतियो-
गिकः आत्माप्रतियोगिकत्वात् । शुक्तिरूप्यप्रतियोगिकभेदवत् । न च
घटपटसंयोगे व्यभिचारः । हेतुमतया निर्णीतेऽङ्कुरादाविव साध्य-
संदेहस्यादोषत्वात् । श्वमन्येऽपि प्रयोगा यथोचितमारचनीया
विपश्चिद्भिरिति दिक् । इत्यात्मव्यतिरिक्तस्यासाधनसंनहनं
तदप्येतत्पिपीलिकास्येन प्रासादनिर्गणप्रयासप्रायमिति परिहृयन्ति
सन्तः । तथा हि आत्मत्वावच्छिन्नधर्मिकं भेदं पक्षीकृत्य परमा-
र्थसत्प्रतियोगिकत्वाभावं सिपाथयिषता त्वया परमार्थसत्प्रतियो-
गिकत्वमप्रसाध्य तदभावो नानुमातुं शक्यः । विशिष्टसिद्धेर्विशेषण-
प्रसिद्धान्तरीयकत्वात् । न च परमार्थसतो ब्रह्मणः कुचापि प्रति-
योगित्वमङ्गीकर्तुं न च तदनङ्गीकृत्य साध्यप्रसिद्धिं निर्वाढासे
तथा सति निर्विशेषत्वमङ्गीकृत्या पारमार्थिकत्वस्यैवापायात् । सवि-
शेषे तु ब्रह्मणि प्रतियोगित्वं प्रसिद्ध्यदपि न साध्यप्रसाधनायात्
तस्य परमार्थसत्त्वानभ्युपगमात् । यदि तु परमार्थसतो ब्रह्मणः
प्रतियोगित्वस्य च प्रत्येकप्रसिद्ध्या विशिष्टप्रसिद्धये प्रयतसे तर्हि
नरस्य शृङ्गस्य च प्रत्येकप्रसिद्ध्या नरशृङ्गसाधनमपि ते सुघटम् ।

* अतंभूतार्थाभिधानात्प्रासादनिर्गणसमता ।

† मोह-मात्सर्यादियुक्तो ऽपि साध्यमिकमतमनुसरन्नपि च यदि किंमन्य इत्युप-
हासहेतुः ।

‡ यस्य परमार्थसत्त्वं न तस्य प्रतियोगितानिरूपकत्वमसंसर्गित्याभ्युपगमात् । यस्य
च प्रतियोगितानिरूपकता । तस्य तु साध्याधिकतया तत एव पारमार्थ्यं भज्यमिति भावः ।

अथ परैर्घटादेः पारमार्थ्याङ्गीकारेण घटादिभेदः
प्रतियोगिकत्वप्रसिद्ध्या न विशेषणसिद्ध्या साध्याप्रसिद्धिरिति चेन्न ।
घटादेः परमार्थसत्त्वाङ्गीकारे तदभावे परमार्थसत्प्रतियोगिकत्वा-
भावस्य दुष्साधत्वात् । परमार्थसत्त्वानङ्गीकारे वा साध्याप्रसिद्धेर्दु-
रुद्धरत्वात् ।

अलीकप्रतियोगिकाभावाभ्युपगमपक्षे परमार्थसत्प्रतियोगि-
कत्वप्रसिद्धिनिरपेक्षस्य परमार्थसत्प्रतियोगिकाभावस्य सुप्रसाधत्वेऽपि
तस्य सिद्धतया सिद्धसाधनप्रसङ्गः । न ह्यलीकप्रतियोगिकाभावानभ्यु-
पगमः प्रतियोगिप्रसिद्धिनिरपेक्षाभावाभ्युपगन्तृमते । सिद्धसाधनस्य
स्वार्थनुमादेः सत्त्वानङ्गीकारेऽपि परार्थानुमितौ तस्य दोषत्वमावश्य-
कमिति तु कथातत्त्वज्ञेषु सुप्रसिद्धमिति किं तदुपपादनप्रयासेन । किं
चाद्वयशसने परमार्थसदात्मप्रतियोगिकभेदे मायादाववश्यमङ्गीका-
र्याऽन्यथा मायादेर्ब्रह्मतादात्म्यप्रसङ्गः । एवं च परमार्थसत्प्रतियो-
गिकाभावस्यात्मन्यपि सत्त्वेन बाधोऽपि । न चाद्वयवादे निर्विशेषस-
न्मात्रस्य ब्रह्मण एव पारमार्थ्याभ्युपगमेन तस्यैव चैकस्यात्मत्वाङ्गी-
कारेण स्वस्मिन् स्वभेदानभ्युपगमेन चात्मत्वावच्छिन्नधर्मिके भेदे
परमार्थसत्प्रतियोगिकत्वासंभवेन न बाधसंभवोऽपीति वाच्यम् । मा-
यादावात्मप्रतियोगिकभेदस्येव आत्मन्यप्यात्मप्रतियोगिकभेदस्य स-
त्त्वेन बाधस्यावश्यकत्वात् । न चात्मन्यात्मप्रतियोगिकभेदस्य सत्त्वे-
ऽपि स कल्पित इति न दोष इति वाच्यं भेदमात्रस्यैव भवतः कल्पि-
तत्त्वेन आत्मन्यात्मप्रतियोगिकभेदे मायादौ ब्रह्मप्रतियोगिकभेदापे-
क्षया विशेषस्य दुर्वचत्वेन कल्पितत्वोक्तेरतिशयानाधायकत्वात् । तदा

* इच्छापक्षतावादिमते सिद्धसाधनं न दोष इत्यत आह-सिद्धसाधनस्येति ।
कथायां वादिजिज्ञासानुरोधेन विवक्षितार्थाभिधानेन सिद्धेऽर्थे । जिज्ञासानुदयेन तस्या-
वश्यं दोषतेति भावः ।

त्वत्काल्पितत्त्वोक्तिर्विशिष्टाद्यादि अकल्पितोऽपि भेदो भवेत् । न च तथाऽस्ति अनुयोग्यन्यूनसत्ताकत्वमभावे विवक्षित्वा तद्वैषोपशमप्रयत्नस्तु आशामोदकैरशनायोपशमसमः । अनुयोग्यन्यूनसत्ताकत्वनिवेशस्य मिथ्यात्वसिद्धाधीनसिद्धिकतया तथा वक्तुमशक्यत्वात् । एवं चाकल्पितस्य भेदस्यासत्त्वेन कल्पितस्यात्मभेदस्य चात्मन्यपि सत्त्वेन आत्मत्वावच्छिन्नधर्मिको भेदो न परमार्थसत्प्रतियोगिकः । इत्येतस्य बाधितत्वमिति न बहूपपादनमर्हति ।

किं च साध्यतावच्छेदककुक्षौ परमार्थसत्प्रतियोगिकत्वनिक्षेपोऽपि स्वसिद्धान्ताभिनिवेशनिबन्धन एव । न हि परैः परमार्थसत्त्वमपरमार्थसत्त्वमिति विभागः कल्पितो येन तात्सद्धान्ततात्पर्येण विशेषणप्रसिद्धिर्निरुह्येत । एवं च पारमार्थ्यविशेषणस्यान्यतरासिद्ध्याऽसिद्धिरपि ।

यदि तु प्रतियोगित्वस्य स्वरूपसंबन्धरूपतया परमार्थसतः सिद्धेव परमार्थसत्प्रतियोगित्वसिद्धिं मनुषे तर्हि प्रतियोगित्वस्य निरूपकद्वयसापेक्षत्वात्किं तद् द्वयमिति निरूपय । तच्च यदि निरूपकद्वयं परमार्थसद् ब्रह्म जगच्चेत्येते तच्च जगत्यात्मभेदस्य परमार्थसत्प्रतियोगिकत्वेऽपि आत्मत्वावच्छिन्नधर्मिके भेदे परमार्थसत्प्रतियोगिकत्वविरहेणात्मातिरिक्तस्य मिथ्यात्वसिद्धिरित्यभिप्रायस्ते तदा त्वदनुमानस्य घटत्वावच्छिन्नधर्मिको भेदो न घटप्रतियोगिकः । घटाप्रतियोगिकत्वात् पटप्रतियोगिकभेदवदित्याभाससमानता । यदि घटत्वावच्छिन्नधर्मिकभेदे घटत्वावच्छिन्नप्रतियोगिकत्वानङ्गीकारेऽपि घटप्रतियोगिकत्वमङ्गीक्रियते तदा आत्मत्वावच्छिन्नधर्मिकभेदे परमार्थसत्त्वावच्छिन्नप्रतियोगिकत्वानङ्गीकारेऽपि परमार्थसत्प्रतियोगिकत्वमपि स्वीक्रियते इति नाणुरपि विशेषः ।

यदि त्वात्मप्रतियोगिकत्वाभावेन सामान्यमुखव्याप्या शुक्ति-
रूप्यादाविव परमार्थसत्प्रतियोगिकत्वाभावसिद्धिप्रत्याशा तदा
साऽपि दुराशेष हेतोः सोपाधिकत्वेन तथा वक्तुमशक्यत्वात् ।
तथा हि यच्चयच परमार्थसत्प्रतियोगिकत्वाभावः शुक्तिरूप्यमे-
दादौ तच्चतच दोषजन्यप्रतियोगिकत्वमिति साध्यव्यापकत्वं साध-
नाधिकरणं त्वात्मप्रतियोगिकाभाववत्त्वेन घटभेदोऽपि तच्च दोषज-
न्यप्रतियोगिकत्वं नास्तीति साधनाव्यापकत्वमिति दोषजन्यप्रति-
योगिकत्वं भवत्युपाधिः ।

किञ्च ननु चिदुपाधेरनिश्चयाभिधानेऽपि वा संदिग्धोपाधेराव-
श्यकत्वेन अनुकूलतर्कानवतारे तस्यैव वाद्यभिमतार्थहानिहेतुताया
आवश्यकत्वम् । अत एव त्वनुकूलतर्कानवतारे तच्चतच संदिग्धो-
पाधेर्दूषकत्वं दीधितिकृदाद्यनुमतमिति हेत्वाभासकाण्डविदां सर्व-
मपरोक्षमिति किं वृथा बोदेन ।

यच्चाभावीयप्रतियोगित्व-संबन्धीयप्रतियोगित्वसाधारण्यभ-
मेण “न च घट-पटसंयोगे व्यभिचारः । हेतुमतया निर्णीतेऽङ्कुरा-
दाविव साध्यसन्देहस्यादोषत्वात्” इत्याह द्वैतसिद्धिकारस्तदेतदपि
न युक्तं कार्यताऽवच्छेदककारणतावच्छेदकसंबन्धभेदेन कार्यकारणभा-
वभेदस्यावश्यकतया संयोग-समवायादिस्थलीयतत्तत्प्रतियोगित्व-
स्यैव भिन्नत्वेऽभावसाधारण्येन सर्वसंबन्धसाधारणप्रतियोगित्वैक्य-
शङ्काया अप्यसम्भवेन व्यभिचारशङ्काया अवतरितुमप्यशक्यत्वात् ।

यच्च “एवमन्येऽपि प्रयोगा यथोचितमारचनीया विषयश्चि-
द्विरिति दिक्” इत्याह स्माद्वैतसिद्धिकारस्तदेतदपि सर्ववीरक्षया-

* अस्ति चेह साध्योपाध्याः समा व्याप्तिरित्यपि निरोक्षणीयम् ।

काल्यतत्त्वोऽ-

नन्तर शल्ये पाण्डवविजयप्रत्याशासदृशं निरुक्तानुमानानां सर्वेषां श-
कल*शः प्रतिक्षेपेऽनुमानान्तराणां जगन्मिथ्यात्वसाधकत्वप्रत्याशा-
या अङ्गस्थमपहाय बालं गर्भस्थस्य शीलाशप्रायं तर्ककर्मशानां चित्सु-
खाचार्यादीनां सर्वेषां न्यायप्रयोगस्याशेषेण दूषितत्वेन परप्रयोगाणां
परत एवोपेक्षणीयत्वात् ।

इत्यकिंदिदमद्वैतसिद्धिकृतां मिथ्यात्वानुमानसंनहनम् ।

यच्च उपाधिहेत्वाभासादिदोषजर्जरं स्वीयं प्राचां चानुमानक-
लेवरमनिरीक्ष्य-हेतवोऽभीष्टसिद्ध्यर्थं सम्यञ्चोवहवश्च नः । अल्पाः-
परस्य दुष्टाश्चेत्यत्र स्पष्टमुदीरितम् । इति सोऽप्यनिश्चयासं ग्राह्यं तद-
प्यभिनिवेशवशंवदतामेवास्य प्रव्यनक्ति अनुमानशरीरे सर्वाङ्गदोषस्य
सर्वत्र प्रसाधितत्वात् ।

यदपि साटोपं मिथ्याऽऽस्फालनम्-अभीष्टसिद्धावनुकूलतर्क-
बलाबलं चात्र परीक्ष्य यन्नात् । प्रवक्ष्यते दोषगणः परेषां न खेद-
नीयं तु मनोऽऽधुनैव ॥ तदेतदपि प्रमाणपरतन्त्रेभ्यो न रोचते
यतोनिर्विशेषब्रह्मवादे नानुकूलतर्कावतारसंभवोऽपि तर्को हि प्रस-
ङ्गफलः । प्रसङ्गश्च भेदानिवन्धनः । न च सोऽभ्युपगतोभवतां ।

न च व्यवहारकाले व्यावहारिकभेदस्य प्राचीनाचार्यैः
खण्डनेकोद्यमेः खण्डना॥चार्यैश्चाभ्युपेततया भेदानभ्युपगमनिब-
न्धनदोषदानमद्वैतसंप्रदायतात्पर्यानभिज्ञतानिबन्धनमेवेति वाच्यम् ।
सत्यमेतदलौकिकपाण्डित्यभाजोभवादृशस्य पाण्डितपुङ्गवस्य तात्पर्यं

* खण्डं कृत्येत्यर्थः ।

† प्रायोऽभिमानमूला वाच उष्णनिश्वासभुवोभवन्तीति सार्वजनीनमेतत् ।

‡ मनोमुध्वेत्यपि पाठान्तरम् ।

§ शीघ्रमिदं ।

॥ गोडपादश्रीदशङ्कराचार्यप्रभृतिभिः ।

मादृशां दुरवबोधमिति परं तु भेदखण्डनयुक्तीनां कोऽयं पक्षपातो-
यदिमास्तात्त्विकं भेदं न सहन्ते व्यावहारिकं तु क्षमन्ते इति
हेतूपन्यासपुरस्सरं वद न हि भवत इव तासां भेदखण्डनयुक्ती-
नामप्यस्ति संकल्पो यद् व्यावहारिकं भेदं न स्पष्टायाम इति ।
किंच भेदकर्तृनकुठाराणामात्माश्रयान्योन्याश्रयादीनां व्यवहारावि-
घातकत्वे आत्माश्रयादिदोषदूषितानामपि लक्षणादीनामदुष्टत्वप्र-
सङ्गेन व्यवहारोपयिकत्वप्रसङ्गः । न ह्यनिर्वचनीयभेदाभ्युपगमश्र-
वणमात्रेण दोषाणां पलायनपरायणताऽभ्युपगमो नियुक्तिको युक्तः ।

~~भवेत्तदपि~~ च चोद्यं वा परिहारो वा क्रियतां द्वैतभा-
षया । अद्वैतभाषया चोद्यं नास्ति नापि तदुत्तरमित्युक्तरीत्या दूष-
णादिव्यवस्था व्यवहारकाले दुष्टव्यवहारासिद्धिसमर्थनायेव । एवं
च भेदस्य दोषशताकुलतया तदनङ्गीकारे कथं तन्नियतव्यव-
हारसमर्थनमित्यतिस्रष्टम् ।

तस्माद् भेदस्य तात्त्विकत्वरक्षार्थं यावान् मम परिकरोऽपे-
क्षितस्तावानेव तेऽपि अनतिप्रसक्तव्यवहारसमर्थनाय व्यावहारिक-
भेदसंरक्षणार्थमिति भेदस्य व्यावहारिकसन्त्वार्थमपि अनिर्वचनवा-
दिना त्वयाऽन्योन्याश्रयादिकमुद्धरणीयं परस्परसापेक्षत्वे व्यवहा-
रस्याप्यसंभवात् । न हि व्यावहारिकमृदः स्वजन्यघटसापेक्षत्वम् ।

* दोषाकुलोपि चेद् भेदोऽभ्युपेयेत तेन व्यवहारोऽपि चेत् क्रियेत तर्हि दोषा-
णां व्यवहारभङ्गाप्रयोजकतया परमार्थभूमी अद्वयनयानुयायिनां दोषकथाया अप्यसंभ-
वेन अन्योन्याश्रयादिदोषाणां सर्वथा निर्विषयत्वप्रसङ्गा दोषदूषितस्यापि च व्यव-
हारस्य नासिद्धिसंभव इति कृतसर्वविघ्नस्य तेनाधिकारः कथास्त्विति तु निगूढम-
णितम् ।

† एवं च भेदोपजीव्यानुकूलतर्कनिरूपणं न तदनभ्युपगन्तुमते इति तत्त्वम् ।

‡ न च क्षन्तासि तत्परिहारे इति तु तात्पर्यम् ।

न च वस्तुसन्तं

भेदमनभ्युपेत्यापि भेदमात्रेण वा भेदज्ञानमात्रेण वा व्यवहारनिर्वाहसंभवतीति वाच्यं तथा सत्याविद्यैकव्यावहारिकभेदस्याप्यसिद्धेः ।

किंच भेदमात्रं वा भेदज्ञानमात्रं वा अन्योन्याश्रयाद्यवतारेण कथमात्मानं लभेत न हि स्वरूपसन्नेव भेदो भौतभावमवाप्नोति न तु भेदमात्रं भेदज्ञानमात्रं वेति क्वाप्यवधारितमावयोर्येन भेदमात्रे वा भेदज्ञानमात्रे वा आत्माश्रयादीनामनवकाशो वक्तुं शक्यः ।

इत्यति-स्थिति-ज्ञप्रिषु चेद्येव तेषां प्रतिरोधकत्वाङ्गीकारात् । न च भेदप्रतीतिर्वास्तवत्वेऽन्योन्याश्रयादिदोषः सावकाश इति प्रातीतिकभेदाभ्युपगमपक्षे न तद्वेषावकाश इति वाच्यम् । अद्वैतिपक्षे चरमवृत्त्यवास्तवत्वेऽपि तद्विषयस्य वास्तवत्वेन प्रतीतिवास्तवत्वस्य विषयवास्तवत्वव्यभिचारित्वात् ।

भवन्मतसिद्धे निर्विशेषे ब्रह्मणि वस्तुभूते अन्योन्याश्रयाद्यनवतारेण अन्योन्याश्रयादीनां वस्तुभूतार्थदूषकत्वव्याप्यसिद्धेश्च ।

नापि तद्विषयकप्रमात्मकप्रतीतिस्यलेऽन्योन्याश्रयादीनां सावकाशतया भेदप्रतीतिश्चायथाभूततया तचान्योन्याश्रयादयौऽनवकाश इति वाच्यं यतस्तथा सति भेदप्रतीतिस्त्वया कुचापि प्रमात्वानङ्गीकारेण भेदेऽन्योन्याश्रयादीनामनवसरत्वेन तेषां क्वापि दोषतयोपन्यासासंभवः ।

प्रतीतिसामान्य एवान्योन्याश्रयादीनां दूषकत्वेन प्रमात्वपर्यन्तानुधावनासंभवश्च ।

यत्तु मायायामसंभवविरहेण सर्वासंभववारकाविद्यावेषवशान्निखिलानुपपत्तिविधूननेन नाद्वयानुशासने व्यवहारानुपपत्तिशङ्कावसरोऽपीति परस्पराश्रयादिदोषदूषितशरीरमपि व्यवहारमिन्द्रजालवन्निर्व-

हेन्मायेति तत्तु बालेकचञ्चनफलं दुर्भक्षितमेवानभिज्ञानां तथा सात
 दोषदूषितानामपि लक्षणानां लक्षणत्वसंभवे तवापि तत्र तत्र तत्त-
 द्विशेषणोपादानवैयर्थ्यापत्तेः । किंच लक्ष्य-लक्षणादिव्यवस्थाया व्य-
 वहारकाले एव त्वयाऽपि वाच्यत्वेन व्यवहारे चेददोषा हेत्वाभासो-
 पाधि-परस्पराश्रयादयस्तर्हि वितीर्णोऽयमन्तिमोऽज्जलिर्विचित्रवर्ण
 त्वयाऽनुगताऽनतिप्रसक्तव्यवहारसमर्थनायेति कथमदोषतां तेषां
 ब्रूयाः । ब्रूयाश्च कथमिव तेषां दोषतामभ्युपेत्य व्यावहारिकभेद-
 सद्भावमविद्यया विद्यमानस्वरूपमपि । तज्जहीहि दोषाणां दोषता-
 मुपप्लावय च त्वत्वेयमपि सिषाधयिषितमर्थजातम् । अभ्युपेहि वा
 परस्पराश्रयादिदोषाणां दोषत्वं तदुपजीव्यं भेदं च । त्यज च-अन-
 वस्थादयो दोषाः सतां निघ्नन्ति वस्तुनः । अद्वैतिनां ते सुहृदः प्र-
 पञ्चे तत्प्रसज्जकाः । इत्यनवस्थादीनां मिथ्यासौहार्दाभिमानमद्वै-
 तपक्षे ।

तस्मादनवस्थादयो निहन्युरेव वा* भेदमथवा क्षमेरन् वा
 पारमार्थिकमपि भेदमिति सुष्ठु प्रसाधितं भवति ।

एवं चानवस्थादीनां दोषताया भेदनेयत्वेन भेदस्योपजीव्य-
 तया नानवस्थादयो भेदमुपरोद्धुमलमुपजीव्यविरोधस्यान्याय्यत्वा-
 दिति निपुणैकनिरूपणीयमिति किमु बहूक्तेन ।

यदपि वादिद्वयसिद्धमृषाभूतेन्द्रजालस्थले कारणादिव्यव-
 स्थोल्लङ्घिकार्यादिदर्शनवदन्यत्र तथाऽदर्शनम् । दर्शने च मृषात्वे
 एव पर्यवसानम् । एवं च भेदप्रतीतिर्यदि मायिकी न स्यात्सर्वव्य-
 वस्थोल्लङ्घिनी न स्यात् । सर्वव्यवस्थोल्लङ्घिनी चेयं तस्मान्मायिकीति

* पारमार्थिक-व्यावहारिकभेदभिन्नम् ।

वपयेयपयवसानान्मायिके व्यवस्थोल्लङ्घनस्य दर्शनेन व्याप्तिसिद्धि-
रिति वादितात्पर्यमुपवर्ण्यते तदपि न युक्तम् ।

इन्द्रजालस्य सर्वव्यवस्थोल्लङ्घित्वे स्वजनकसामग्रीसमवधा-
नस्याप्यनपेक्षणीयत्वेन सर्वत्रवेन्द्रजालसंभवेन सर्वत्र सर्वं वा स्यात् ।
कुचापि वा किमपि न स्यादेव वा । सर्वव्यवस्थोल्लङ्घित्वेन इन्द्रजालस्य
स्वजनकसामग्र्या अप्यनपेक्षणीयत्वात् । सामग्रीसापेक्षत्वे तु सर्व-
व्यवस्थोल्लङ्घनमेव कीदृशम् । न हि सर्वं सर्वमपेक्षते किन्तु किञ्चि-
त्किञ्चिदेवेति नियमस्यान्यत्रेव अत्राप्यवलम्बनीयत्वेन विशेषानिरु-
पणात् ।

किंचेन्द्रजालस्य सर्वव्यवस्थोल्लङ्घित्वे ब्रह्मनाशकत्वं ब्रह्मज-
नकत्वं वा कुतो न* तस्येति वदावधानेन । नासंभूतार्थजनकते-
न्द्रजालस्येति चेत् । तर्हि सर्वव्यवस्थोल्लङ्घिता नेन्द्रजालस्य
सिध्यति ।

किंच घटादेरिवेन्द्रजालस्यापि स्वजनकसामग्रीसापेक्षत्वं
स्वजन्यकार्यजनकत्वं च पदार्थान्तरैः समानमिति किमु† भवति ।

यदि त्विन्द्रजालस्य यादृशकार्यजनकत्वं न तादृशकार्यज-
नकत्वं दण्डघटादेरित्युच्यते तदा यादृशकार्यजनकत्वं दण्डा-
देर्न तादृशकार्यजनकत्वमिन्द्रजालस्येत्यपि समानम् ।

यदि त्विन्द्रजालेन घट-पटादिसाध्यं जलाहरणप्रावरणादि-
कार्यं जन्यते इति विवक्षसि तत्किमसदुत्पद्यते इति विश्वसिषि
माध्यमिकमतं वा प्रविष्टोऽसि । औपनिषदसिद्धान्तमत्याक्षिप्त्वा यदेव-
मनवधानेन ब्रूये । इन्द्रजालपदेन हि सिद्धौषधविशेषो मन्त्रविशेषो वा

* इन्द्रजालस्य ।

† न कश्चिदपि विशेष उक्तो भवतीत्यर्थः ।

वक्तव्यो न तु तदतिरिक्तं किंचिदसत्तत्त्वम् । न च तदुभयमाप-
 स्वयं घटपटादिरूपतामुपयाति न वाऽसदुत्पद्यते न वा तेनासदु-
 त्पादयितुं शक्यं किन्तु स्वसामर्थ्यातिशयेन तत्तत्पदार्थसार्थजनकसा-
 मर्थ्यविशेषमिन्द्रजालं ऋडिति समवधापयति । यथा योगिसंकल्पः ।
 योगिसंकल्पोऽपि नासदुत्पादनशक्तः किन्तु जगतः पाञ्चभौतिकत्वेन
 सर्वस्य सर्वत्र संनिहिततया ऋडिति घटयति तं तमतिशयमित्येव
 शास्त्रसिद्धान्तः । एवं च योगिसंकल्पापेक्षयाऽल्पसत्ताकेनेन्द्रजालेनापि
 तत्तदर्थजनकसामर्थ्यसंवलनमात्रं क्रियते । न त्वसदुत्पाद्यते
 मेवार्थमनुस्मरति सर्वोपेता च तद्वर्णनादिति वादरायणीयसूचमपीति
 पूर्वमेव समगिरिष्महि । अस्ति चेन्द्रजालेऽपि अदृष्टाकृष्टोविशेषोऽन्य-
 था कार्ये विशेषानुपलम्भप्रसङ्गः । कदाचिदिन्द्रजालप्रभववस्तूनां सर्वो-
 पभोगयोग्यत्वं कदाचिदनेकोपभोगयोग्यत्वं कदाचिदेकमात्रोपभोग-
 योग्यत्वं कदाचित्तु दर्शनमात्राहत्वं न त्वशनायापिपासाद्युपशमहेतु-
 त्वमेन्द्रजालिकस्यास्रफलादेर्नारिकेलजलादेर्वति बहुज्ञानामस्त्यन्व-
 यव्यतिरेकसिद्धमिति ।

• अदृष्टाकृष्टोऽपि चातिशयो भवत्येवंजातीयोयथाऽल्पक्षीरा-
 ऽपि धेनुश्चैत्रीयादृष्टवशाद्बहुक्षीरा मैवाद्यादृष्टवशेन तु न तादृशीति
 क्षीरसामर्थ्यसाद्गुण्यवैगुण्यद्वारेवादृष्टस्य हेतुत्वमिति नेन्द्रजाले
 कश्चिदतिरेको मतिमतां मतिपथमधिरोहति । स्वल्पस्त्वतिरेको
 व्यक्तिभेदभिन्न इत्यवर्जनीयः । यथा पदभ्यां गच्छन् पुरुषो यावन्तं
 मार्गं पुरुषायुषस्यार्द्धेन गच्छति तमेव मार्गमभिमन्त्रितां पादुकामधि-
 रुह्य क्षणेन गच्छति धूमयानेनापि च कृतिभिश्चिद्विनैरिति निरु-
 पकाणां सर्वमानुभविकमिति । तस्मान्नेन्द्रजालदृष्टान्तेन कार्यकारण-

* सर्वमर्यादोन्लङ्घ्याकस्मिककार्यकारणभावानङ्गीकारे ।

भावव्यवस्थोल्लङ्घनोपवर्णनं युक्तम् । इन्द्रजालस्य कालादृष्टादिरूप-
साधारणकारणनियम्यत्वात् । स्वयं नियतासाधारणकारणजन्यत्वा-
न्नियतकार्यजनकत्वाच्च ।

ततश्च भेदप्रतीतिर्यदि मायिकी न स्यात् सर्वव्यवस्थोल्लङ्घिनी
न स्यात् । सर्वव्यवस्थोल्लङ्घिनी चेयं तस्मान्मायिकीति विपर्ययपर्यव-
सानमिति यदुक्तं तत्सर्वथाऽयुक्तमिति तस्मात् “अभीष्टसिद्धावनुकू-
लतर्कबलाबलं चात्र परीक्ष्य यत्ना”दिति परेषां तर्कतत्त्वानवधाननि-
वृत्तिचिदेवंभिधानमिति । तत्सिद्धं भेदानभ्युपगन्तुमते तर्को न कथं
चिदप्युपयोगितां भजते इति विदाङ्कुर्वन्तु विद्वंसः ।

किं बहुनाऽभिहितेन विद्वत्सु शीलशालिष्वमत्सरये

देवेश्वरे कुलिशमम्बुपतौ च पाशम् ।

मीमे गदां विशदवाजिनि गाण्डिवं च

चक्रं च विभ्रति समित्यथ वासुदेवे ।

युक्तिक्रमं मयि च कुत्र विपक्षशेषः ॥

इति श्रीपरमपूरुषकृपासरित्पूरपरीवाहपूर्णपात्रस्य सत्सं-
दायाचार्यपण्डितस्वामिश्रीराममिश्रशास्त्रिणः सत्कृतौ परमाचार्यप-
रिचर्यास्वरूपायां स्नेहपूर्तौ प्रथमधाराप्रपाते विश्वमिथ्यात्वानुमान-
निराकरणं नाम प्रथमविन्दुः । सन्तु नः शुभाशिषः पूर्वोच्चार्याः ।
परिचाणपरायणः श्रीलक्ष्मीश्वरोऽवतु नः शरणागतदीनानुपलभ्य ।



* अर्जुने ।

† गाण्डिवं, गाण्डीवमिति शब्दद्वयमपि ।

1. २०७

लिचदेवमिध



